

# له کندهاره تراټکه

(په پښتوکلاسیک ادب کې د لوېدیځې لهجې څرک)

څېړنه  
د  
محمد معصوم هوتک

پیل : لسمه د فبروري ۲۰۱۰ع  
اوکویل - کاناډا

**Ketabton.com**

اهداء

په ژبپوهنه کي د لوی لاس  
څښتن او منلي عالم ډاکټر  
عبدالرازق پالوال  
ته

## بسمه تعالی

ما ته چي به خوشحال خټک (۱۰۲۲) - ۱۱۰۰هـ ق) له ژبي سره د خپلي لهجې مشابهتونه ځای ځای په مخه راتلل، هر وخت به مي فکر کاوه، چي که په دې برخه کي څېړنه وسي، د پښتو په خیر به تمامه سي او د معیاري پښتو د منځته راتگ له جریان سره به مرسته وکړي، خو د خپل پښتنو وروڼو بې‌ځایو او بې‌موردو حساسیتو به هر وخت په دغه برخه کي د علمي کار او څېړني څخه خواتوری کولم. یو وخت چي مي (۱) له گوربت مجلې (لومړی کال، ۶ گڼه - ۲۵مخ) سره د خپل خواخوږي استاد علامه رشاد ▶ مرکه په پردېسي کي وکتله او په هغې کي مي د علامه مرحوم له خولې ولوستل چي د لهجو قطعي ترک په هیڅ ژبه کي نسته او په دې باب "... تاریخي سلسلې باید سړی په نظرکي ونیسي. کوم وخت چي فیصلې سره کېږي، هغه وخت پر دې مفصل بحث په کار دی..." نو مي له ځانه سره عزم وکړ، چي د دغو تاریخي سلسلو یوه برخه به هر وروڼو څېړم. په دې ترڅ کي زه په نورو کارو مصروف سوم او کله چي د ډاکتر عبدالرازق پالوال (معیاري پښتو) کتاب راووت او په هغه کي مي د دوی دغه سپارښتنه ولوستله، چي وایی: "پښتانه دي د تقلید پر ځای باندي پالنه غوره کي ... پښتانه پوهان، ادیبان، او لیکوالان دي خپل کلاسیک آثار وپالي چي خوشحال، رحمان، حمید، قادر او نورو په میراث ورپرې ایښي دي. دوی دي دغه خپل مثل اعلی وگرځوي او د فهم له مخي څخه دي ئې پالنه وکي څو په دغه کار سره ئې د دوی امانت لغات او جملات بشپړ او منظم ساتلي او پالي وي". نو مي پخوانی عزم، جزم سو او کله چي بیا د پوهاند ډاکتر

---

(۱) معیاري پښتو - ۱۸مخ.

مجاور احمد زیار (د خوشال ادبی پښتو) کتاب لاس ته راغی<sup>(۲)</sup> په ما کي یې بیرته د خپلو کت سوو پاڼو د بیا رااخیستلو او سره اوډلو هڅه ژوندی کړه. د ډاکتر پالوال صاحب او ډاکتر زیار صاحب په کتابو کي ډېر داسي مطالب راغلي دي، چي زه یې پر خپله څېړنه باندي نور هم باوري کړم. دغه راز آثار د معیاري ژبي تر ټاکلو وړاندي ډېر ضروري دي او زه هیله من یم، چي د ژبي دغه پیاوړي استادان دغه شان نوري څېړني هم پر "خوارکی" پښتو باندي ولوروي.

زه په دې حاضره لیکنه کي د خوشحال خټک اونور پښتو کلاسیک ادب ژبه له خپلي هغي ژبي سره مقایسه کوم، چي د مور په غېږ کي مي زده کړې، د خالپوڅو (خاپوړو) پر مېنه مي پسې تعقیب کړې او له ورکیني څخه تر زاړه سن پوري په رغېدلی یم او لا اوس هم په رغېږم، له دېرشو څلوېښتو کالو راهیسي مي شعوري څېړنه پکښي کړې ده او قلم مي پکښي چلولی دئ. په دې مقایسه کي مي ترزیاتي اندازې پوري دخوشحال خان اودده دکورني ژبه په پام کي نیولې ده خو پرخڅنگ مي دکلاسیک ادب نور آثار دخپلي څېړني دپیاوړتیا په نیامت هم پرکتلي دي .

زه په دې څېړنه کي د خوشحال ژبه له هغي پښتو سره ایږدم، چي ما د مقرر (مکور) د پښ له کندي څخه تر فراه پوري، له روزگان

---

(۲) د ډاکتر پالوال کتاب په ۱۳۸۴ ش کي خپور سو خو لیکلي یې د وخته وو او د ډاکتر زیار کتاب واردواره په ۱۳۸۲ ش کي او دوهم وار په ۱۳۸۴ ش کي چاپ سو. ما ته د ډاکتر زیار کتاب د ۱۳۸۶ ش = ۲۰۰۷ع په نومبر کي په لاس راغی. دغه وخت زیار صاحب کانادا ته تشریف راوړی وو او ما ته یې دغه کتاب د ښاغلي رحمت آریاله پاره راکړ. ما د ښاغلي آریاپه اجازه له ځانه سره وساته، چي له مطالبو څخه یې گټه واخلم. که څه د ډاکتر پالوال صاحب د کتاب د مستدلو او مفصلو څېړنو په موجودیت کي به زما د دې کتابگوتي خپرول، "تکرار مکرر" وي خو ما خپله کښلې خواري هیسته نه سوی غورځولای او که تکراري هم وي، له درنو لوستونکي سره یې په دې نیامت شریکوم، چي گوندي څه گټه به ځني واخیستلای سي.

څخه تر کوتي و قلات (بلوچستان) پوري، له لښکرگاه (هيلمند) څخه تر لکي و صفار پوري اورېدلي ده. دغه لغاتونه چي زه يي تر څپرني لاندې نيسم، د دغې پراخي حوزې په يوه يا څو برخو کي ما اورېدلي او تحقيق کړي دي او يقين مي دئ چي ښايي يوه زياته برخه به يي همدا اوس هم د خلگو په خولو کي متداول وي او بله برخه به يي ښايي اوس دونه عام رواج ونه لري او يا ښايي اوسني نسل به يي پخپله ورځني محاوره کي نه کاروي، خو ما دا ټول په سرسره اورېدلي دي، په معنا کي مي غور کړی دئ، د استعمال موارد مي په ياد دي.

زه نه غواړم په دې څپرني کي وښيم، چي د خوشحال ژبه کټ مټ زما د لهجې ژبه ده او په دې ډول ځان او خپلي لهجې ته امتياز وگټم. زه غواړم چي د خوشحال د ژبي او زما د مورني لهجې تر منځ مشابهتونه وښيم. دغه لغات چي زه يي پخپله لهجه کي څرک ورکوم، ښايي په نورو لهجو کي هم ژوندي او مروج وي. زما يقين دئ چي دا شان مشابهتونه د نورو لهجو ويونکي هم موندلای سي. د پښتو لهجې خو د يوې ونې ښاخونه دي. اصل يي يو او تاداو يي يو دئ:

در اصل مذهب همه صاحب‌دلان يکيست

از ناقــــــــــــــــــــلان بدسخن اينجا رسیده است  
خو زما د خپلي مشاهدې او څپرني له مخي راته معلومه سوې ده، چي که دغه لغتونه په نورو لهجو کي موجود هم وي، **بيابه يي** تلفظونه توپير سره لري، د استعمال ځای به يي متفاوت وي او نور راز راز بدلونونه به باندې راغلي وي.

ما دا څپرني له دې اسيته هم کړې ده، چي په دې وختو کي هڅه کيږي د لوېديځي لهجې ټولي گرامري او تلفظي ځانگړتياوي د دغې لهجې په بېنظميو، گډوډيو او بې قاعدې گيو کي وشمېرلي سي. لوستونکي به د دې کتاب په راتلونکو پاڼو کي وگوري، چي د دې

ځانگړتياوو له پاره پاڅه کلاسيک تاداوونه موجود دي.

ما چې له خپلي څېړني څخه کومه نتيجه رايستلې ده، د هغې پر بنسټ باندي ويلاي سم، چې د خوشحال خان اونورکلاسيک ادب د ژبي زياتره گرامري جوړښتونه، لغتونه، ترکيبونه او وراشې په لوېديځه لهجه کي تر ننه لا هم خوندي دي. ما ته د خپلو مقايسوي څېړنو له مخي ښکاره سوې ده، چې لوېديځه لهجه د نورو لهجو په نسبت د لرغونو ځانگړتياوو په خوندي ساتلو کي محافظه کاره پاته سوې ده. ما ته ثابته سوې ده، چې په کلاسيکه پښتو کي د سوچه توب تمايل کورټ نه ليدل کېږي، بلکي د هغه پر خلاف يې د نورو ژبو د کلماتو د هضمولوقابليت ته لاد لاسه وده ورکوله<sup>(۲)</sup>. د سوچه پښتو او د سوچه کولو ذهنيت زموږ پر ژبه باندي وروسته راخپور سوې دئ. د دې ذهنيت تر شا سياسي انگيزې پرتې وې او دي.

ما ته دا هم ثابته سوې ده، چې د پښتنو د ژونداجتماعي، اقتصادي او سياسي شرايطو د هغوی ژبي ته د هغوی د استوگني د مېني په تناسب د ودي او تکامل بېلابېل استقامتونه ورکړي دي. د هغوی د ژبي د پرمختگ آهنگونه يې متفاوت کړي دي، د هغوی د ادبي او ژبني فعاليتو لوري يې پر مشخصو او سره بېلو جهتو باندي روان کړي دي. زه د خپلي دغي ادعا د ثبوت له پاره د ډيورند د منحوسي کرښې د دواړو غاړو پښتنو د ادبي او ژبني تحرک جريان ته اشاره کولای سم، چې نه يې د انکشاف او پرمختگ سرعتونه سره يو دي، نه يې د ژبنيو او ادبي ايجادياتو ساحې سره

---

(۲) وگ : د خوشحال، حميد مومند، کاظم خان شيدا او نورو دېوانونه. د دوی په کلام کي د فارسي وعربي لغاتو پرېماني پر دې خبره دلالت کوي، چې دغو شاعرانو د نورو ژبو له لغاتو سره هيڅ راز ستونزه نه درلوده.

ورته دي او نه يې د ژبني جوړښت شکل او  
محتوی سره يو راز پاته سوې ده .  
ما په دې څېړنه کې د خوشحال خان خټک  
له آثارو څخه د هغه غزلیات او قصاید (یوه  
برخه) ، دستارنامه ، سواتنامه ، فراقنامه  
غوره وگڼل. د طب نامې ژبه د طبابت ژبه ده  
او د بازنامې دا هم د يوې ځانگړې تخصصي  
ځانگړې ژبه ده او د خوشحال د لهجې په څېړنه  
کې ډېره مرسته نه سي کولای. سره له دې مي  
دا دوه اثره هم له پامه پر یوه مخ نه دي  
ایستلي او مرور مي پر کړی دئ. د خپل کار  
په جریان کې مي د خوشحال خان او د هغه د  
کورنۍ د غړو دا لاندي چاپي او خطي نسخې  
کتلي دي:

۱ - د خوشحال خټک مرغلري:

د لوی استاد علامه عبدالحی حبیبي له  
خوا په ۱۳۱۷ ش کال په کندهار کې خپور سوی  
دئ.

۲ - ارمغان خوشحال:

د میان سیدرسول رسا په زیار په ۱۹۶۴ ع  
کال د یونیورسیتی بُک ایجنسی له خوا په  
پېښور کې خپور سو. ما چې له کومې نسخې څخه  
استفاده کړې ده ، ښاغلي عبدالباري جهاني له  
خپل کتابتون څخه رالېږلې ده چې مننه ځني  
کوم .

۳ - سواتنامه د خوشحال خان خټک:

د پوهاند عبدالحی حبیبي له سريزي او  
څرگندونو سره د افغانستان د علومو اکاډیمي  
د ژبو او ادبیاتو انستیتوت له خوا په ۱۳۵۸  
ش کال په کابل کې خپره سوه .

۴ - دستارنامه:

دستارنامه د خوشحال خټک د ۲۸۶ تلین په  
مناسبت د پوهاند صدیق الله رشتین په سريزه د  
پښتو ټولني له خوا په ۱۳۴۵ ش کال خپره سوې  
ده . دغه راز د پښتو اکاډیمي پېښور له خوا  
د پروفیسر محمدنواز طائر په سريزه او د  
حاجي پردل خان خټک په زیار په ۱۹۹۱ع کال

چاپ سوې ده. ما (هوتک) په دې حاضره لیکنه کې زیاته استفاده د پېښور له چاپه کړې ده. ۵ - د خوشحال خټک کلیات - لومړی ټوک: د پوهندوی دوکتور گل محمد نورزي په سریزه او خپرندوی محمد صدیق روهي په پېژندگلوی د افغانستان د علومو اکاډیمي د ژبو او ادبیاتو د انستیتوت د ادب او فولکلور څانگې له خوا په ۱۳۵۹ ش کال خپور سوی دئ.

دا متن که څه هم له "خو" څخه خلاص نه دئ خو بیا هم تر بل هر متن ما ته دقیق ایسي ځکه چې د هغې نسخې بدیلونه یې هم راوړي دي، چې د خوشحال خان په ژوند لیکل سوې ده او ویل کېږي، چې د خوشحال پخپل خط ده<sup>(۴)</sup>.

۶ - د خوشحال رباعیات:

د پوهاند رشتین په سریزه (پاییزه) د پښتو ټولني له خوا په ۱۳۴۹ ش کال په کابل کې خپاره سوې دي .

۷ - فراقنامه:

د زلمي هیوادم ل له سریزې، څرگندوونو او وبي پانگې سره د کابل پوهنتون د ژبو او ادبیاتو پوهنځي له خوا په ۱۳۶۳ ش کال خپره سوې ده. په سر کې د علامه پوهاند عبدالحی حبیبې، پوهاند میرحسین شاه په قلم یاداشتونه (پښتو او پارسي) هم لري.

د فراقنامې متن د اعتماد وړ دئ، ځکه په تهیه کولو کې یې له ډېرو نسخو (چاپي او خطي) څخه کار اخیستل سوی دئ. زه فکر کوم چې د خوشحال د کلام د ژبنيو خصوصیاتو په څېړنه کې حساب پر کېدلای سي خو بیا هم ما د هغه متن څخه د رااخیستل سوو برخو مقابله له نورو چاپو سره له پامه نه ده ایستلې.

<sup>(۴)</sup> د (خوشحال ادبي پښتو) په ۲۱ مخ کې د استاد بڅاني په حواله د خوشحال خان د خپل لاس کښلې نسخه "په پېښور کې راخوندي شوې فضلنامه" ښوول سوې ده. په دغه مخ کې د استاد له نامه سره د "ع" راوړل، چې د "عليه السلام" لنډیز دئ، د حیرانتیا وړ خبره ده.



۸ - د عبدالقادر خان خټک دېوان:

واردواره د علامه عبدالحی حبیبی په همت له کندهار څخه په ۱۳۱۷ ش کال خپور سوی دئ او دوهم وار د افغانستان د علومو اکاډمی د ژبو او ادبیاتو د مرکز له خوا د نورالله ولسپال په سریزه، تحشیه، تصحیح او مقابله د پوهاند عبدالشکور رشاد تر لارښوونې لاندې په ۱۳۶۸ ش کال خپور سوی دئ. په سر کې د پوهاند رشاد، پوهاند عبدالاحمد جاوید او سرمحقق محمدصدیق روهی په قلم یاداشتونه هم لري.

ما له دواړو چاپو څخه استفاده کړې ده، خو ډېره تکیه مې پر دا دوهم چاپ کړې ده. د عبدالقادر خان نوی چاپ دېوان سره له دې چې په دقت تهیه سوی دئ خو د لیکدود تجانس یې یو څه کمزوری دئ.

۹ - د کامگار خټک دېوان:

د افغانستان د علومو اکاډمی له خوا د څېړونکي عبدالمتین متین په زیار په ۱۳۵۸ ش کال د خوشحال خټک د درې سوم تلین د بین المللي سیمینار په مناسبت خپور سوی دئ. په سر کې د څېړندوی محمدصدیق روهی یو یاداشت هم لري.

۱۰ - د هجري دېوان:

د همېش خلیل په زیار په ۱۹۵۸ع کال د پېښور په شاهین برقي پریس کې چاپ سوی دئ. د دې تر څنگ مې په ځینو برخو کې د کلاسیک ادب دا لاندې دېوانونه هم پر کتلی دي:

۱۱ - د عبدالرحمن بابا دېوان:

په ۱۹۷۶ع کال د یونیورسیتي بُک ایجنسی له خوا خپور سوی دئ د میاسیدرسول رسا په قلم اوردده دیباچه لري. دا چاپ د پادري هیوز په لاس د خپاره سوي دېوان فوتوکاپي ده. د دې خبري یادونه د دېباچې په ۱۷ مخ کې سوي ده.

۱۲ - د عبدالحمید مومند کلیات:

دا کلیات د محمدآصف صمیم په سریزه،  
څېړنه، اوډون او ویپانگي سره د دانش  
خپرندويي ټولني له خوا په ۲۰۰۴ ع کال خپور  
سوی دئ، چي د عبدالحمید مومند دېوان،  
نیرنگ عشق او قصه شاه وگدا لري.

ما په دې حاضره لیکنه کي پر دغه کلیات  
سربېره د عبدالحمید مومند دېوان (د زلمي  
هیوادممل په زیار - ۱۳۶۳ش)، د عبدالحمید  
مومند دېوان (د صدیق الله رشتین په زیار -  
۱۳۳۰ش)، دُر او مرجان (مرتبه سید انوارالحق  
جیلاني - ۱۹۷۸ع) او زما د کتب خانې د نیرنگ  
عشق له خطي نسخې څخه استفاده کړې ده.

۱۳ - د میرزاخان انصاري دېوان:

دا دېوان د څېړنمل دوست شینواري په  
زیار ترتیب سوی دئ (۱۳۵۴ش). د دې دېوان په  
باب په زړه پوري خبره دا ده، چي په ټول  
دېوان کي یې (چي) د (چه) په شکل کښلی دئ.  
ارواشاد دوست شینواری پخپل وخت کي منلی  
ژبپوه وو او د ژبي په باب یې درانه آثار  
کښلي دي. ده چي په دغه دېوان کي (چه) په  
همدې شکل راوړی دئ آیا معنا به یې دا نه  
وي چي ده دا کلمه په اوږده (ې) نه تلفظ  
کوله؟

د میرزاخان انصاري پر دغه دېوان  
سربېره مي زما د کتبخانې د میرزاخان د  
دېوان له خطي نسخې څخه هم ځای ځای استفاده  
کړې ده.

د ارواښاد استاد کامل مومندپه لاس (د  
خوشحال کلیات) ته مي تر دې گړیه (د اپریل  
دریمه ۲۰۱۰ع) لاس نه رسېږي.

دمیرزاخان بارکزي اوشمس الدین  
کاکرددېوانوله هغه چاپه مي کاراخیستی دئ  
چی دصحاف نشراتي مؤسسي لخواپه ۱۳۸۸ش کال  
خپاره سوي دي .

زه دا اوسنی مقایسوي څېړنه په دې  
نیامت کوم، چي گوندي د معیاري پښتو د منځ  
ته راتگ په کار کي مي د څېړونکو او  
متخصصینو کار یو څه وراسانه کړی وي. د

معیاري کېدلو او معیاري کولو کار په دفتر کې نه کېږي، چې څو تنه مامورین سره کېښېني او د ژبي مقدرات پخپلو منځو کې سره فیصله کړي<sup>(۵)</sup>.

د ژبي د معیار د ستري ودانۍ د جوړولو له پاره اومو موادو ته اړتیا سته. اومه مواد د ساحوي څېړنو او کتبي متونو د سپړلو له لارې تر لاسه کېدلای سي. زه پخپل دغه حاضر کتاب کې پر دغو مسئلو باندي، چې پورته مي اشاره ورته وکړه، رغېدلی يم. په دې بیان کې مي گرامري جوړښتونه ډېر لیر څېړلي دي. زیاته پاملرنه مي د لغاتو مقایسې ته اړولې ده. له گرامري جوړښتو څخه د اجتناب دلیل مي دا دئ، چې نه غواړم د ژبي د متخصص رول ولوبوم او هغه بیا په دې دلیل نه غواړم چې زه د دغه راز تخصص له پاره نه رسمي جواز لرم او نه هم علمي صلاحیت و توان. مگر دا خبره په پوره ډاډ سره کولای سم چې څېړنه مي تر سر تېره کړې نه ده. د خپل صلاحیت په حدودو کې مي پر هره برخه باندي ښه پوره دقت کړی دئ. د مثالو ډېرښت به یې ښايي پر لوستونکو باندي ستومانوونکی تمام سي خو ما په دې نیامت نه دي رااخیستي چې لیکنه بېځایه په وپرسوم. له امکانه لیري نه ده، چې زما له دقت سره سره دي بیا هم تېروتلې يم. په هغه صورت کې د هر راز سالم انتقاد اورېدلو ته تیار يم. دم درحاله تاسي د کتاب لوستلو ته رابولم او خبري به د ستر خوشحال په دې بیت پای ته ورسوم:

خدایه! چاوته یې کښم، څوک به پرې پوه شي

---

<sup>(۵)</sup> په دې شپو و ورځو کې د پښتو د یوه مشر او درانه حقدار لیکوال له خولې په یوه انټرنیټي ویبپاڼه کې د "مونیر، مور - رغ، غیر - پزه، پوزه" په باب ځینې تبصرې خپرې سوي دي، چې د ډېري اندېښنې وړ دي او ژبپوهنه یې تر مضحکې سوبې پورې راټیټه کړې ده. دغه راز لیکنې، هغه هم د حقدارو مشرانو استادانو په آدرس خپرول د دغو مشرانو په حق کې ظلم دئ. نه پوهېږم پښتانه ولې پخپل خپروشرنه پوهېږي؟



## اول فصل

### ۱ - خوشحال خان خټک او کورنی

یې:

ارواښاد سید رسول رسا (۱۹۱۰ - ۱۹۹۰ع)  
پېښور د "پښتو شېراز" بللی دئ<sup>(۱)</sup>. له شېراز  
څخه یې مراد د پارس هغه مشهور ښار دئ، چې  
د پارسي ژبي دوه مشهور نوابغ، شیخ مشرف  
الدین مصلح بن عبدالله سعدي شېرازي (۶۹۱ یا  
۶۹۴ هـ ق مړ) او خواجه شمس الدین محمد  
حافظ شېرازي (۷۹۲ هـ ق مړ) ورته منسوب  
دي<sup>(۲)</sup>.

خواجه حافظ شېرازي د دغه ښار د فضیلت  
او د هغه د اوسېدونکو د کمال په باب پخپله  
ویلي دي:

خوشا شیراز و وضع  
بیمثالش  
خداوندا! نگه دار  
از زوالش  
به شیراز آی وفیض  
روح قدسی  
بجوی از مردم صاحب  
کمالش

د خوشحال خان خټک کړوسی کامگارخټک چې  
کله د خپل پلرني ټاټوبي (سرای) پر توصیف  
باندي راسي نو یې له (شېراز) او (خجند)  
سره پرته کوي:

---

<sup>(۱)</sup> د رحمان بابا دېوان دیباچه - ۳۴مخ، د ۱۹۷۶ع چاپ.

<sup>(۲)</sup> خوشحال خان د (شېرازي) په نامه د یو راز ښو خوارو  
یادونه لري:

شېرازي که ښه خوراک و، وار وه تېر شه  
ملوکی که ښه پوشاک و، وار وه تېر شه

(مرغلري - ۳۴۶مخ)

د کامگار د سرای په مثل  
نه شېراز دی نه خجند<sup>(۳)</sup>

(دېوان - ۳۴مخ)

پېښور له شېراز سره پرتله کول یوه  
تعارفي خبره نه ده. د دغه ښار په لمن کې د  
پښتو ادب داسې ستر نخه گان زېږېدلي او  
لوی سوي دي، چې تر څو پښتو او پښتانه پر  
دې نابوده دنیا باندي ژوندي وي، د دوی په  
نامه به ویاړي<sup>(۴)</sup>.

د پېښور د تاریخي سیمې ادبي اهمیت هغه  
وخت یو په سله سوی دئ، چې پر دغه مېنه  
باندي د یوه شعوري ادبي خوځښت تاداو  
کښېښوول سو او تر مراده ورسېد. دا زمانه د  
یولسمې هجري قمري پېړۍ د منځ کلونه دي او  
دا بیا هغه وخت دئ، چې د سرای اکورې د  
مشرتابه بگری د ملک اکوري د کړوسې، د یحیی  
خان د لمسي او د شهباز خان د زوی خوشحال  
خان خټک (۱۰۲۲ - ۱۱۰۰هـ ق) پر سر ایښوله  
سوي ده.

دا ادبي خوځښت زه ځکه شعوري حرکت  
بولم، چې تر یوه ټاکلي پروگرام لاندي یې د  
یوه ټاکلي هدف له پاره هڅه راپیل کړې ده.  
په منظمه توگه یې اشخاص روزلي دي، د ادب  
او شعر لارښوونې یې کړي دي، په پښتو ژبه یې

---

(۳) (خجند) د ماوراء النهر د مشهورو تاریخي ښارو  
څخه دئ، چې د سیحون رود پر غاړه پروت دئ. په  
پخوانیو کتابو کې خجند(د دنیا ناوې) بلل سوی دئ.  
دغه ښار اوس د تاجکستان د جمهوریت دوهم لوی ښار  
دئ. د شوروي واکمنۍ په دوران کې د دغه تاریخي ښار  
نوم په (لنین آباد) باندي واوښت (۱۹۳۹ع) خو د  
شوروي اتحاد تر ړنگېدو وروسته یې بیرته خپل پخوانی  
نوم (خجند) راژوندی سو.

(۴) رحمان بابا(۱۱۲۸ هـ ق مړ) که د "ظالمانو  
حاکمانو" له اسیته دا ښار له (گور) سره یو شان  
بللی دئ، خو دا غندنه د هغي ستاینې پله نه ورسپکوي  
چې د پېښور په باب کماحقه بیان سوي دي.

د آثارو د ژباړلو کار پر مخ وهلی دئ<sup>(۵)</sup>. د دې خوځښت باني، ستر خوشحال خان د پښتو ژبي خوار موقعیت درک کړی وواو په پوره برياليتوب سره يې دا کاروان تر ډېري اندازې و منزل ته رسولي دئ. خوشحال خان له خپل دغه ادبي تلابن څخه رضائيت په دې بيت کي ښه پوره ښوولي دئ، چي وايي:

له خوشحال سره که کښېني يو څو کاله  
دا د غــــــــــــره خټک به واړه شاعران شي  
دا خوځښت له پلاره زامنو ته او له هغو  
څخه لمسيانو ته راوغزېدی او په دې ډول يې  
د پښتو ادبياتو د تاريخ يو پشپرفصل جوړ  
کړ.

\*\*\*\*\*

خوشحال خټک يو خانزاده پښتون وو. پلارونیکه يې د خپل وخت ننگيالي و توريالي پښتانه مشران ول. دی وايي:

راپاتي يو نه شو دوولس مې ترونه وو  
ولاړل فنا شول چه اولسونه وو  
څه بادشاهان ولاړل، څه څه خانان ولاړل  
چه په دربار يې ولاړ زرگونه وو  
(رباعيات - ۳۴مخ)

دغه وخت پر هندوستان باندي د مغولي شاهانو واکمني چلېده. د ډهلي دربار که په اتنيکي لحاظ د مغولي تورکانو په لاس کي وو، خو په فرهنگي لحاظ يې تر پارس او ماوراء النهر وروسته د فارسي ژبي او ادب يو بل پياوړی مرکز تشکيل کړی وو. له دغه سياسي او فرهنگي مرکز سره د خوشحال خان د کورني اړېکو د دغي کورني غړو ته د پارسي ادب د مطالعي پراخه زمينه برابره کړې وه او ستر خوشحال له دغي زميني څخه تر بل هر چا پراخه استفاده کړې وه. ده د پارسي ادب

---

<sup>(۵)</sup> د پښتو آثارو د ترجمي او خپروني کار تر خوشحال خان دمخه د روشاني خوځښت پيروانو او د هغو مخالفينو هم کړی دئ (قصيده برده، د مخزن نوري برخي) خو د هغه ډېره پاملرنه د مذهبي شخړو او تصوفي فرهنگ لور ته وه.

کلاسیک آثار لیدلي ول او پخپل کلام کي یې د  
دغو آثارو نومونه پر دې خبره دلالت کوي، چې  
هغه یې ټول لوستلي هم ول.

چه لاس مې نه رسی غلیم مې یار دی

چه لاس مې ورسی غلیم مې پلار دی

دا پند به نه مومی پــــه شاهنامه کښې

په شاهنامهــــه کښې که ډېر اسرار دی

- (رباعیات)

(مخ ۱۲۹)

خوشحال خان خو لا خان په فارسي شعر  
"طاق" بولي.

زه خوشحال پښتون چې په پښتو په پارسي طاق

یم

لامې په پښتو ژبه کي ژبه درغلېږي<sup>(۱)</sup>

اشرف خان ویلي دي:

د پښتو ژبه مې ناوې کړه په نظم

د مغلو په شعر هم عالي مکان یم

- (دېوان)

(مخ ۱۰۱)

یا:

هسې نه چې شعر کـرم په خپله ژبه

تر پښتومي د فارسي شعر والا دی

(مخ ۵۰۱)

خو دا چې ولي یې پښتو شعر ته مخه کړې

ده، داسې وایي:

د پښتو ژبې مې آب ورکه پــــه شعر

د فارسي شعر چې نه وایم افغان یم

(مخ ۹۸)

د ډهلي له دربار سره روابطو پر ده

باندي د کتاب پرېماني هم میسره کړې وه. دی

په دستارنامه کي د داسې کتابو حوالې

ورکوي، چې د سرای اکورې یوه اولسي خان ته

یې د هغه وخت په شرایطو کي تر لاسه کول له

---

<sup>(۱)</sup> خوشحال خان خټک په دستارنامه په یوه مخ کي (مخ ۱۲۶) د

مثنوي معنوي، سلسله الذهب، نجات الانس، معارج النبوة،

شاهنامه، سکندرنامه، ظفرنامه، اخلاق ناصري، گلستان،

بوستان او نورو کتابو نومونه راوړي دي، چې په پارسي ژبه

د ده د پراخي مطالعي ښکارندويي کوي.



ناممکناتو څخه وه. دی په دستارنامه کي د چنگېزخان په ارتباط پر تاریخ روضه الصفا باندې حواله ورکوي. دا تاریخ خواندمیر هروي (۹۰۳ یا ۹۰۴ هـ ق مړ) د لسمې هجري پېړۍ په سر کي لیکلی دئ. تاریخ روضه الصفا خو به د هندوستان پایتخت ته رسېدلی وو، خو د روه د یوه پښتانه لاس ته رسېدل یې که له ناممکناتو څخه نه وه نو ډېره مشکه خو هر ورو وه. دا د ډهلي د دربار له علمي و ثقافتی اشخاصو سره د اړیکو برکت وو، چي د خوشحال لاس یې د خپل وخت نادر او مهمو کتابو ته رساوه. له دغې مساعدې زمينې څخه د ده پلارونیکه دومره استفاده نه وه کړې او هغوی له دې دونه قومي او اولسي دبدبې سره سره عالمان یا لږ تر لږه باسواده خلک نه ول. د خوشحال خان د پلار د بې سوادۍ شهادت خو پخپله خوشحال هم ورکړی دئ. دی د پلار د سخا او توري توصيف کوي خو بېسوادې یې نه پتوي:

پلار مې شهبازخان په سخاوت لکه  
حاتم وو

زړه یې د مزرې پـــــــه  
توره تېر وو تر رستمه  
تینگ ولاړ په شرعه تل یې کار وو په رشتیا  
کښې

خط ســـــــواد یې نه وو  
نـــــــور دانا وو له فهمه  
(ارمغان)

(۶۵مخ)

له دې څخه څوک حدس وهلاي سي، چي د خوشحال خان نیکه يحيی خان هم د سواد له خوا بابېز وو، ځکه باسواده پلار هر ورو پخپل زوی لیک لوست زده کوي.

د دې کورنۍ علمي و ادبي تاريخ له خوشحال خان خټک څخه را شروع کېږي او د علم او پوهې څراغ پکښې له خوشحال خان په هیسته بل سوی دئ خو د روڼا اوازه یې عین تر دکن

و کندهار پوري لا هم رسېدلې وه . عبدالقادر  
خان خټک ويلې دي:

نوم يې لار وو تر دکن تر قندهاره<sup>(۷)</sup>  
نه وو بل هسي نامي لــــه زمينداره  
( ۴۶۲مخ )

خوشحال خان په دستارنامه کي شاه اويس  
صديقي ملتاني د خپل استاد په توگه راښيي  
او وايي چي "ډير بزرگ متبرک سړی وه - د  
علوم ظاهري او باطني بهره ور وه "  
(دستارنامه ۳۹مخ). دغه راز يې د شاه جهان د  
دربار له ستر عالم مولانا عبدالحكيم  
سيالکوټي سره د پېژندلو يادونه هم کړې ده ،  
(دستارنامه ۷۰مخ). د شاه اويس ملتاني د  
پېژندگلوۍ په باب مي څه ونه موندل خو  
مولانا عبدالحكيم سيالکوټي (۱۵۶۱ - ۱۶۵۶ع) د  
شاه جهان په دربار کي تر ټولو محترم عالم  
وو. وايي چي شاه جهان يو وار له سرو زرو  
او دوه واره له سپينو زرو سره تللي وو.  
نوموړی عالم د ۱۰۶۶ هـ ق کال د صفري پر  
څلږوويشتمه مړ سوی او د سيالکوټ په تاريخي  
ښار کي ښخ دئ<sup>(۸)</sup>. د ده د قبر پر شاوخوا  
احاطه باندي اوس يو پارک سته چي د ده په  
نامه نومول سوی دئ<sup>(۹)</sup>.

خوشحال خان خټک له دغه ستر عالم څخه د  
باغي (ياغي) د مال د رواوالي او نارواتوب  
په باب او دغه راز د سعد و نحس "ساعت" په  
برخه کي پوښتني کړي وې.

خوشحال خان خټک د نابغه (Genius) شخصيت  
څښتن وو. پياوړي حافظه يې وه . ده

---

(۷) په چاپي متن کي "تر دکنه تر قندهاره" دئ چي د  
شعر وزن يې يوه هجا زيات کړی دئ.

(۸) وگ : ويکيپيډيا - په تقويم تاريخي (مرتبېه عبدالقدوس  
هاشمي ۲۶۷مخ کي د عبدالحكيم سيالکوټي وفات د اپريل ۲۵  
مه ۱۶۵۶ ع کال د سه شنبې ورځ بللې ده، چي دغه نېټه د  
صفري له مياشتي سره سر نه خوري).

(۹) د سيالکوټ تاريخي ښار د پاکستان د پنجاب ايالت په  
شمال ختيځ کي د چناب رود ته نژدې پروت دئ له لاهورڅخه يې  
واتن ۱۲۵ كيلومتره دئ (ويکيپيډيا).

دستارنامه د رنتنبور په جېل کې په داسې حال کې کښلې ده، چې هېڅ راز ماخذ ته یې لاس نه رسېده او وایې، چې: "...کتابونه راڅخه نه وو او که نه ښې ټکي مې به په دا کتاب کړی وې. نظم نثر عربي، فارسي مې به په اشتهاد په کښې ډیر راوړي وو. اما په عنديات په حافظه خو به دا هونبره څه کېده..." (دستارنامه - ۲۳۸، ۲۳۹ مخونه).

خو د کتاب په دغسې نېستي کې یې په دستارنامه کې تقریباً شپږمه آیته، حدیثه، ادعیه، مقولې راوړي دي او د غزل، مثنوي، قطعې، رباعي، فرد او مصرع په چوکاټ یې خپل و پردي فارسي و پښتو دوه سوه اتيا بيته له حافظې څخه رانقل کړي دي.

خوشحال خان جهان گشته سړی وو د پښتونخوا زیاتره برخې یې تر پښوکښلي وې او په هغو کې یې د اولسو د ژوندوژواک، ژبي او کلتور په باب پراخ مشاهدات راغونډ کړی ول. د دې پر څنگ یو با فرهنگه جنرال وو د جنګ و جګړو پر میدانو یې ډېرې سړې و تودې لیدلي وې او هر څه ته یې د یوه مدقق سړي په توګه کتلي ول او د دې ټولو پر څنگ بیا ښکاري وو. ما ته د خپل ژوند تجربې راښوولي ده، چې ښکاريان په مختلفو سیمو کې د گڼت و ښکار کولو له اسیته له خورا ډېرو اولسي لغاتو، د ونو، بوټو، حیوانانو، مرغانو او نورو له نومو سره مخامخ سوي او هغه یې په یاد کړي وي. دې کار د ده شعر ته د رنگینو لغاتو او وراشو د لاري موندلو زمينه برابره کړې ده.

د خوشحال خان تر وخت ښه ډېر کلونه پخوا د هندوستان نیمې وچې ته د اروپایانو تګ راتګ شروع سوی وو. د ده او د ده د زمانو له اشعارو څخه څرګندېږي، چې دوی له اروپایي کلچر او مصنوعاتو سره یو څه بلد سوي ول. خوشحال خان د پرتګالي شرابو یادونه کوي:

دواړه شونډي دي شراب پرتګالي دي

په ســــره والي له ياقوتو په سيالي دي  
- (کليات

(مخ ۳۸۵)

عبدالقادرخان هم دې ته ورته مطلب لري:

ساقی می بسوويه چي وي پرتگالي

خواه پياله وي مرصع خواه سفالي

(مخ ۳۰۲)

خوشحال خان په ښکار کي د "فرنگستان"  
له توپکو څخه کار اخيست او په دستارنامه  
(۵۵ مخ) کي ليکي: "د توپک ښکار له  
فرنگستانه اوس په دا آخر پيدا شه".

د شطرنج، نرد، موسيقي، نقاشي په اصولو  
پوهېږي او په دې برخه کي يې ليکني داسي  
ايسي لکه د يوه ماهر شطرنج باز، موسيقي  
پوه او نقاش له خوا چي ليکلي سوي وي.  
دا ټول مطالب پر دې خبره باندي دلالت  
کوي، چي خوشحال او کورني يې مهذب، باسواد  
او مدني اشرافي خلک ول.

خوشحال خان د ديني علومو پراخه مطالعه  
درلوده خو متعصب او رانده مذهبي افکار يې  
نه درلودل، بلکي د ژوند په چارو کي دى او  
د کورني زياتره غړي يې ليبرال کسان ول. زه  
نه غواړم چي له دوى څخه د نن زماني  
روښانفکران جوړ کړم لکه دا کار چي د ثور  
په اوله پاچاگستى کي ځينو کسانو کاوه او  
له صوفي رحمان بابا څخه يې د يوه بيت له  
اسيته "طبقاتي مبارز" جوړکړ<sup>(۱۰)</sup>. مور وينو  
چي د خوشحال کورني کله چي دخاني منافع پر  
غالب سي، له خپل تنور سره سره بيا د محتسب  
او احتساب حمايه د "امراوو" وظيفه او د  
"غيرت" جزء بولي او هغه هم په دې دليل چي  
گويا که دوى نه وي خلک بې لاري کېږي (وگ):  
دستارنامه ۲۱۷ مخ، د ۱۹۹۱ع چاپ، پېښور).  
مگر پخپل خصوصي ژوند کي بيا د اشرافي ژوند

<sup>(۱۰)</sup> هغه بيت دا وو:

نشي د خانانو او ملنگو سره کلي  
چيرته عزيزخان چيرته ملنگ عبدالرحمان

له غوښتنو سره سم مذهبي حدود ماتوي او "پر  
بکره باندي لاس بری" د "هغه جهان د سقر" په  
بیه رانیسی :

که دي لاس په بکره بر شي پرې يې مه ږده  
که دي خُـای شي په هـغه  
جهان سقر

(ارمغان - ۵۷

مخ)

او اشرف خان د بیجاپور په بند کي په  
سپینه ږیره له نامحرمو څخه د وصال غوښتنه  
کوي او کله چې د "رد" جواب اوري نو بیا  
خپل خبط و خطا د شعر په ویلو پاکوي ( وگ  
دیوان - ۵۵۳، ۵۵۴ مخونه).

د خوشحال خان د کورنی ژوند د "امراوو"  
په شان دئ د یوه عادي پښتانه خان ژوند یې  
نه دئ. د خانی په ژوند کي زامن د پلار  
اطاعت پر ځان باندي لازم گني خو د امر او  
او سلطانانو دود و دستور بیا بل راز او د  
سیاست پر غوښتنو ولاړ دئ. د سلطنت او آمریت  
د بقا له پاره بیا پلار و زوی سره وژني.  
شاه جهان ته زوی د سر په کاسه کي اوبه  
ورکوي او د بهرام له لاسه خوشحال خان په  
غرو کي سرگردانه گرځي. داسي معلومېږي چې  
نااهله بهرام دي دا ور (میکروب) د هند له  
درباره څخه اخیستی وي.

د خوشحال د شخصي و ټولنیزو ادبي ژوند  
په باب کتابونه بویه چې وکښل سي او کښل  
سوي هم دي. زما د همدې لیکني سره په  
ارتباط کي، فکر کوم، همدومره به بس وي.

## ۲ - د خوشحال خان خټک او د هغه د کورنۍ ادبي ژبه:

که څوک د خوشحال خان خټک د ادبي ژبې یا لهجې په باب پوښتنه کوي نو ساده او بسیط جواب یې دا دی چې خوشحال خان په خټه خټک وو، په سرای اکوره کې اوسېدی. د دې سیمې خټک چې اوس په کومه لهجه ږغېږي، د خوشحال ژبه هم دغه او لهجه یې هم همدا وه. دا راز جواب په کلیاتو کې سم خپړي خو کله چې خبره د ژبې تحولاتو، انکشافاتو، جزئیاتو او بدلونو ته ورسېږي، هلته بیا دا راز استنباط د دغې مسئلې په واقعي پېژندنه کې مرسته نه کوي. او یا دا چې ځینې ما وارو! بیا کله چې د خوشحال خان په ژبه کې محوري فعلونه په شین سره وویني، سمدلاسه حکم وکړي چې د ده ژبه د پښتو ختیځه لهجه وه. دا تحلیل تر ها بل څو چنده ساده او عامیانه دی.

د خوشحال خان د ادبي او شعري ژبې په باب زموږ محققینو تر یوې اندازې پورې ورته نظریې وړاندې کړي دي.

سید رسول رسا په ارمغان خوشحال (۱۲۰مخ) کې د خوشحال خان خټک د ژبې په باب لیکي، چې: "د خوشحال خان خټک د شعر ژبه، ساده خو الهامي او ادبي ژبه ده. عام ژبې

ته نزدو، خو عام ژبه نه ده. د هغه په دیوان کښې د هرې طبقې او هرې قبیلې د مخصوصو الفاظو استعمال شوی دی او په دې وجه د هغه د شعر ژبه، عالمگیر وسعت لري. خو په حیثیت مجموعي په محاوره کښې د خټکو ژبه ده".

پوهاند دوکتور مجاور احمد زیار صاحب هم دې ته ورته نظر ورکړی دی او لیکلي یې دي: "خوشال په ټولیز ډول دا هڅه کړې ده، چې په خپله پښتو لیکلار او په ځانگړي توگه په شعر کې د خپل تېرني (ختکي) گړدود تر څنگه له نورو شاوخوا گړدودو څخه هم کار واخلي، نه یوازې د ویپانگې، بلکې په رغاونیزه (گرامري او غریزه) برخه کې هم. په دغه لړ کې یې وینگ له اړوند لیکدود سره، هغه هم لیر و ډیر د گرامر په بیه، دومره د شعري ټول وتال، پښېلې او پایلې (قافيې او ردیف) لاستکوی کړی چې کله کله له لاسکښونکیو هم لار و لودن ورکوي، پاتې لا له ټولیزو لوستونکیو او اورېدونکیو څخه<sup>(۱۲)</sup>".

که په دغه رانقل سوي عبارت باندي زه سم پوه سوی یم نو د پوهاند صاحب مراد دا دی، چې د خوشحال خان په شعري ژبه کې چې د نورو لهجو لغتونه او گرامري سکښتونه راغلي دي، دا د خان ارادي هڅه وه او ارادتاً یې د نورو لهجو لغات کار کړي دي او هدف به یې غالباً د پښتو لغوي زېرمه خوندي کول وو او دوهمه خبره دا ده، چې د خوشحال خان د دېوان په خطي نسخو کې چې د لیکدود او تلفظ کوم توپيرونه لیدل کېږي، دا د کاتبانو لاسوهني نه دي، بلکې خوشحال خان پخپله د ژبي وینگ او لیکدود د شعر تر قافيې او ردیفو دومره قربان کړی دی چې له کاتبانو څخه یې لار و لیکه ورکه کړې ده.

د دغو دواړو حکمونو په منلو کې زه (هوټک) ځان ته قناعت نه سم ورکولای. د

---

<sup>(۱۲)</sup> وگ : د خوشحال ادبي پښتو- ۲۵، ۲۶ مخونه، دویم چاپ.

خوشحال په ژبه کې چې د پښتو له نورو لهجو سره لغوي مشابهتونه په سترگه کېږي، سبب يې دا نه دئ چې گویا خوشحال د نورو لهجو لغتونه اورېدلي دي، هغه يې خوښ سوي دي، نو يې په شعر کې کار کړي دي. د دې لغتو سته والی زما په فکر پر دې خبره دلالت کوي چې هغه وخت د پښتو لغوي زېرمه او گرامري سکېتونه دومره سره ليري سوي نه ول، لکه دا نن چې يې مور په ليکنې پښتو کې وینو او لولو يې. هغه وخت پښتو "بکره" وه او لاس نه وو په وهل سوی، ځکه يې لغوي او گرامري مشترکات پر ځای پاته ول. د ښاغلي ډاکټر عبدالرازق پالوال صاحب په عقیده خو "په ختيځې او لوېديځې پښتیا کښې لا تر ۱۲۰۰هـ پوري يوه لهجه وبله کېدله (معياري پښتو- ۵۱ مخ). ډاکټر پالوال صاحب دغه لهجه د پښتو لومړنۍ لهجه بولي چې "د آڼيانو، غرغوښتيانو، ابداليانو او سربنيانو ټبرونومشترکه لهجه وه". نن چې پښتو د سره ليري کېدو پر خوا روانه ده، لامل يې د خواخوږی او دشمنۍ په نامه بېخايه لاسوهني دي. د دې حکم له منلو سره چې د کاتبانو د لاسوهنو پړه دي پر خوشحال خان يا کوم بل شاعر باندي واچول سي، زه جدي مشکلات لرم. د متونو د اړولو او مسخه کېدو جريان ما په يوه بل کتابگوټي کې څېړلی دئ. محترم لوستونکي دي د دغه کتابگوټي د خپرېدو تر وخته غاښ وچيچي.

دا خبره سهې ده، چې د خوشحال خان خټک شعري ژبه د دې سيمي د خټک قام ژبه وه خو د نژدې څلورو سوو کالو وړاندي ژبه. د دغې ژبې د پېژندلو له پاره مور مجبور يو، لږ څه وړاندي ولاړ سو او د تاريخي و ژبنيو واقعيتو پر اساس باندي يې ځان ته معلومه کړو، چې د خوشحال او کورنۍ ژبه د پښتو ژبې په اوسنيو لهجو کې له کومي يوې سره د مقاييسې وړ ده.



د ژبي پوهان او د دې سيمي د تاريخ  
خپرونكي او لرغونپوهان په دې عقیده دي چي  
تر ميلاد زيات وكم پنځه سوه كاله وړاندي د  
پښتونخوا په ټوله پراخه اورشو كي خروشتي  
ليكدود باب وو. علامه رشاد ▶ د عكسي  
خيرالبيان د سريزي په سر كي ليكي: "په  
پښتونخوا كي د آمو له غاړي رانيولې تر  
سيستان، كندهار، روب، كورمي، پېښور،  
ټيڪسيلا، سوات، امب، باجور، هډه (ننگرهار)  
او وردگو پوري په هر ځاي كي په دغه خروشتي  
ليك سره كښل سوي سكي، لوبي او كتيبې پيدا  
سوي دي"<sup>(۱۳)</sup>. خروشتي (خروشتي) هم د خلگو  
نوم وو، هم د ژبي او هم د ليك. ډاكټر  
عبدالرازق پالوال ليكلي دي چي خروشتي ليك  
"...له پرثوي آرامايك سره كټ مټ ورته دئ،  
خو رڼو غوڼه يې ځله بيل دي. دغه مانا دا چي  
هغه يو تورئ په خروشتي كښي يو رڼ لري، او  
په پرثو آرامايك ليك كښي بل رڼ لري. په  
دغه ليك كښي د/ښ/ او/خ/ توپير سوئ دئ ...  
په خروشتي ليك كښي دواړه توري سته والي  
لري. خروشتي په ختيځي او منځني پښتونخوا  
كښي سته والي لاره". له دې څخه يې دا بله  
نتيجه هم رايستلي ده، چي تر دوهمي هجري  
قمرې پېړۍ وړاندي د هندوكش د جنوب  
اوسېدونكو ژبي د (ښ) او (ر) دواړه آوازونه  
درلودل<sup>(۱۴)</sup>.

د پښتونخوا د اوسېدونكو په ژبه كي د  
(ښ) او (ر) د سته والي مستند ثبوت د لسمي  
هجري پېړۍ په ليكلو آثارو كي راپاته دئ.  
په دغو ليكلو آثارو كي د روښاني خوځښت د  
موسس بايزيد روښان (۹۲۵ - ۹۸۳ هـ ق) آثار  
او د هغه د مخالفانو د مشر اخوند دروېزه  
ننگرھاري (۹۴۰ - ۱۰۴۸ هـ ق) آثار د زماني

---

<sup>(۱۳)</sup> وگ : د خيرالبيان په سر كي د "خيرالبيان ليكدود" تر  
نامه لاندي د علامه رشاد مقالې، ۵۸ مخ.

<sup>(۱۴)</sup> وگ : معياري پښتو- تر ۵۸ مخ په هيسته، او د كابل چاپ  
خيرالبيان ۵۶، ۵۷، ۵۸ مخونه.

له توپانو څخه خوندي سوي او اوس زموږ په  
اختيار كې دي. د دغو دواړو تحريكو مشرانو  
د پښتو ژبې د الفبې نيمگړتيا درك كړې وه  
او د هغې له پاره يې ځيني سمبولونه يا په  
نننۍ اصطلاح (گرافيمونه) غوره كړي ول. د  
روښانيانو په الفبې كې د دغه خوځښت د مبلغ  
شاعر دولت لوانې له خولې د پښتو له پاره  
"ديارلس حرفونه" ټاكل سوي دي. دې وايي:  
افغاني لفظ مشكل و، لوست كوېښ نه شه  
ورته وشو\_\_\_\_\_وه كنده

#### ديارلس حرفونه

څېړونكې د (ديارلس حرفونه) په باب لږ  
څه مشكوك دي ځكه د پښتو الفبې د عربي او  
فارسي الفبې په مرسته جوړه سوې ده او په  
هغې كې تر عربي الفبې دوولس توري زيات دي  
نه "ديارلس". چې په هغو كې اته توري (ټ،  
ځ، څ، ډ، ړ، ږ، بن، ن) د پښتو خپل توري دي،  
چې په عربي او فارسي الفبې كې نسته او  
څلور توري (پ، چ، څ، گ) له فارسي سره  
مشترك دي، چې ټول دوولس كېږي. د روښاني  
تحريك په اساسي كتاب، خيرالبيان كې چې كوم  
توري كار سوي دي، په هغو كې، ويل كېږي، د  
گاف توري مكرر راغلي دي. د پېښور چاپ  
خيرالبيان د عالمانه مقدمې ليكونكې حافظ  
محمد عبدالقدوس قاسمي وايي چې "گ، بايزيد  
دوه ځله ليكلي دي چه مونږ ئې په فرق پوهه  
نشو"<sup>(۱۰)</sup>. علامه پوهاند عبدالشكور رشاد  
(۱۳۰۰ - ۱۳۸۳ هـ ش) د دغه مكرر گاف په باب  
كومي وروستي فيصلې ته نه دي رسېدلي او د  
عكسي چاپ خيرالبيان په سر كې د خپلي ليكنې  
په ۶۷ مخ كې تر يو لړ دلايلو وروسته ليكي:  
"تر څو چې د مكرر گاف په باب كومه نوې  
څېړنه منځ ته راځي، زه د پورتنيو دليلونو  
له مخې د خيرالبيان الفبې څلوېښت توري  
شمېرم او پر عربي الفبې باندي د دوولسو  
تورو زياتوب سم بولم".

<sup>(۱۰)</sup> وگ : خيرالبيان - ۶۶ مخ، د پېښور چاپ.

ډاکټر عبدالرازق پالوال د خيرالبيان په الفبې کې د "ديارلسو تورو" د زياتوب د توجيه له پاره دليل موندلی دئ او وايي چې هلته گاف مکرر نه دئ، بلکې "د بايزيد پير روښان د خيرالبيان په پيللوستي کښې پښتو/گ/ دوه رازه کښه سوئ دئ. د يوه راز /گ/ مرکس ته ئې کړی ورکړې ده. دوهم راز ئې د/گ/ مرکس ته د کړی پر خای باندي يوه کرښکه ورکړې ده، يا ئې تر /ک/ لاندی درې ټکي ايښي دي ...".

ډاکټر پالوال صاحب زياتوي: "دا په زغرده سره ويلای سم چې کړی لرونکی /گ/ يوه ستوی /گ/ ؤ، او ټکیالی /ک/ يا کرښکن /گ/ يا /ک/، غبرگ روغئ، تېنکيز /نگ/ ؤ...". ډاکټر پالوال د يوه ستوي گاف په مثالو کې (گنج، گرگه، گرگن، گوگ، گوگلي، گلاگل، گگیانی، بگی، برگ... ) او د تېنکيز غبرگ روغ په مثالو کې (جنگ، چنگاښ، شرنګ، رنګ، ...، رنګارنګ، ترنګ او ترونګ، ...) راوړي دي (۱۶).

د ډاکټر پالوال صاحب دغه نوې څېړنه د خيرالبيان په متن کې د دوو گافونو د سته والي له پاره تر ټولوزياته موجه او د قناعت وړ څېړنه ده چې د دولت لوانې د "ورته وشوه کونده ديارلس حرفونه" په باب خرڅښه هم له منځه په وړله کېږي.

د خيرالبيان په الفبې کې د (ر) له پاره گرافيم داسې جوړ سوی دئ چې د دال په منځ کې يې ټکی ايښی دئ او د (ښ) له پاره يې د علامه رشاد او حافظ محمد عبدالقدوس هاشمي په قول همدا اوسنی شکل خو د ډاکټر پالوال په قول، تر سين لاندي يې درې ټکي ايښي دي (۱۷).

(۱۶) معياري پښتو- ۶۳ مخ.

(۱۷) وگ : معياري پښتو- ۶۲، ۶۳ مخونه.

ما (هوتک) د خيرالبيان په عکسي چاپ کي د علامه رشاد او حافظ محمد عبدالقدوس قاسمي د قول ملاتړ موندلی دئ. زما د اوسني ليکني له پاره د مطلب ټکي دا دئ چي پير روښان (ږ، ښ) جلا توري بولي او (گ، خ) جلا توري. د اخوند دروپزه ننگرھاري له خوا د پښتو د دغو دوو آوازو (ږ، ښ) له پاره همدا اوسني شکلونه، چي مور يي کاروو، منلي دي. دی په مخزن الاسلام کي ليکي: "... گاهي زاء معجمه چون ثقيل شود سه نقطه بر فوق او داده (ژ) می شود و چون ثقيل تر شود يك نقطه بر فوق و يك نقطه در تحت ايزاد کرده (ږ) می شود و گاهي سين مهمله چون ثقيل شود يك نقطه بر فوق و يك نقطه در تحت آن نهاده (ښ) می شود"<sup>(۱۸)</sup>. گویا اخوند دروپزه هم (ږ، ښ) له (گ، خ) څخه بېلول او دوه جلا توري يي گڼل.

د دغو دوو تحريکو په ادامه باندي په پښتونخوا کي د خوشحال خټک په لاس د يوه بل سياسي نظامي او فرهنگي خوځښت تاداو کښي ښوول سو. د دغه خوځښت په فرهنگي تگلاره کي د پښتو ژبي، چي د دوی په نظر تر دغه وخته پوري لا "بکره" پرته وه، د غنا له پاره منظمي هڅي د ټولو نورو کارو په سر کي راغلي وې. خوشحال خان هم د روښان پير او اخوند دروپزه په شان د پښتو الفبي د ايجاد اړتيا درک کړه او نوې الفبي يي ترتيب کړه،

---

<sup>(۱۸)</sup> وگ: مخزن الاسلام د ۱۳۰۰ هـ ق (يکم ماه صفر) = ۱۸۸۲ع چاپ، دا چاپ له نن څخه يو سلو اته ويشت کاله وړاندي د دهلي ښار د يوسفي پريس په مطبع کي د پېښور د کتابو د تاجرانو دېوان ايشرسنگه اوچھجوسنگه په فرمايش چاپ سوی دئ، چي يوه نسخه يي زما هوتک په کتب خانه کي خوندي ده. د دي چاپ پر ځنډو باندي د حاجي بهادر صاحب کوهاتي تصنيف سوی ائړ، مفتاح الدقايق ليکل سوی دئ. دا نسخه د کندهار د زري جامع د امام ارواښاد عبدالاحد اخندزاده "غريبک" د کتابتون وه، چي پر دريم مخ باندي د دغه ارواښاد مهر هم سته او ما د کراچي ښار د کتابفروش مرحوم حاجي عبدالغني په کتابو کي وموندله.

چي د ده د زامنو، لمسيو او د ده د نورو پيروانو له خوا په لږ و ډېر توپير سره پالل كېدله<sup>(۱۹)</sup>.

د ده له خوا په وضع سوې الفبي كي د (ږ) توري د ښوونې له پاره يې تر (ژ) لاندي همزه او د (ښ) توري د ښوولو له پاره يې تر شين لاندي همزه ايښووله<sup>(۲۰)</sup>.

كه د روښان، اخوند دروېزه او خوشحال خان په ژبه كي (ښ) د (خ) په شان او (ږ) د (گف) په شان تلفظ كېدلای نو دا دوه توري خو يو په عربي او بل فارسي الفباوو كي موجود وو او دوی هم پخپلو نوو ترتيب كړو الفباوو كي رااخيستي ول، نو بيا د نوو تورو د وضع كولوضرورت څه وو؟ جواب ډېر ساده دئ او هغه دا چي د دغو درو سرو ذواتو په ژبه كي (ښ) د (خ) او (ږ) د (گف) په شان نه تلفظ كېدله. دغه دوه آوازونه يې هغه راز وينگ ته ورته تلفظ كول، لكه اوس چي په لوېديځه لهجه كي تلفظ كېږي.

د دغه حكم بل ثبوت هغه بيتونه دي چي خوشحال خان خټک پكښي (ازمايښته، بهشته، زشته، غوښته، نشته، كشته، خښته، خارښته، بالښته، رغښته، جوړښته) سره قافيه كړي دي. زه به دا بشپړه غزله دلته رانقل كړم:

څه به وايم د دې نفس له ازمايښته  
چي ادم يې را ايستلی له بهشته<sup>(۲۱)</sup>

چي په كي<sup>(۲۲)</sup> د دواړو كـــــــونو مراد مومي

---

<sup>(۱۹)</sup> د دغې كورني يو غړی دوست محمد خټک پخپل يوه اثر بحرالعلوم كي د (خټک) نوم په خوشحال خاني الفبي ليكلي دئ. د بحرالعلوم يوازي نسخه د دوست محمد خټک پخپل خط د افغانستان په ملي آرشيډ كي په (۲۲/۱۲ محفظه) نومره خوندي ده.

<sup>(۲۰)</sup> وگ: د خوشحال خټک كليات - لومړی ټوك، تر ۱ مخ

وراندي پاڼه، ۳۵۹ ش.

<sup>(۲۱)</sup> په (مرغلري) او (ارمغان خوشحال) كي دا نيم بيتي داسي دئ:

"نفس آدم دی را ايستلی له بهشته"

هغه چار دې تر نظر لاندې کا زشته (۲۳)  
د کېمیا د بوټي گل کله مونده شي  
چې د پښو تلي گلگون نه شي په غوښته  
د سړيو په غفلت پوري حيران يم  
چې په گور کې تورې خاورې هومره نشته  
بيا به ځله څوک طلب د دنيا کاندې  
چې يې خلاص نه وي يو دم د کار له کشته  
که تر سر لاندې بالښت کېږدي (۲۴) د پرونو  
عاقبت به ترسر لاندې کاندې خيسته  
د دنيا مينه په مثل د خارښت ده  
هيڅوک نه وينم خالي له دې خارښته  
د صحرا په کاني رخه د شيطان شوه  
عيسى سر په مځکه کېښېښه (۲۵) له بالښته  
د زړه مينه په مثال لکه پټک ده  
چې د گوی څښتن وهله هـــــــــــــــــورته رغښته  
غم يې واړه د اشنا د بيلتانه دې  
د خوشال څه سريکار شو له جوړښته  
(د خوشال خان خټک کليات - ۱۲۴مخ)

په دې پسي په يوه بله غزله کې  
(بالښته، خيسته، زشته، خارښته، کېښته،  
غوښته، پښته، رغښته، بهشته، ونغښته،  
رغښته، تښته).

که داسې وای چې خوشحال خان خټک ښين د  
(خ) په شکل تلفظ کولای نو (نشته) او (خيسته)  
به يې هيڅکله نه وای سره قافيه کړې.  
له دې ټولو خبرو څخه داسې نتيجه  
راوړي، چې د خوشحال خان په ادبي ژبه

---

(۲۲) په (ارمغان خوشحال) او (مرغلري) کې "چې پکښې"  
دئ.

(۲۳) په کابل چاپ کليات (۱۹۶مخ) او نوي چاپ کليات کې  
"زښته" دئ. "زښته" دلته سمه معنا نه ورکوي زښته د (ډېر)  
معنا لري او (زشته) د (بد، خراب، ناوړه) معنا لري، چې  
دا دوهمه معنا له بيت سره سمه راځي. ما د ارمغان خوشحال  
او مرغلري ثبت واخيست.

(۲۴) په (ارمغان خوشحال) او (مرغلري) کې "کښېږدي"  
دئ.

(۲۵) په ارمغان خوشحال کې "عيسى سر په مزمه کېښو..."  
او مرغلري کې "عيسى سر په مځکه کېښېښو..." دئ.

کي د کلماتو تلفظ د لوېديځي لهجې وینګ ته نسبت تر نورو لهجو نژدې وو. خوشحال خان خټک تر روښان او اخوند دروېزه د ژبي د الفبې په برخه کي هم دقیق وو او هم یې په منظمه توګه تعقیب کړې ده. ده پخپله ایجاد کړې الفبې کي د عربي خاص توري په حساب کي نه راوستل. ده د پښتو الفبې دېرش توري بلله.

د "خوشحال ادبي پښتو" ښاغلي مؤلف د خوشحال خان خپله الفبې دېرش توري بللي ده او د خپلي ادعا تاداوي یې د خوشحال خان پر دغه بیت باندي درولی دئ:

عشق یو هسي یو دېرشم توری را زده کړ  
چي په دېرش توري ځکوم د قلم کیلي<sup>(۲۶)</sup>  
(د خوشحال خټک مرغلري - ۵۱۰ مخ)

خو وروسته یې په یوه احتمالي خبره چي "... ښايي موخه یې د بیواکو نښې وي او په دې توګه تش یو توری زیات راځي" تر مطلب ګام اړولی دئ.

زما په ګومان دلته د خوشحال مطلب سم نه دئ درک سوی. د خوشحال پښتو الفبې پوره دېرش توري ده او دی په همدې دېرشو تورو قلم چلوي:

(ا ب پ ت ج چ خ غ خ د د ر ر ز ژ ر س ش ښ غ ک  
گ ل م ن ن وه ی). خالص عربي توري (ث ح ذ  
ص ض ط ظ ع ف ق) په حساب کي نه راولي. په  
تېر بیت کي د خوشحال مطلب دا دئ، چي د ده  
قلم د دېرشو تورو په مرسته چلېږي او همدا  
دېرش توري د ده د قلم چلولو محرکه قوه ده،  
خو پر دې محرکه قوې باندي یو بل قوت هم  
ورزیات سوی دئ، چي د ده قلم په چلېږي او  
هغه "عشق" دئ. ګویا "عشق" د ده د الفبې (د  
قلم چلولو د محرکه قوې) یو دېرشم توری دئ.  
او دا هغه محرکه قوت دئ چي **د پښتو "غیب"**

---

<sup>(۲۶)</sup> کیلي = لیکي، کرښي، خطونه.

اللسان"رحمان بابا يې په تعريف كې ويلي دي  
:

داجهان دئ خدای له عشقه پيدا كړی  
دهمه

وومخلو وقتا توپلاردئ دا  
اودپارسي "لسان الغيب" حافظ شيرازي يې په  
توصيف كې ويلي دي :

طفيل هستی عشقند آدمی وپری

ارادتی بنماتاسا عادتی ببری

د خوشحال ژبه د خپل اولس ژبي ته نزدې  
ده خو د زامنو ژبه يې د اشرافو ژبه ده. د  
خوشحال خان د زامنو ژبه يومخيزه د فارسي  
تر اغېزې لاندې سوې ده (۲۷).

د ژبي پوهان په دې پوهېږي، چې د  
علماوو ژبه، د ښاري خلکو ژبه، د كليوالو  
ژبه، د نارينه وو ژبه، د ښځو ژبه، د  
کوچنيانو ژبه، د ټولني د بېلا بېلو طبقاتو  
ژبه يو له بله سره توپير لري. دغه راز د  
اشرافو ژبه هم د اولس له عادي ژبي سره فرق  
لري. خوشحال او کورنی يې په سراي اکوره کي  
اوسېدل خو ژبه يې له هغې كليوالي ژبي سره  
فرق درلود، چې عادي خټک په ږغېدل.

له دې ټول بيان څخه مي مطلب دا دئ، چې  
د خوشحال خان د ژبي او لهجې د څېړلو پر  
وخت يوازي دا خبره کافي نه ده، چې دی خټک  
و، په اکوره کي اوسېدی نو ژبه يې هم د نن  
ورځي خټکواله ژبه وه. د ده ژبه پر نننيو  
معيارو باندي سنجول علمي غلطې ده. همدا  
سبب دئ چې ما پخپله حاضره څېړنه کي د ده د  
ژبي او د پښتو د لوېديځي لهجې تر منځ

---

(۲۷) د هجري ژوند د يوه اشرافي خانزاده په شان دئ. د شعر  
اصطلاحات يې ټول درباري دي. اشرف خان زما په خيال که  
فارسي و عربي لغات پيدا نکړ، بيا نو پښتو لغت ليکي.  
د عبدالقادر خان خټک ژبه هم له عربي و فارسي څخه متاثره ده او د ده په  
شعر کي بيا د اسلامي ثقافت خوا د خوشحال د نورو زامنو په پرتله غالبه ده  
او دې غلبي يې هم د شعر ژبه يو څه ملایي کړي ده.



مشابهتونه بیان کړي دي نور قضاوت مي نه دئ  
کړی.

د لهجې استازیتوب څوک کولای سي (۲۸)؟

انسانان چي پر يوه مېنه وزېږي د  
زېږېدلو له هماغې لومړۍ ورځې څخه د خپلې  
مور د ناز او مينې خبري او د خپل شاوخوا  
نور ږغونه اوري او په مغز کي يې ثبتوي. د  
ثبت تر دې عمليې وروسته چي بل هر وخت کوم  
آواز اوري، مغز يې له هماغه ثبت سوي ليست  
سره گوري او که له هر ثبت سوي ږغ سره دا  
نوی اورېدل سوی آواز موافق و، د هماغه  
آواز حکم پر کوي. که نوی اورېدل سوی آواز  
د مغز په لیست کي موجود نه وو، نو بیا مغز  
هغه ته د بل قریب المخرج آواز زیگلن  
ورکوي. د مثال په توگه هغه ماشوم چي د خپل  
چاپېریال په ژبه کي يې د (د) آواز موجود  
نه وي او یوازي يې دال اورېدلی وي، د ده د  
مغز په لیست کي هم (د) نه وي ثبت سوی. کله  
چي د پښتو (ډوډی) یا د انگرېزي ژبي (door)  
کلمه واورې د (d=د) آواز، د انسان مغز له  
خپل ثبت سوي لیست سره وگوري او طبیعي ده،  
چي نه سي يې موندلای خو هغه ته یو بل قریب  
المخرج آواز په لیست کي موجود وي چي هغه  
(دال) دئ، ځکه نو د (ډوډی) وینگ د (دوډی)  
په شکل اود (door) د تلفظ له پاره د (دور)  
حکم صادر کړي. د دغه ژبني قانون اغېزه ده  
چي فارسي ژبي اورېدونکی د پښتو ژبي (ډوډی)  
د (دوډی) او د انگرېزي ژبي (door) د (دور)  
په شکل اوري. مگر دا کلمه که یو پښتون  
واوري، څرنگه چي د ده د مغز په لیست کي د  
(د) آواز له کوچنیوالي څخه ثبت سوی دئ، ده  
ته هیڅ نابنده نه ښکاري او په نتیجه کي د

---

(۲۸) په دې برخه کي به زه د خپلې یوې پخواني مقالې یوه  
برخه دلته رانقل کړم، چي د ۲۰۱۰ع کال د جنوري پر ۲۴ مه  
نېټه مي په بېنوا او نورو وېبپاڼو کي خپره کړې وه.

(door) کلمه هماغه شان واوري لکه يو انگرېز چې يې تلفظ کوي.

په انټرنیټ کې د يوې کلمې يا يوه نوم پلټنه هم کت مت د مغزي عمليې په شان وي. کله چې تاسې د يوې کلمې د سر دوه يا درې توري ټايپ کړي لانه وي، بيا نوموړي کلمې ته د ورته تورو يو لیست د کمپيوټر پر پرده باندې درته راښکاره سي او تاسې ښايي خپل د غوښتنې لغت يا کلمه پکښې ومومئ.

په مغز کې د ثبت سوو آوازونو لیست چې هر څومره اوږد وي، هغومره يې د تلفظ ستونزه کمه وي.

د ماشوم ژبه او لهجه له همدې ورځې څخه شکل نیسي او د ځوانۍ تر مرحلې پورې يې لهجه پخېږي. دی که په هر لهجوي چاپیریال کې رالوی سوی وي، لهجه يې هم د هماغه چاپیریال مسلطه لهجه وي.

که د ماشوم د کورنۍ ژبه يا لهجه له دباندني ماحول سره يوه وه نو د ماشوم ژبه يا لهجه هم کت مت د هغې سيمې لهجه ته ورته وده کوي خو که د ماشوم د کورنۍ ژبې يا لهجې او تر کورنۍ دباندې د شاوخوا ماحول ژبې يا لهجې يو له بلي سره توپير درلود، د ماشوم ژبه يا لهجه هم د کورنۍ او دباندني ماحول د ژبو يا لهجو دواړو اغېزې اخلي.

لهجې چې يو د بل په څنگ کې واقع سي يوه پر بله اغېزه کوي. دغه راز که دبلي ژبې په شپول کې راسي هم بدلېږي. دا اغېزه او بدلون يوازي په لغتو کې نه وي بلکې په وينگ او د جملو په جوړښت کې هم منځ ته راځي. زه په سر سره خپل ځان درښيم چې څو پرله پسې کلونه مي په داسې چاپیریال کې کار کړی دئ، چې هلته زما د مورنۍ لهجې ويونکي يا نه ول او که ول هم، بيخي لږ ول. اوس چې خپلې پښتو ليکنې ته گورم، هغه راز پښتو نه پکښې وينم لکه پخپل محيط کې چې مي له مورو پلاره زده کړې وه.

کابلي سوي پښتانه پخپله ورځنی محاوره  
 کي هغه جملې او ترکیبونه په پښتو راژباړي  
 چي د کابل فارسي ژبي يې پخپلو خبرو اترو  
 کي کاروي. دا پښتانه خو خامخا يوي پښتني  
 سيمي ته منسوب دي او دوی هم ځان د هغي  
 سيمي بولي خو دغه ترکیبونه چي کابلي سوي  
 پښتانه يې استعمالوي، د دوی په مسقط الرأس  
 کي څوک نه سي موندلای. دا څو مثالې به سره  
 ولولو:

فارسي	ناسمه پښتو	سمه پښتو
درخانه ما بچه شد	زموږ په کور کي زوی وسو	زموږ په
کور کي زوی وزېږېد		
برف افتيد	واوره ولوېده	واوره وسوه
(وشوه)		
دلنگ شدم	زړه مي په تنگ سو	خوابدی سوم،
خپه سوم		
در کار ته سه مي نشينم په دريمه کارته کي کښېنم په		
دريمه کارته کي اوسم		
مهمان آوردم	مېلمه مي راوور	مېلمه مي
راووست		
گرېه ميکند	ژړا کوي	ژاري

نو اوس که څوک د دوی دغه ترکیبونه د  
 هغوی په مورني لهجه پوري وتړي، غټه ژبني  
 غلطي به يې کړي وي.

څه موده مخکي مي يو کتاب کاته چي د  
 لوېديځي لهجه ويونکي ځوان ژباړلی دی. په  
 دغه کتاب کي د "رانيول = خريدن" فعل د  
 "راونيول - ۹۰مخ" په شکل، او د "مندکي" پر  
 ځای "مندتي" کار سوي دي، چي دا کلمات په  
 هيڅ صورت د ده د مورني لهجه نمايندگي نه  
 سي کولای. دا کلمات يې د ختيځي لهجه له  
 ويونکو ملگرو څخه اخيستي دي. زه د دي  
 اخيستنې پر ښه والي يا بدوالي خبري نه کوم  
 بلکي مراد مي هغه اغېزې دي چي د لهجو  
 ويونکي يې يو پر بل باندي کوي.<sup>(۲۹)</sup>

---

<sup>(۲۹)</sup> کاظم خان شيدا د خوشحال خټک د کورني غړی دی، خو ژبه  
 يې د خپل مشر نيکه له ژبي سره له خپل وکور و کلي څخه د  
 اوږده مهاجرت او د پارسي او هندي ژبو د اغېزې له اسيته  
 توپير لري او په هيڅ ډول د خټکو د لهجه پوره نمايندگي  
 نه کوي.

د لوېديځي اوختيځي لهجې وېش بايد هيڅکله داسې تعبير نه سي چې په دغه لهجوي حوزو کې ټول پراته اولسونه په يوه داسې طريقه باندې ږغېږي، چې د لغاتو تلفظ او د جملوسکېت او جوړښت يې بالکل يو دئ. مور د لوېديځي لهجې ويونکي د کندهار د ښار، د هغه د اطرافو، د هيلمند، روزگان، زابل، چمن، کوټي، ږوب، ښوراوک، گرمسير، فراه او ... اوسېدونکي د هغوی د خبرو له مخې پېژندلای سو. په داسې حال کې چې دا ټولي سيمي په لهجوي لحاظ يوې حوزې ته منسوبې دي. دغه راز د ختيځي لهجې ويونکي پخپلو منځوکي د کونړ، لغمان، ننگرهار او پېښور اوسېدونکي د هغوی د لهجوي توپيرونو او د کلماتو د ادا کولو له مخې تشخيصولای سي. د پکتيا د پراخو اولسو تر منځ خو دا راز توپيرونه تر دا نورو لهجوي حوزو لا زيات او رنگارنگ دي. د هري لهجوي حوزې اوسېدونکي هم پخپلو منځو کې د وینګ جزئي توپيرونه لري.

د لهجې استازيتوب هغه څوک کولای سي، چې د زېږېدلو له وخته څخه بيا د ژبې د پخېدلو تر زمانې پوري په هماغه ټاکلې ژبنۍ حوزه کې پاته سوې وي او تر هغه وروسته هم د زياتو پرله پسې کلونو له پاره له خپل مورني ټاټوبي څخه ليري اوسېدلی نه وي.



## دوهم فصل

كل عالم پخپله بخره هوسيري  
د هر چا تر فهمه خپل هنر كره دى  
(ميرزاخان  
انصاري)

### د خوشحال ژبه د لوېديځي ژبځانگي په ترازوكي

۱،۲ - د كندهار او پېښور تاريخي اړېكي:  
په دې څېړنه زما مراد له كندهار څخه  
همدا اوسنى ښار او ولايت نه دى. د كندهار  
تاريخي حدود تر دې ډېر پراخ دي. د  
روښانيانو د وخت كندهار د كاسيانو او  
شينوارو د اوسېدنې له مېني څخه شروع كېدى.  
د كاسيانو او شينوارو ټاټوبى د ننني  
بلوچستان د كوټي ښار ټول اطراف دي. دا  
سيمه د مغولي شاهانو له خوا اداره كېدله.  
د ميرويس نيكه د زوى شاه حسين هوتك (۱۱۱۴  
هـ ق زوكړى) په وخت كې دا سيمه له مغولو  
څخه ونيول سوه.

د خوشحال خان په وخت كې هم د كندهار  
حدود له همدې برخې پيل كېدل. دى يو ځاى  
وايي:

د مغلو سره گډ په زيارت روزگار كېښي  
غوريه خپل دي يا ترين د قندهار

- (مرغلري)

(۱۰۲۱مخ)

د ترينانو سيمه د اوسنى كوټي، شال  
حدود دي. خوشحال دا سيمه د "قندهار" په  
نامه بللې ده. د خوشحال خان په وخت كې به  
دا سيمه د مغولي او پارسي پاچهيو تر منځ  
لاس پر لاس كېدله.

د ميرويس نيكه د فرهنگپال زوى شاه  
حسين هوتك په وخت كې پېښور ته د يوه  
فرهنگي مركز په سترگه گتل كېده. څرنگه چې  
دغه فرهنگپال پاچا، د پټي خزاني په روايت،

په کندهار کې هم د دغه ښار د فرهنگپالو په مرسته د پښتو ژبې او پښتنو شاعرانو یو مرکز جوړ کړی وو، نو یې د پښتونخوا له گوټ گوټ څخه د پښتو آثارو د راغونډولو کار ته پاملرنه کوله او په دې لړ کې به له کندهاره پېښور ته د پښتو آثارو د رانقلولو له پاره کاتبان لېږل کېدل<sup>(۱)</sup>.

وایې چې لوی احمدشاه بابا د ځمکنو د میاعمر ▶ لاسنیوی کړی وو. زما استاد علامه رشاد ▶ کښلي دي: "د حضرت میا عمر ▶ د ملایې او بزرګۍ ږغ کندهار ته هم رسېدلې و، د کندهار نامتو عالم ملا شاهو اخوند ساګزی هوتک، چې په ارادت سره مشهور و، د ده خلیفه و. زه باور لرم چې لوی احمدشاه بابا (۱۱۶۰ - ۱۱۸۶ هـ ق) ته به هم تر پاچا کېدلو دمخه د ده د ښه سریتوب آواز رسېدلې وه

...

لوی احمدشاه بابا که له یوې خوا بزرګانو ته ارادت او ملایانو ته احترام درلود، له بلې خوا یې د خپلې پاچهۍ ستنې هم په دوی ټینګولې. د ۱۱۶۰ هـ ق کال د میانې په میاشت کې چې لوی احمدشاه بابا له خپله لښکره تر خیبر واوښت او پېښور یې له ناصرخان زیګ (د ډهلي د دربار والي) څخه ونيو، له میا صاحب ▶ څخه د دعا اخیستلو له پاره ځمکنو ته ورغی د ځینو په قول مرید یې سو او د لنگر له پاره یې په وارو وارو ډېرې سرکاري مخکې وروبخښلې..."<sup>(۲)</sup>.

د خټکو کورنۍ کندهار ته په درنه سترګه کتله. کله چې پر کندهار باندي د پارس له لوري څخه د علیمردان خان په مشرۍ لښکري راځي، خوشحال خان خټک خپله ناراضي داسې ښکاره کوي:

هندوستان به گوره څه شي ستا له فعله  
خدای دي ورک کړه رافضي علیمردانه

<sup>(۱)</sup> پټه خزانه - ۹۳ مخ، د ۱۳۲۳ش چاپ.

<sup>(۲)</sup> پوهاند رشاد، د ځمکنو میا عمر ▶، ۲۲ - ۲۳ مخونه.

له هغي ورځي چې راغلي په دا ملک کښي  
غم دي راوړ تر سپاهه تر د هقانه  
چې دا هسې شوم قدم دي په ملک گډ کړ  
چې دي گورم څه ناپوه يې شاه جهان  
(ارمغان - ۲۹مخ)

دا واقعه د هغي اسماني بخولي (وبا)  
سره يو ځای بيانوي، چې د زرو انسانانو  
سرونه يې وخورل.

خوشحال خان د کندهار مېرمني  
"نيکفرجامي" بللي:  
کشمير فرخار کابل کندهار څو چې خراسان دی  
په دا کښي نیک فرجامي ډېري ډېري موندی  
کېږي

(ارمغان - ۹۱مخ)

او د کندهار ښايسته وو ته د کشمير دا  
(بنده = مړی) کوي:

ښايسته د کندهار د چا په ياد دي  
په دا حسن يې بنده واړه کشمير کړ  
(۷۶مخ)

افضل خان خټک په کندهار کي د ميرويس  
نيکه په زعامت باندي خوشي او خوشالي کوي.  
ده په تاريخ مرصع کي د "ذکر ميرويس غلجي"  
تر سرليک لاندي مفصل بيان کړی دئ او په پای  
کي يې کښلي دي "... تر دا تاريخ چي سن زر  
څلوېښت دی، په کندهار ناست خپل حکومت او  
سرداري کا توفيق يې رفيق شه ښه پښتون  
دی" (۳).

د خټکو د کورني او نورو پښتنو مرورو  
به کندهار ته ځکه مخ نيوی چي دلته يې هم  
عزت کېدی او هم يې حرمت ساتل کېدی. په دوی  
کي د بحرالعلوم او اخلاق احمدي مؤلف دوست  
محمدختک راتگ کندهار ته د يادوني وړ دئ.  
دوست محمدختک د محمداکرم خان زوی د کرم

---

(۳) تاريخ مرصع: ۴۴۵ مخ، د ۲۰۰۶ع می چاپ، پېښور. د تاريخ  
مرصع دغه برخه علامه پوهاند عبدالحي حبيبي د تاريخ مرصع  
تر چاپ شپږ کاله وړاندي په وړمه مجله - ۱۳۴۷ ش کی خپره  
کړې وه.



خان لمسی او د زمان خان کړوسی وو. دغه زمان خان بیا د زرنام خان زوی د پاینده محمد خان لمسی د عبدالقادرخان خټک کړوسی او د خوشحال خان کوسی وو. دوست محمد خټک د امیر شېرعليخان د پاچهی په دوهمه دوره کي د ځینوکورنیو خوابدیو له امله کندهار ته راکډه سوی وو او د کندهار خلکو ورته د یوه خانزاده مېلمه په سترگه کتلي او د ارغنداب د رود پر غاړه یې د محتشم په کلي د استوگي له پاره مځکه ورکړې وه<sup>(۴)</sup>.

د میانعیم متي زي کورنی هم له پېښور څخه کندهار ته مهاجره سوې ده او په ناکودک کلي کي یې اړولي دي. دا کورنی د کلات د شیخ متي بابا له اولادې څخه ده خو د پېښور په خلیلو کي زېږېدلی دی<sup>(۵)</sup>.

د خوشحال په کورنی کي یوازنی سړی چي "کندهاري" یې کړلي دي، هغه اشرف خان هجري دئ. دی وایي:

نوم د وفا شته اثر یې نه وینم په دور  
خلق د جهان دي همه ټگ قندهاري  
(وگ : ۵۵۰ مخ)

ما ته د دې کړني انگېزه نه  
رامعلومېږي.

---

(۴) وگ: بحرالعلوم، سريزه (و) مخ، د ليکونکي په زيار.

(۵) د تفصيل له پاره وگورئ: پښتانه شعراء، دوهم ټوک، ۴۱۹مخ. د میانعیم دېوان د خیال بخاري په دیباچه، ترتیب او تدوین سره د پېښور یونیورسیتی پښتو اکیدیمی له خوا په ۱۹۶۴ع کال چاپ سوی دئ. "پېژندگلو" یې مولانا عبدالقادر لیکلي ده.

## ۲، ۲ - د گرامري سکښت او جوړښت مشترکات:

لهجوي توپيرونه يوازي د لغتو او کلماتو په وینګ پوري محدود نه پاته کېږي، بلکې هره لهجه ځينې ځانګړي گرامري سکښتونه او جوړښتونه هم لري. د همدغو گرامري سکښتو له توحيد څخه د ژبي عمومي گرامر تهيه کېږي. لهجوي سکښتونه لکه د ژبي لغتونه، زېږي، وده کوي او مري لا هم.

زه به په دې راتلونکو کړښو کې هغه گرامري سکښتونه بيان کړم چې د لوېديځي لهجې او د کلاسيک ادب تر منځ سره مشترک دي. لکه مخکې چې مي هم يادونه وکړه له ليکنې متن څخه دا خبره معلومول سخته ده، چې دغه سکښتونه به د شاعر يا ليکوال له خپل کښنگ سره سم کټ مټ رانقل سوي وي که يا؟

### ۲، ۲، ۱ - اسان، اسونه:

آس مذکر نوم دئ. په پښتو کې د مذکرو نومو د جمع لاحقې (ان، ونه) ده. آس - اسونه، لاس - لاسونه، اوښ - اوښان، چرگ - چرگان. د کندهار په لهجه کې د آس جمع (اسان) ده.

خوشحال خان د "اسان" او "اسونه" دواړه راوړي دي.

خدای چې ښه کړي په دا جهان دي که پرې پوهېږي انسان، اسان دي چې \_\_\_\_\_ره يوشی دا دواړه توکه مشکل کارونه ورتـــه اسان دي (رباعيات - ۱۸۴مخ)

يا:

اسپې اسونو وته \_\_\_\_\_اتلی شي  
تېو يې خرونو \_\_\_\_\_و سره شړلی شي  
تېوان يا خرونه باندي ختنه کا  
ځينې نابودې گلې حاصلې شي  
(د خوشال خان خټک کلیات - ۴۵۵ مخ)

+++++

٢، ٢، ٢: و - ونو (مغیره جمع):  
د پښتو په زیاترو لهجو کې د مفرد مذكر نومو مغیره جمع په (ونو) سره کېږي، لکه: کتابونو، لاسونو، ځنگلونو او نور. د کندهار په لهجه کې یې د "کتابو"، لاسو، **ځنگلو** ... شکل کارېږي. د خوشحال خان خټک او نورو کلاسیکو شاعرانو کلام هم دغه راز ترکیبونه لري.

لاس، لاسو:

بند په بند د لاسو گوتې وبله کېږي (٦)  
سـر تر پایه درست صورت سره یو راز کا  
( مرغلري ٢ مخ )

زړه، زړو:

خوشحال وایي:

یو بڅری درومي، واړه بهر سرې لمبې کا  
مه گوره ښه مخ ته زړو ته غم راوړي بصر  
(٦٠مخ)

دا بیت له هغې نسخې څخه رانقل سوی دئ،  
چې د خوشحال خان په ژوند لیکل سوی ده.

ځنیو، ځنیو:

خوشحال خټک ویلي دي:

بیا له کـــــــــــــــــومه لوریه بوی راځي د  
ځنیو  
چې خاطر مې په های هوی راغی د ځنیو  
(١٦٩مخ)

(ځنیو) ته یې په حاشیه کې زیاته کړې ده  
چې "د کامل په دواړو چاپونو او کندهار چاپ  
کې (ځونیو) ... راغلی دئ خو په دریمه خطي  
نسخه کې " ... (ځینیو) راغلی دی". د خوشحال  
خپل تلفظ یې (ځنیو، ځینیو) دئ او د پښتو د  
لوېدیځې لهجې تلفظ یې هم په همدې راز دئ.  
په (٤١٧مخ) کې یې په متن کې "ځنیو"  
لیکلی دئ خو په لمنلیک کې ورته کېښلي دي چې

---

(٦) په کابل چاپ کلیات، نوي چاپ کلیات کې "کیردي" دئ خو په ارمغان  
خوشحال (٣١٠مخ) کې بیا "کښیږدي" راغلی دئ.

"په كندهار چاپ كې (څونو) او په نورو كې  
(څنو) دی" له دې حاشیې څخه څوك ویلای سي چې  
د (څنو) شكل يې تر (څنیو) عام استعمال  
لري. بیت داسي دئ:

په هر چین كې يې د څنیو منښك چین دي  
لڅلڅې څنې توییږي چې پـــــــه لار څې  
(۴۱۷مخ)

رحمان بابا وایي:

رحمان ستاپه مخ بي څنو هم مین دی  
بېهوده دي ورته کیښو دام پـــــــه څه  
(۱۳۳مخ)

**مړ، مړو:**

د كندهار په لهجه كې د (مړ) مغیره جمع  
(مړو) ده په نورو لهجو كې (مړیو) ویل  
كېږي. په خوشحال خاني ادبیاتو كې هم زه د  
(مړو) له شكل سره ډېر مخامخ سوی يم.

د خوشحال خان زوی اشرف هجري وایي:

په مسند يې هسې غوره نمسي ناست دي  
چې يې فخر كه پـــــــه مړو باندي  
نیکونه

(دېوان - ۱۷۵مخ)

**وار، وارو:**

د خوشحال په بل اثر فراقنامه كې د  
"وار" جمع د لوېديځې لهجې په شان "وارو"  
راغلي ده نه "وارونو".

زما فكر ستاوارو ته

ته تيار د ما خارو ته

( ۶۱ مخ )

د دوهم نیم بیټي "د ما" زما په نظر د  
خوشحال خان له خوا کار سوی لغت نه دئ. د  
نسخې د کاتب اراده پکښې ډېره دخپله  
معلومېږي. خوشحال خان هر وخت د (زما، ستا)  
ضمیرونه کاروي. د خټکو په لهجه كې د "دما"  
ضمیر رواجېدل تر خوشحال خاني عصر وروسته  
انکشاف دئ.

**لېونی، لېونو:**

رحمان بابا هم د "ليونيو" پر ځای  
 "ليونو" کاروي او داسي څرگندېږي، چې دا  
 قاعده يوازې د خټکو په لهجه پورې منحصره  
 نه وه او د دغې سيمي پراخو اوسېدونکو  
 اولسو کاروله. د رحمان بابا د کلام مثال يې  
 دا دئ:

ليونتوب لـــــه ليوونو نه تلونى نه دى  
 که يې راج په خونه ورشي که تاراج  
 (۲۸ مخ)

### ژوندی، ژوندو:

حمید مومند هم د (لېونو) مغيره جمع  
 (لېونو) راوړې ده، نه (لېونيو). ده ويلې  
 دي:

وې يې څه له گذشته وو شر و شور کړئ  
 د ژوندو ترانه واورئ مــــره درگورکړئ  
 (کليات - ۳۴۸ مخ)

دا قاعده د کندهار په لهجه زيات  
 عموميت لري او مور يې د حاجي ولي محمد  
 مخلص کندهاري په کلام کې گورو، چې د (موتړ)  
 مغيره جمع (موتړو) ليکي. دى وايي:  
 نن خـــــــــــــاوند يې د مانی او موتړو  
 چې عالم دئ ستا د درب په نندارو  
 درپوهېږو خـــــــــــــان به نه اچوې پلن  
 چې لـــــــــــــه بدو دي ميندلي په زرو  
 (د لوى مخلص کليات - ۱۹۹ مخ)

مولوي بريالى هم د (سړي) مغيره جمع  
 (سړو) ليکي نه (سړيو).

ته هم ما رنگ يو سړی يې له سړو څه  
 کمینی درڅخه صرف کئ پشمي کوت  
 (اهار - ۱۷ مخ)

پوهاند دوکتور زيار صاحب د دغه راز  
 مغيره واو د کارولو په وخت کې له واو سره  
 د (ى) نېلولو لازمي بولي خو ورپسې زياتوي،  
 چې "که د گډون ويره نه وي او رواني پېښوي،  
 نو د (ى) غورځول دومره نادوده نه بريښي،  
 په تېره بيا په شعر او وينا کې".  
 (ليکلارښود - ۵۱ مخ).

+++++

۲، ۳، ۴: و او - سربل:

په پښتو کلاسیک ادب کې د (و) سربل ډېر لرغونی دئ او زیات په سترګه کېږي. لکه و کابل ته، و بل چا ته، و اسمان ته، ... د منځنی دورې شاعرانو هم پاللی دئ. دغه د جهت ښوولو (و) په انګرېزي ژبه کې د (to) معادل دئ. د کندهار لهجې دغه ځانګړتیا خوندي کړې ده او نورو لهجو له لاسه ورکړې ده. اوس د پښتنو لیکوالو عمومي تمایل هم د دغه راز (و) د نه کارولو و خوا ته زیات دئ.

خوشحال خان دغه ګرامري ځانګړتیا پاللي ده.

و نور چا وته به څه  
ل\_\_\_\_\_ره څه وايي<sup>(۷)</sup>

و خپل ځان وته خوشحال خټک دا پند کا  
(۴مخ)

یا:

چې دنیا ورته ښکاره شوه بې وفا  
و دنیا ت\_\_\_\_\_ه به مخ نه کا  
بې قفا  
(۹مخ)

دا بې درد عالم پرې هیڅوک خبر نه شو  
و خوشحال ته یې خوله ورکړه په اخفا  
(۱۰مخ)

یا:

اول ښه شهپر پیدا د ال\_\_\_\_\_وتو کړه  
بیا له پسه الواته کړه و اسمان ته  
(۲۰۱مخ)

د هغه غزل، چې دا بیت ورڅخه رانقل سوی دئ، نوري قافيي (وجهان ته، و درمان ته، و ایمان ته، و مهمان ته، و باران ته، و پان ته) دي.

---

<sup>(۷)</sup> په ارمغان خوشحال (۳۱۱ مخ) کې دا نیم بیټی داسې دئ:

"و نور چا وته به څه وته څه وايي"

یا:

د رحمان بابا (۱۱۲۸ هـ ق مړ) په کلام  
کی هم دغه راز ترکیبونه سته. دی وایي:

هر چي اچوي و اور ته واره سوزي  
مور به نه شي طلبگار د دې دنيا  
(دېوان، د سیدرسول رسا په تصحیح، ۴ مخ)

یا:

بت خانې و ته یې مخ وي  
و مسجد و تـــــــه یې شا  
(۱۲مخ)

عبدالقادرخان وایي:

نصیحت و لېوني ته لېونتوب دی  
که پاخـــــــه وایي اومه وایي واعظ  
( ۷۲مخ )

هیڅ له کبره نـــــــظر نه کاندې و خوار ته  
شایسته پــــه معنی زر درومي زردار ته  
( ۱۶۰ مخ )

مولوي بريالی وایي:

هدایت و نا اهلانوته عبث  
لارښوونه و ړندیانوته عبث  
(اهار - ۱۹مخ)

+++++

۲، ۲، ۴: د عدد او معدود رابطه:

دا رابطه د پښتو په ټولو لهجو کې یو  
شان نه ده او لږ څه توپیر لري. د کندهار  
په لهجه کې چې کله د جمع مونث کلمې له  
پاره د (دوه) عدد کارېږي، خپل شکل اړوي او  
د معدود سره د مطابقت په حکم (دوې) ځنې  
جوړېږي. لکه: دوې سترګې، دوې نجونې، ... د  
پښتو په نورو لهجو کې دغه راز موارد د  
"دوه سترګې، دوه نجونې، ..." په ډول ویل  
کېږي. د خوشحال خان په کلام کې د لوېدیځې  
لهجې دغه ځانګړتیا موندله کېږي.

ز مــــــــــــا دوې سترګې و لارې ته څلور شوې  
که ښکاره د یار له لوریه خدای رسول کا

(۴مخ)

په کلیات خوشحال خټک کي يې کښلي دي چي  
په "ارمغان" کي (دوه) سترگي ثبت دي. د  
نورو بدیلونه راوړل يې پر دې خبره باندي  
دلیل کېدلای سي چي گویا په هغو کي هم (دوې)  
سترگي دي.

یا:

دوې دې تورې سترگي لکه دوې تورې بلا  
دوې دې تورې وروځي لکه دوې تورې تر ملا  
دا بیت د کلیات د مرتب له خولي په  
لومړۍ خطي نسخه کي په همدې شکل دئ خو په  
دوهمه او دریمه کي د (دوې) پر ځای (دوه)  
راغلي دي.

یا:

په سپين جمال چي تار په تار دوې زلفي  
عنبر فام کا  
محبوبه غواړي دا چې رڼا ورځ په  
عاشق شام کا  
(۲۹مخ)

يو ځای يې د حضرت علي کرم الله وجهه په  
وصف کي ويلي دي:

ذوالفقار يې اژدها و دوې يې ژبي  
چي د دين مخالفان يې وو خوراک  
(۱۰۳مخ)

بل ځای:

چي په هره مياشت کې دوې ورځې دي نحسي  
هم دغه \_\_\_\_\_ دي چي  
حساب وشو خوبک  
(۱۰۴مخ)

یا:

ځينې يې \_\_\_\_\_ وه کا ځينې دوې درې کا  
په انځورونو وکښېدې سرې کا  
د دنيا خلک ياری ياری کا  
چي سود يې نه وي ياری يې پرې کا  
(رباعیات - ۵ مخ)

حميد مومند ويلي دي:



په ژړا کې دې دوې سترگې  
دوه رودونو \_\_\_\_\_ ه کا زاهب  
(کلیات - ۳۹مخ)

په "در او مرجان" (۱۳مخ)، د عبدالحمید  
دیوان (۴۲مخ) کې د (دوې سترگې) پر ځای  
(دواړه سترگې) او د عبدالحمید مومند دېوان  
(۴۸مخ) کې بیا (دوې سترگې) ثبت دي. دلته  
ما ته نه معلومېږي چې دغه "دوې" به د  
کلیات د ترتیبونکي اراده وي او که د حمید  
خپل وینګ.

میرزا خان انصاري ویلي دي:  
دین دنیا دي په مثال سره دوې خویندي  
چې یوه یې په عقد کېږي بله طلاقه  
(۱۶۸مخ)

یا:

دوې وروځي تکی توري  
پرې دپاسه وسمه کړي  
(۱۷۵مخ)

یا:

د مشرک آینه یوه، مخونه دوه شوه  
د عارف سترگې هم دوې نه دي دوبیني  
(۲۴۵مخ)

میرزااحنان بارکزي ویلي دي :  
په کثرت داسباب نه شي مطلبونه  
په دووژبودوې خبري نه کړي مار  
(۵۸مخ)

هغه غزل چې دابیت پکښې راغلی دی، دکوټي  
بلوچستان په چاپ کې نسته . ددغه چاپ په  
۲۶۶مخ کې دشاغلي سعیدگوهرپه قلم  
دهغوغلویادونه سوې ده چې زما(هوتک) په  
واسطه دترتیب سوي دېوان په لومړي چاپ کې  
نه دي راغلي خوددې خبري یادونه ځني پاته  
سوي ده چې داغزله بیاددوی له خواپه ترتیب  
سوي دېوان کې نسته . د کابل دپښتوټولني  
چاپ بیاداغل لري،خودغه بیت پکښې نسته .  
زما(هوتک) په لاس دترتیب سوي دېوان په  
دواړوچاپوکي داغزل خوندي ده .

پوهاند زیار صاحب هم په لیکلارښود  
(۲۳۳مخ) کې "دوې ښځې" کره او "دوه ښځې"  
ناکره بللي دي. د کابل پر مطبوعاتو باندي  
واکمن د پوهاند صاحب دغه لارښوونه نه پالي  
او پر خپل سر يې ډنگوي او دی هم دا  
سرغړونه جدي نه نيسي!

د خوشحال خان په کلیات کې د عدد په  
ارتباط پر یوه بله قاعده هم پېښېږو او هغه  
داسې ده: په لوېدیځه لهجه کې د نورو لهجو  
پر خلاف (دوه اويا) د (دواويا) په شکل ویل  
کېږي. د خوشحال د دېوان په قلمي نسخو کې  
هم (دواويا) لیکل سوی دئ، خو د چاپي متن  
ترتیبوونکو له هغه څخه (دوه اويا) جوړ  
کړی، مگر کور يې ودان چې د قلمي نسخو د  
ثبت (دواويا) خبره يې په حاشیه کې پته کړې  
نه ده. بیت دا دئ:

یو يې اصل سره، دوه اويا مذهبه  
خدایه څه بني ادم فریق فریق شو  
(۱۸۷مخ)

یا:

چې مې وليدې څو خولې، همره خبرې  
راڅرگند شول واړه دوه اويا گروهه  
(۲۸۰مخ)

په قلمي نسخو (دریمه او څلورمه) دا  
عدد بیا د (دواويا) په شکل ثبت دئ.  
رحمان بابا د "دوه دېرش" پر ځای  
"دودېرش" کاروي:

زړه مې تراشي د بــــــــــــنو پــــــــــــه  
تېره نوک

ماتوي مې دودېرش غاښ واړه په سوک  
(۶۷مخ)

د عبدالقادرخان خټک په دې لاندي بیت کې  
چې د "دوشپېته" پر ځای "دوه شپېته" راغلی  
دئ، د مرتب ناسمه لوستنه باید وگڼل سي.  
دوه شپېته کاله دې لار عــــــــمر په لهو  
عبادت دې په عادت نيکي په سهو  
( ۴۹۲مخ )

پوهاند زیار صاحب لیکي، چي د خوشحال خان په کلام کي "اووه" هم له کندهاری لهجې سره سم دوی څپي کښل سوي دي (د خوشحال ادبي پښتو ۲۷ مخ) تر کمه ځایه چي ما ته معلومه ده، په ختیځه لهجه کي "اووه ویشت" عدد د "وه ویشت" په شکل تلفظ کيږي.

دغه راز په ارمغان خوشحال (۳مخ) کي "خلیریشت" د کندهاری لهجې "خلیرویشته" ته بیخي نزدې دی:

یو لک خلیریشت زره کم و زیات پیغمبران دي  
کل واړه مـــدام دي ثناخوان د  
محمد ◀

+++++

۲، ۲، ۵: ښځینه (تأنیته) هی او د هغې د جمع قاعده:

په کلاسیک ادب او لوېدیځه لهجه کي هغه ښځینه کلمې چي فشار یې پر وروستی څپه وي، په اوږده (ې) سره جمع کيږي. کله چي څوک په کلاسیک ادب کي دا قاعده وگوري، د پېښوریانو خبره، ایکی یوه استثنا لاهم نه سي پکښي پیدا کولای. مثالونه یې:

مڼه - مڼې

خښته - خښتي

حمید مومند وایي:

چې زغم ستاد رقیب بدې فتنې زه

یاره کله یم دا هسې بي کیني زه

(کلیات - ۲۱۹مخ)

د دې غزل نوري قافیې (ینې، سینې، نینې، پښتنې، ستني، ادینې، مدینې) دي چي د ټولو فشار پر وروستی څپه دی.

اشرف خان هجري وایي:

د دنیا خونه د باد په مخ ایرې دي

پاینده چارې هورې دا مسخرې دي

(۴۷۶مخ)

نوري قافیې یې (خوړې، دیرې، څهرې، تېرې، اسرې، منارې، هورې، پېرې، سپېرې،



خوشحال خان وايي:

عارف\_\_\_\_\_انوته ترخه شوله تر زهرو  
په غافل باندې شيرينه تر گني ده  
(مخ ۲۵۶)

په فراقنامه کي هم دا قاعده موندلای  
سو:

دا خبره \_\_\_\_\_ه استاده  
په دا خای شوله راياده  
(مخ ۶۳)

(شوله) په نورو لهجو کي (شوه) ويل  
کېږي خو خوشحال خان د لوېديځي لهجې په شان  
راوړې ده.

حميد مومند ويلي دي:

\_\_\_\_\_نگامه د جنون هسي شوله گرمه  
چې دانش يې دم واهه نه شوله شرمه  
(مخ ۳۵۸)

کرله (کره):

کامگار خټک وايي:  
په پوښتنه زمارا غلې  
که دې لار کرله غلټه  
(دېوان ۴۹ مخ)

وروستی نیم بيتی که له ختيځي لهجې سره  
سم وويل سي بايد (که دې لاره کره غلټه) وي.  
+++++

۲، ۲، ۷: وای (تمنايي حالت):

د (وای) تمنايي کلمه په ختيځه لهجه کي  
د (وې) په شکل استعمالېږي.  
خوشحال خان خټک يې د (وای) په شکل  
راوړي.

څه گنده عالم دی مه يې دود وای مه يې رسم  
وړی په \_\_\_\_\_ای پرېږدي و مرو  
وته صلا کا  
(مخ ۲۸)

يا:

که دې زلفې نه وای تارتار  
\_\_\_\_\_به نه ژړل زار زار  
(مخ ۶۴)

یا:

ببدرگه که محبت راسمیره

نه وای

یک تنهابه په خونخوارو لارو تلل خوک

(۱۰۴مخ)

یا:

تروه ترخه که نه وای د خورو قدر به نه

وای

سکه خکه جدایی شوه اشنایی سره واجبه

(۱۹۱مخ)

"دخوشحال رباعیات" په ځینو ځایو (۱۲۳،

۱۲۴، ۱۳۵ مخونه) کې (وی) کښلی خو په ۱۴۷مخ

کې یې بیا (وای) لیکلی دئ.

مرگ وای هم رنځ وای هم ناتوانی وای

عمرپه غم کښې پریشانی

وای

د بشو

ج ونو دیدن

دپاره

یا سل یا دوه سمیره و کاله خوانی

وای

(رباعیات — ۱۴۷مخ)

رحمان بابا یې د (وی) په شکل راوړي

(۲۰۸مخ)، که د کاتبانو لاسوهنه نه وي.

د هجري په دېوان کې ځای ځای "وی" د

"وای" پر ځای لیکل سوی دئ:

روښاني میرزا به اووې که زنده وی

چې هجري په نظم نن نوی حکمت کا

(۲۶۵مخ)

خو د عبدالقادر په کلام کې بیا "وای"

دېر په سترگه کېږي.

یا وحوش وای یا طیور یی

اشیا وای

کشکې زه نه

وای پیدا بني آدم

یا مې مرگ د هلکوالي وای چې خلاص وای

وه مې نه لیدای دا

همه ومره دېر الم

( ۱۰۶مخ )

حمید مومند ویلي دي:

وران به وای جهان له بي نیاوی که  
بادشاهانو

کرای د ستا په خپر دا  
هـومره کبر و تغافل  
(کلیات- ۱۳۴مخ)

د حمید مومند په کلیات کي د (وای) پر  
ځای کله کله (وې) هم په مخه راځي:

د زړه زخـم و م وژلی  
نهایت  
که مې نه وې تر خولې شوی سرایت  
(۵۱مخ)

دلته (وې) د شرطیه (وای) پر ځای راغلي  
دئ او دا فیصله گرانه ده چې دا به د حمید  
خپل وینګ وي که د کاتب یا مرتب تلفظ.  
میرزاخان وایي:

که مې وای د حقیقت ژوندون لیدلی  
یو زـمـان به بي دیدنه نه  
پایېږم  
(۸۲مخ)

یا:

که مقصود يي د خپل مخ ننداره نه وای  
د انسان جامـه یې څه لره کره  
سازه  
(۱۴۳مخ)

کامگار خټک وایي:

یا مې مینه په یار نه وای  
یا مې یار ستمگار نه وای  
(۱۵۴مخ)

میرزاخان بارکزی وایي :

نسب نه دئ شرط په مینه کي که وای  
دمحمودمینه به نه وه له ایاز  
(۶۷مخ)

د حمید سبک پیرو شاعر مولوي بريالي  
کندهاري ویلي دي:

د طلب نغده چې وړي په ناکامی کي  
بالکل مـه وای د دې دهر د بازار مخ

(اهاړ۲۶مخ)

معصوم هوتک ويلي دي:

که د ميني تړون نه وای د "معصوم" په حساس  
زړه کې

لا دمخه بي سوځلي وای  
قلـم و جزدان دواړه

شوای:

خوشحال خان وايي:

هيڅ سزا يې نه شي باندې لاس د ماد زړه شوای  
تورې زلـفـي ستا وای چې دايم د زړونو  
غلا کا

(۲۹مخ)

دغه راز ۲۱۱مخ، ۲۱۹مخ، . . . . خو ځای  
ځای د دېوان له ترتیبوونکي څخه د لیکدود  
تجانس گډوډ سوی دئ.

واست، واستی:

په دستارنامه (۲۰۹مخ) کې د "واستی"  
حالت ثبت دئ "که واره سره یو ځای په یوه  
اتفاق واستی، څوک مه به مات نه کا، . . .".  
په دغه راز حالاتو کې د کندهار په لهجه  
کې د "واستی" پر ځای "واست" ویل کېږي.  
د (وای، واست، یاست) شکلونه په  
لوېدیځه لهجه کې عمومي استعمال لري او په  
نورو لهجو کې یې پر ځای (وی، وې، یی)  
کارېږي. د کلاسیک ادب استعمال یې لوېدیځ  
گردود ته ورته دئ.

پوهاند دوکتور زیار صاحب د (واست،  
یاست) شکل د (استی، یاستی) په وړاندې  
معیاري گڼي. (وگ: لیکلارښود - ۴۸مخ)

+++++

۲، ۲، ۸: "ستا، زما، زموږ، ستاسي"  
ضمیرونه:

د خوشحال خان په کلام کې دا ضمیرونه له  
کندهاری لهجې سره سم راوړل سوي دي. پوهاند  
دوکتور زیارصاحب وايي چې دا ضمیرونه د  
څټکو په اوسنی لهجه کې (دتا، دما، دموږ،  
دتاسي) ویل کېږي (د خوشال ادبي پښتو - ۳۰مخ).



د کندهار په لهجه کې (زما، ستا، زمور) یوه څپه ویل کېږي او خوشحال یې هم یوه څپه وایي. په ختیځه لهجه کې (زما) د دوی څپې (زما) ویل کېږي، (ستا) د (دُتا) په شکل دوی څپې او (زمور) د (زُمونږ) په بڼه دوی څپې ویل کېږي.

د رحمان باباپه دېوان کې (خما) دوی څپې دي:

گوره هسې کردگار دی رب خما  
چې صاحب د کل اختیار دی رب خما  
د کندهار په لهجه کې چې د (خما) ضمیر د دوو څپو وینګ ضرورت احساس سي نو په دغه صورت کې د (زُما) په شکل تلفظ کوي یعنې لومړي توري ته یې (پېښ = ضمه) ورکوي او په ختیځه لهجه (زې) ته زور = فتحه.

**شمس الدین کاکړپه یوه بیت کې د (زما) یوڅپیزاودوه څپیز شکلونه دواړه راوړي دي :**  
**زما دحسن خراغ گل شو "شمس الدینه"**

**اې زُما دزړه پتنگه څه وې څه شـــــــــــــــــوې؟**  
په (لیکلارښود - ۵۳ مخ) کې د (زما، زمور) ضمیر دوه څپیز وینګ په دې دلیل معیاري گڼل سوی دي، چې ویونکي یې زیات دي خو پر څنگ یې دا فتوا هم ورکول سوې ده چې "په شعر کې دواړه بڼې جواز لري، ان (زمور) درې څپیز (زموره) هم راتلای شي". زه د دې عجیبي فتوا په سر پوه نه سوم.<sup>(۹)</sup>

---

<sup>(۹)</sup> کله کله لیدل کېږي، چې ځیني لیکوال د خپلي خوښې لهجې د کومې قاعدې له پاره د ژبپوهنې د مجوز موندلو په خاطر پرنسپونه د خپلي مرضا سره سم پرله اړوي او رااړوي. دغو کسانو پخپل ذهن کې یوه لهجه د معیاري په توګه منلې ده او د هغې د مسجل کولو له پاره د ژبپوهنې له پرنسپو څخه په بې پرنسپې سره استفاده کوي. د مثال په توګه د (دېروالي، نه التباس، باقاعده ګی، سپما، اسانی او روانی، بلاغت، لرغونوالي) پرنسپونه مني. خو له هر یوه څخه په هغه ځای کې کار اخلي چې د ده د خپلي خوښې لهجې سره مرسته کولای سي. که د ده د خپلي خوښې لهجې ګټه په لرغونوالي کې وه، لرغونوالي ته ډېر اهمیت ورکوي په دېروالي او نه التباس او نورو کې بیا ری نه وهي؛ که یې فایده په دېروالي کې وه بیا پر ټول کلاسیک ادب، روانی، ساده ګی او باقاعده توب باندي چلیپا کاري؛ که یې مفاد

+++++

۲، ۹، ۲: ولاړ، ولاړل:

د کندهار په لهجه کې د (تلل) مصدر د گردانولو پر وخت هره صیغه په سر کې (واو) اخلي: ولاړ، ولاړم، ولاړل. د پښتو په ځینو لهجو کې دا حالتونه د (لاړ، لاړم، لاړل) په شکل راځي.

خوشحال خان یې ډېر ځایونه د (ولاړل) په ډول کاروي.

ستا د مخ په یاد یې دواړه له زړه ولاړل  
د خوشحال د زړه آرام، د سترگو خوب  
(۳۶مخ)

یا بل ځای وايي:

هم مې زړه په غمزه وړي، هم ځان نادان کا  
راته وایي وایه بیا دې زړه په  
څه ولاړ

(۷۳مخ)

یا:

ما لیدې په دا چشمانو، وړانې  
مېنې د شاهانو  
یکباره ورځني ولاړل چې یې درسته دنیا غوښته  
(۱۹۷مخ)

یا:

ښه ښه یاران وو ښه اشنايان وو  
چه په دولت کېنې راسره ځان وو  
دولت چه ولاړ شو راته یې شا کړه  
جدا له \_\_\_\_\_ نه په یوه  
نان وو

(رباعیات - ۳۶مخ)

پوهاند زیار صاحب هم د دې خبرې تایید کوي او لیکي: "تر لاړ، لاړ شي ... ولاړ، ولاړ شي ډېر کاروي، بې له دې چې د خپل کرلني گردود له مخې ورته له وپلار سره ټکر ورکړي"

په سپما کې وو، بیا دا نور ټول پرنسیبونه په لخته وهي. دا روشنې علمي دڼې او نه هم عملي. پرنسیبونه باید د خپل ژبني اهمیت او منطق له مخې درجه بندي سي او قیمتونه ورکول سي. په دې صورت کې د عندي خوښیو او ناخوښیو مخه نیول کېدلای سي.

(وک : د خوشحال ادبي پښتو - ۳۳ مخ) . د ده په دېوان کې که ځای ځای لوستونکي له "لار شي، لار" سره مخامخ سي هغه دي د کاتب لاسوهنه وپولي.

دشمس الدين کاکړپه دېوان کې هم  
د (ولارل) پرځای (لار شول) اچول سوي دي چي په  
هيڅ ډول يې دشمس الدين کاکړخپله ژبه نسو  
بللای .

دخوښي دهوس خلق له مالار شول  
اوس راپاته شول په غم لرلي خلق  
(۷۳مخ)

سم شکل يې :

دخوښي دهوس خلق له ماو لارل  
اوس راپاته شول په غم لرلي خلق  
+++++

۲، ۲، ۱۰: (Metathese) اوړون :

په پښتو کې د ځينو لغتو توري سره  
اوړي. دې عمليې ته په ژبپوهنه کې  
(Metathese) وايي. لکه (روغ) او (ورغ)،  
(اروېدل) او (اورېدل)، (ازانگه) او (انگزه)،

.....

د کندهار په لهجه کې تر مور يو نسل  
وړاندي (روغ) او (اروېدل) په ويلو او کښلو  
دواړو کې باب ول خو اوس دا لغتونه د (ورغ)  
او (اورېدل) په شکل ويل کېږي. (ازانگه) اوس  
هم دخلکوپه خولوکي جاري ده . شمس الدين  
کاکړيې داسي راوړي :

لکه غردخپله درده ازانگه کړم  
داسي زجرمي دلبره له تاوخور  
(۵۹مخ)

د خوشحال خان خټک په کلام کې د لوېديځي  
لهجې دغه ځانگړتيا سته.

البته د خوشحال خان په کلام کې د (ورغ)  
استعمال هم زيات سته. په ارمغان خوشحال کې  
خو هر ځای (ورغ) راغلي ده. له چاپي دېوانو  
څخه د دې خبرې سپينېدل گران دي، چي دا به

د کاتبانو تصرف وي، که به د خوشحال خان خپل کلام .

د ميرزاخان انصاري په چاپي دېوان کي (ورځ) تر (روځ) زياته وينو. ما ته يو ځای دوه د (روځ) شکل په مخه راغلی دئ: روځ يې نوراني په خپل جمال کړ شپه يې هم د دوو زلفودو واج (۶۵ مخ)

يا:

د جمال جلوه يې زياته ده له روځي بيا د تورو زلفو زېب يې توره شپه در (۷۰مخ)

خو کله چي مي د چاپي دېوان هغه ځايونه چي (ورځ) پکښې په همدې شکل ثبت سوې ده، زما د کتبخانې له خطي نسخې سره مقابله کړل، په ټولو کي د (ورځ) پر ځای (روځ) ليکل سوې ده. د ميرزاخان انصاري د دېوان دغه قلمي نسخه په ۱۱۲۷ هجري قمري کال د عبدالغني کاسي په لاس په ملتان کي خطاځي سوې ده .

کندهاری شاعرشمس الدین کاکرد(روځ) شکل

کاروي :

روناروځ پرمابې ياره توره شپه ده

داتاريکه شپه به کله شي سحربيا

(۳۴مخ)

اروپدل :

يو سر بل سر په سر جوړ کا دوه غوړونه چي \_\_\_\_\_ دواړو اروپدنه د اواز کا

(د خوشحال خټک کلیات - ۱ مخ)

د دغه کلیات ترتیبوونکی وایي چي په "ارمغان خوشحال" کي دغه لغت "اروپدنه" دئ. د نورو چاپی او خطي نسخو بدیلونه یې نه دي راوړي نو گویا هورې هم "اروپدنه" ثبت دئ.

يا:

که کاته دي که لیده که اروپده دي

دا د \_\_\_\_\_ و یارانو واړه دی شفا (۱۰)  
(۹مخ)

یا:

دا چیستان د یار د شونډو راته حل شو  
اروږده شو یو ځای نقل هم شراب<sup>(۱۱)</sup>  
(۳۴مخ)

یا:

تیارېزه وخت د کوچ راغی خوشحاله  
په هر ل\_\_\_\_\_وري نارې اروې د جرس<sup>(۱۲)</sup>  
(۸۴مخ)

یا:

چې د کبلیو په لیدل نه وي محظوظ  
د سرود په اروږدل نه وي محظوظ<sup>(۱۳)</sup>  
(۹۲مخ)

یا:

مست یم، می پرست یم، رندي کرمه، کرمه، کرمه، کریم  
واوره محتسبه! باده \_\_\_\_\_ورمه، خورمه،  
خورم  
(۱۴۸مخ)

د (واوره) کلمې ته یې په حاشیه کې  
کبلی دي "قلمی نسخې: واروه". گویا دا  
تبدیل د چاپی دېوان د ترتیبوونکو له خوا  
پېښ سوی دی.

یا:

د بهل\_\_\_\_\_ول او د شیرشاه خبرې اورم  
چې په هند کې پښتانه وو بادشاهان  
(۱۵۴مخ)

---

(۱۰) (۱۱) د خوشحال خان خټک کلیات (۲۵مخ) کې او ارمغان خوشحال  
(۳۳۳مخ) کې په ترتیب سره "اوریده شو" او "اوریده شو" راغلی دی خو په  
مرغ

لري (۳۹مخ) کې "اوریده شو" ثبت دی.

(۱۲) په "مرغلري - ۱۶۰مخ" او د خوشحال خان خټک کلیات  
(۵۷مخ) کې هم "اروي" راغلی دی خو په ارمغان خوشحال  
(۴۰۳مخ) کې "آوري" ثبت دی.

(۱۳) په "مرغلري" کې (۱۷۴مخ) او د خوشحال خان خټک کلیات (۶۲مخ)  
کې هم "اروږدل" دی خو په ارمغان خوشحال (۴۱۲مخ) کې بیا "اوریدل"  
ثبت دی.

(اورم) ته يې په حاشيه کي کښلي دي  
"قلمي: اروم" (۱۴).

زه نه پوهېږم چې مور ولي د "اروېدل"  
شکل له کلاسيک قدامت او په لوېديځه لهجه کي  
له استعمال سره سره له ليکني ايستلی دئ په  
داسي حال کي چې د "اروېدل" شکل په استعمال  
سره به مو له "اورېدل = باریدن" سره شکلي  
التباس هم ورک کړی وای.

په دستارنامه (د پېښور چاپ) کي هر  
چيري د "اروېدل" شکل خوندي سوی دئ. لکه:  
"... دا چه د وارويدلی، د خروار مُشت  
هم نه دی." (۲۰مخ)

په فراقنامه (۲۳مخ) کي هم "اروېده"  
ليکل سوی دئ.

اروېده په دواړو غورو

\_\_\_\_\_ په تا ارووي زړه

په سواتنامه (۲۰ مخ) کي لولو:

پښتانه واره نادان د \_\_\_\_\_ هل  
کان دي

که يې واروي يوسفزيه په بل کان دي (۱۵)  
(۲۰مخ، د کابل چاپ)

اشرف خان هجري ويلي دي:

نصيحت د ناصح نه اروې س\_\_\_\_\_رکشه  
په محسنو پسې ځي خپله رضاکړې  
( ۲۰۳ مخ )

دغه راز د هجري دېوان ۲۰۸ ، ۲۵۳ ، ۳۰۹  
مخونه، ...

عبدالقادرخان وايي:

---

(۱۴) په کندهار چاپ "مرغلري" (۲۵۱مخ) کي هم "اروم" ثبت دي خو په  
ارمغان خوشحال (۴۶۰مخ) او د خوشحال خټک کليات (۹۶مخ) کي بيا  
"اورم" ليکل سوی دئ.

(۱۵) په ارمغان خوشحال کي دا دوهم نيم بيتی داسي دئ:  
"که يې واورې يوسفزيه په بل شان دي"  
(مخ ۱۰۲۲)

او د خوشحال خان خټک کليات کي بيا بل راز ثبت دئ:  
"که دې واورېد د يوسف دا په بل شان دي"

(۹۲۱مخ)

چې له کبره یې سم نه ویل و چا ته  
اوس کـــبرې خبرې آروي له هر چا  
(مخ ۳۳)

دغه راز ۴۷، ۲۹۵ مخونه، ...  
د حمید مومندپه کلیات کي خای خای  
"اروي" د کاتب یا مرتب له چپاوه خوندي  
پاته سوی دئ.  
ستور د سر په سترگو غور اروي هم ویني  
سترگې غـــــــور بویه د زړه  
بينا شنوا  
(کلیات - ۱۱مخ)

د میرزاخان انصاري په دېوان کي د  
"ارپدل" شکل عام دئ خو خای خای "ارپدل"  
هم په سترگه کېږي:  
کم دلیل عالم یې نه اروي له لیري  
د خپل راز خـــبري واړه د مقرون کا  
(مخ ۲۶)

یا:  
"میرزا" واروه اوازونه  
واړه دا وایي یک لخته  
(مخ ۱۱۲)

د کندهار نقاد شاعر مرحوم حاجي ولي  
محمدمخلص ویلي دي:  
چې دي پروت وو د بابا د ســـــــخا  
ږور  
هم د ډېر ښه ســـــــریتوب و  
حیا ږور  
تا به څه رنگ بـــــــولي زوی د هغه پلار  
چې له هیڅ بابـه څوک نه اروي ستا ږور  
(مخ ۱۷۰)

د دې قاعدې په مثالو کي (چکښو) او  
(څښکو) هم راتلای سي. چکښو یا څکښو یې د  
کندهار تلفظ دئ او په ځینو لهجو کي  
(څاښکو، څښکو) ویل کېږي. حمید مومند وایي:

داپه کبرلېچن کسي به دي روغ شي  
که څاښکوکړې دخوبانوخواکپای  
(مخ ۲۶۰)

+++++

٣، ٣، ١٠: د کلمې د سر تر (واو) وړاندي  
(الفونه):

د پښتو په لوېدیځه لهجه کې د ځینو هغو  
کلماتو په سر کې الف زیاتېږي چې په (و) یا  
(ی) باندي پیل سوي وي. دا قاعده د خوشحال  
خان په کلام کې له ځینو استثناوو سره سره  
بیا هم ښه ډېره پالل سوې ده. مثالونه يې  
دا دي:

### اوبال:

د کندهار په لهجه کې دا کلمه (اوبال) ویله  
کېږي مثلاً وايي "د مرغانو په چیچیانو کارمه  
لره، اوبال بې را په غاړه سي".  
په کلاسیک ادب کې یې ما په همدې شکل  
مثال د میرزاخان انصاري په دېوان کې  
موندلی دئ:

له اوبالـــــــه نه ویریري  
خونرېزي يې کړه مباحه  
(١٢١ مخ)

زما د کتبخاني په خطی نسخه کې هم  
"لاوبال نه ویریري" لیکل سوی دئ.  
خو په ارمغان خوشحال کې او د کندهار  
چاپ "مرغلري" کې بیا د "وبال" شکل راغلی  
دئ.

حق ناحق يې چي څوک راشي په منگل کېي  
خـــــــــــــــــــــواروي يې غـــــــــــــــــــــــــــــم  
يې نه وي د وبال  
(ارمغان - ٢٢مخ)

رحمان بابا يې هم (وبال) ليکي (وگ): د  
دېوان ١٠٦مخ)

### اوجاره:

دا لغت په لوېدیځه لهجه کې په همدې شکل  
ویل کېږي. د کندهار مېرمنې وايي "خپله مي  
اوجاره، زه د بل پر در ولاړه". يا وايي:  
"دا خونه مېرمن لري؟ ولي داسې اوجاره  
اوجاري ده پکښي". يعنې ولي داسې بې نظمه





خلک بد گني د خور و لـــــــور تر  
بار  
(د لوی مخلص کلیات - ۱۶۵مخ)

### اودل:

دا لغت په کندهاری لهجه کې همداسې ویل  
کېږي او خوشحال خان یې هم زیاتره په همدې  
شکل راوړي. د پښتو په نورو لهجو کې یې د  
(وودل) ډول رواج لري. ځکه نو په چاپي  
دېوانو کې هم (وودل) سوی دئ. په ځینو  
لیکنو کې (اوبدل) سوی هم دئ چې دا راته د  
کاتبانو (پارسیټ) ښکاري.

خوشحال وایي:

چې هر دور یې و اودلو ته هوس کا  
د زربفـــــــتو هنرچیرې دی اسان  
(۱۵۸ مخ)

په حاشیه کې ورته لیکلي دي چې "... دا  
مسی په چاپي کې داسې ده:  
(... وودو ته هوس کاندې). دلته بیا د چاپي  
متن ترتیبوونکو له (اودلو) څخه (وودو) جوړ  
کړی دئ. د خوشحال خپل تلفظ (اودلو) دئ.  
په گلشن روه کې اول نیم بیټی داسې دئ:  
"په هر دهور ئې و اودلو ته هوس کا"  
او په (مرغلري) کې بیا "چه هر ډور ئې و  
اودو ته هوس کاندې" دئ.

یا:

د بـــــــملو په اودل به خبر نه شي  
په شماره که اتیا زره بوریاباف وي  
(۴۰۰ مخ)

د خوشحال خان په شعر کې (ویده، بیده)  
هم هر کله د (اوده) په شکل راغلی دئ،  
(مثالونه):

گوره بیا دې څه په زره کوم مې گناه دی  
چې لیدو لـــــــره دې درشم ځان اوده کړې  
(۴۴۶ مخ)

یا:

د ســـــــحر گټنه ډیره تر  
هر څه ده  
ځنې ځنې ورته وینځنې اوده کړې

(مخ ۴۴۸)

### اوربشینه :

د خوشحال خان په کلام او د پښتو په لوېديځه لهجه کې (اوربشي) او (اوربشینه) له (الف) سره یو ځای ویل کېږي. په نورو لهجو کې یې (وربشي) او (وربشینه) بولي. خوشحال ویلي دي:

د ماره تر فهمه هیڅ نه ده غنمینه  
ولې وړي ته حلوا ده اوربشینه  
(مخ ۲۷۸)

یا:

دوډی غنمینه وی که اوربشینه  
په وخت د لـــــــــــــــــــــــــــــــــ وړی خوره لگینه  
موړ د نباتو حلـــــــــــــــــــــــــ ووا ته نه گوری  
هوبیار به پوه شی په دا رازونه  
(رباعیات - ۸۳ مخ)

یا:

د غنمو پـــــــــــــــــــــــــ لذت  
بـــ نه پوهیږي  
د هر چا چې زیست روزگار وي په اوربشي  
(مخ ۴۶۷)

یا:

چې اوربشي کړي، کله غنم ریبی  
پټه نه ده څه کـــــــــــــــــــــــــ ري هغه اخلي  
(مخ ۴۷۹)

په دستارنامه - ۵۲ مخ کې راغلي دي: "آس دي ... نور ... ښه په پوخ واښه او په اوربشو مراوه شي".

خان په سواتنامه کې ویلي دي:  
هر هر بیت د قصیدې چې درمرجان دی  
په پښتو کې تـــــــــــــــــ اوربشولا ارزان دی  
(مخ ۴۵)

عبدالقادر خان خټک وايي:

قوت خو هومره چې قوت ځني حاصل شي  
که پـــــــــــــــــه ټوک يې د اوربشو که غنمین  
کا

(مخ ۲۳)

په ارمغان خوشحال کي هم د "اوربشي" ليکنه عامه ده.

رحمان باباوايي:

هر چي کر کا د اوربشو غنم غواړي  
له خاطره دي بيرون کا دغه خيال څوک  
(مخ ۶۹)

حميد وايي:

چي کرلي دي اوربشي د عمل دي  
بيا به نه ————— مومي غنم په اخسته  
(کليات - ۱۹۲ مخ)

اوربل:

دا کلمه هم د پښتو په زياترو لهجو کي  
(وربل) ويل کيږي. د لويديځي لهجي ويونکي  
يي (اوربل) تلفظ کوي. د خوشحال په کلام کي  
ما دواړه شکله ليدلي دي. يو ځای وايي:  
ډېر به ما غوندي په عقل تېروبيږ کړي  
چي وربل دي تېروبيږ درڅخه شته  
(مخ ۲۶۵)

يا:

دلربا، خوب ————— اوربل دي تېروبيږ دي  
هر هر تاري يي د عاشق تر زړه چاپېر دي  
(مخ ۳۲۵)

يا:

يا د ښو زلميو خيال دي په شمله کي  
يا د ښو نجونو د تور اوربل دماغ دي  
(مخ ۳۳۲)

په ځينو ځايو کي خوشحال غوښتي دي چي د  
(اوربل = کاکل) او (اوربل = آتش) تر منځ د  
تجنيس صنعت تطبيق کړي خو دلته لا هم د چاپي  
نسخو ترتيبوونکو د (وربل) شکل ليکلی دئ او  
د خوشحال خان هڅه يي په پام کي نه ده  
نيولي. مثلاً:

توري دي زلفي دي تور دي وربل دي  
مخ مي دي وليده لکه اوربل دي  
هم تور لوگي دي هم سرې لمبي دي  
د غوښو زړه مي پکښي قبل دي  
(رباعيات - ۱۲۸ مخ)



نه وي، نو دلته به هم په دغه مشخصه قاعده کي د خوشحال وينگ او د لوېديځي لهجې تلفظ يو له بله سره بېل وي.

### اورکزي:

د پښتنو دا قوم په ځينو لهجوكي (وركزي) ويل كېږي. د لوېديځي لهجې وينگ يې (اورکزي) دئ. خوشحال خان هم (اورکزي) راوړی دئ: که اورکزي يې سراسر واړه گمراه دي اپريدي دي تر گمراهـــــــمراهو لا گمراه (۲۹۸ مخ)

### اورمېږ:

"مثلا اوسپنه پيدا ده چه توره شي - كه د استاد تر لاسه ورغله، توره ځنې سازه شوه، ...، د كافر تر اورمير پريوته...". (دستارنامه - ۲۸ مخ)

هجري وايي:

چي يې لاس زما امېل د اورمير به كړه له نشاطـــــــه مي د سترگو ډر نثار وه (۴۵۵ مخ)

د هجري په دېوان کي (ورمېږ) هم راغلی دئ (۴۴ مخ) چي ما ته د هجري خپل تلفظ نه ايسي.

### اورنې:

د اورني کلمه په لوېديځه لهجه کي د (اوني) په شکل ويل كېږي. په ځينو لهجو کي (ونې) ورته وايي. د خوشحال خان په کلام کي يې هم د سر الف ورسره پاته دئ خو په ارمغان، کلیات (د کامل صاحب) او په کندهار چاپ کي يې ځای ځای الف ځني ايستلی او ځای ځای يې (اونې) کړی دئ. خوشحال وايي: هغه وخت چې د زانگو او د اورني وو په مـــــــرغيي هيڅ نظر نه و

د ده

(۲۶۷ مخ)

يا:

ته لاطفل د اورني يې  
که دې ريره کر بلا ده  
(مخ ۲۷۷)

په چاپي نسخو کي (اوني) دئ.  
حميد مومندي ي هم (اورني) وايي:  
که هر څو مي لکه وورکي د پرهېز په اورني  
بلېش  
تپند زره راڅخه ترکـــــــــــــــــو عاقبت ځان  
ته راکېش  
(کليات - ۱۰۱ مخ)

## اورېځ:

حميد وايي:

د مـــــــــــــــــخ پتي شکلي حسن کشش ډېر کا  
ولې تاب وي د اورېځي د آفتاب سخت  
(مخ ۴۷)

بل ځای:

لا که مخ له خال وخطه آب وتاب ډېر  
ولې تاب وي د اورېځي د آفتاب ډېر  
(کليات - ۷۶ مخ)

د کندهار په لهجه کي (اورېځ) ويل کېږي  
او په نورو لهجو کي (ورېځ) .

۳، ۱۰، ۱۰: اورېدل:

د پښتو په نورو لهجو کي (اورېدل) =  
باريدن) د (وورېدل) په شکل ويل کېږي.  
رحمان بابا وايي:

که همه عـــــــــــــــــمر باران ورباندې  
ووري

لا گرمي يې په صورت کښي د آفتاب وي  
(مخ ۱۰۸)

د پروفيسر عبدالمجيد افغاني په چاپ  
(مخ ۷۶) کي د لومړي نيم بيتي (ووري) د  
(اوري) په شکل ثبت دئ.

د لويديځي لهجي تلفظ يې (اورېدل) دئ.  
خوشحال خان دواړه شکله راوري دي.  
ستا د مهر باران نه ووري چې شين شي

\_\_\_\_\_ په زړه کرلی ستا د مینې کر

دی

(مخ ۳۱۶)

په گلشن روه کي د خوشحال خان خټک د  
کلام په (۳۴ مخ) کي "ستا د مهر باران نه  
اورې چه شین شي" لیکل سوی دئ او همدا یې د  
خوشحال خان خپل تلفظ باید وي ځکه د میجر  
راورتي له پاره د (وورې) او (اورې) تر منځ  
یو انتخابول مطرح نه وه.

یا:

په لاتقنطوا تکیه ده

که نه، اور وورې تور تم دی

(مخ ۳۴۲)

په رباعیاتو کي هم (وورې) راغلی دئ  
(۱۹۵ مخ).

ما ته (وورې) د کاتبانو او مرتبینو  
لاسوهنه ښکاري (والله اعلم).

اورکی:

هجري وایي:

عارفان دي له نېستی هستی ویزار دي  
لکه اورکي ترخه گوټ کا په شودو کښې

(مخ ۶۵)

دغه راز ۳۵۴مخ، ۴۳۲ مخ.

د رحمان بابا د کلام په هغه برخه کي چي  
میجر راورتي په گلشن روه (۲۶ مخ) کي راورې  
ده، (وور = کوچنی) د (اور) په شکل ثبت  
دئ:

عاشقي به د اسمان غنډ سر لور کا

که مجنون غنډ هر څو په صورت اور ئي

(بیت د گلشن روه په لیکدود دئ)

اورې:

اورې د (دوبی = تابستان) معادل لغت  
دئ. د کندهار د لهجې تلفظ یې همدا سي دئ خو  
په نورو لهجو کي (وورې) تلفظ کېږي. خوشحال  
خان یې هم (اورې) کاري.

په دا باغ کي یې \_\_\_\_\_ وه ونه،

تل تازه تره برخنه



چې يې اوړی ژمی بر خورم، برخو هسې وي کنه  
(مخ ۲۹۵)

دغه راز په سواتنامه کې داسې راغلي دي:

تر کابل نه يې هوا د اوړي ښه ده  
د کابل هـــــــوا ترخه د ده خوږه ده  
(مخ ۴)

حمید وايي:

چې پوښاک کا ژمی اوړی یو خرخوړی  
وي به سبزه لکه ســـــــــــــــــــــروه ژمی اوړی  
(کلیات - ۲۷۴ مخ)

میرزاخان انصاري ویلي دي:

گه اوږه، برېښنا، تناچي باران ووري  
گه (ي) اوړی، منی، ژمی او بهار شي  
(مخ ۳۸)

اوسپنه:

خوشحال په دستارنامه کې ویلي دي:  
"مثلاً اوسپنه پیدا ده چه توره شی- که د  
استاد تر لاسه ورغله، توره ځنې سازه شوه،  
... د کافر تر اورمیر پریوته..."  
(دستارنامه - ۲۸ مخ)

رحمان باباوايي:

نصیحت د ناصحانـــــــــــــــــــــو اثر نه کا  
د سرې اوسپني خوشي ټکول دي  
(مخ ۹۵)

اوسپنه په ځینو لهجوکي (وسپنه) تلفظ  
کېږي. د کامگار خټک په دېوان کې زه د  
(وسپنه) پر شکل پېښ سوی يم:  
په کې نه مومم د صبر یو بڅری  
که د وسپني سینه کرم، زره له سنگه  
(مخ ۱۲۱)

زه د "وسپني" دغه راز استعمال ځکه د  
بل چا لاسوهنه بولم، چې کامگار خټک خو "ومه  
شه، ونه لید، ... لا د" اومه شه، اونه لید"  
په شکل کاري. له دې کاربډني سره سره د  
کلاسیک ادب مثالونه یې ټول د لوېدیځي لهجې  
له وینګ سره برابر دي.

عبدالقادر خان خټک اوسپنه په توصيفي  
شکل کي "اوسپرين" ليکي :  
د زړه مست لـــــــره د زلفو  
زنځير بويه  
په اوسپرين زنځير دا مست ترلی نه شي  
(مخ ۳۰۰)

### اولجه:

دا لغت هم له لوېديځي لهجې پرته په  
نورو کي (ولجه) ويل کېږي. خوشحال خان يې  
هم له الف سره يو ځای ليکي.  
بيا به صبر د خوشحال خټک اولجه کا  
راڅرگنده شوه سره کړې خوله په پانو  
(مخ ۱۸۰)

### بل ځای:

له کوره لـــــــوته واخلي، استنجا  
لره روان شي  
تقوى تر هسې حده، په اولجه يې وړي که زر  
شته  
(مخ ۲۵۹)

### يا:

له ځوانمرده هومره غواړه چې د زيست شي  
د نامـــــــرد خو نه هـــــــمه  
واړه اولجه کړه  
(مخ ۳۰۲)

دغه راز دستارنامه - ۹۵ مخ کي راغلي

### دي:

"... غليم نفاق شمارلی بويه، چې دا  
هسې وخت اولجه دی".  
په ارمغان خوشحال کي زياتره "اولجه"  
ثبت ده خو کله کله يې "الجه" هم ليکي (۱۸،  
۲۰ مخونه)

### هجري ويلي دي:

الجه مال له ترکه چا گتلی نه دی  
د باغي نه و قاضي ته څه فریاد دی  
(مخ ۱۹۹)

### ميرزاخان ويلي دي:

دا حضور زمان اولجه ده

وبال پرېږده کړه ثواب  
(۶۴مخ)

### اوسى (هوسى) :

د کامگارختک د دېوان د الف ردیف په لومړۍ نیمګړې غزله کې د پنځم نیمګړي بیت په دوهم نیم بیتي کې د (اوسى = هوسى) له سرخه الف ایسته سوی دئ او "وسى" ځیني جوړه سوې ده. دی وايي:

"د وسى مشک يې پیدا کړه په صحرا"  
(د کابل چاپ دېوان - ۱ مخ)

کامگارختک د خوشحال خان خټک کړوسى دئ . که د "وسى" دغه راز وینگ د ده خپل تلفظ وي او د کاتب لاسوهنه نه وي، نو بیا څوک ویلای سي، چې دغه وخت د اوسنى ختیځي لهجې قاعدې د تکوین تر مرحلې وتلي او شعر ته يې لار موندلې وه.

### اولس:

دا کلمه د پښتو په نورو لهجو کې (ولس) ویل کېږي او مشتقات يې هم بې الفه وي. لکه: ولسي جرګه، ولسوال، ولسوالي، ... خوشحال خان يې د (اولس) په شکل راوړي:

درست اولس، قبيله واړه  
گرفتار په ډېرغضب شول  
(۱۰۷ مخ)

یا:

په ښادي ســـــــــــــــــره شریک دي اولسونه  
غم یوازې د خوشحال خټک د ځان دی  
(۳۱۸ مخ)

یو ځای مي د (ولس) په شکل هم په سترګه

سو:

د خټک ولس پـــــــــــــــــه ننگه نه پوهېږي  
کار يې درست د نادیده و په خصال دی  
(۳۴۷ مخ)

خو دې بیت ته يې په حاشیه کې کېښلی دي، چې په "دویمه او دریمه" خطي نسخه کې (اولس) ثبت دئ.

دغه راز په دستارنامه -۱۵۴ مخ کي لولو:

"... پښتون ډير دى، تومنونه اولسونه، د وارو گنجايښ نشته. که حق تعالى نجات راکړه ... په کور عليحده تاريخ به انشا شي".

د خوشحال کړوسى کامگارختک وايي:  
د آشنا په عشق کي هسې بينوا شوم  
چې خندان د اولس، کلي، محلت زه يم  
(۷۴ مخ)

### اولکه:

دا کلمه په ختيځه لهجه کي (ولکه) تلفظ کېږي. اوس يې د (واک، قبضه، تصرف) په معنا استعمال عام دئ. د کندهار په لهجه کي (اولگه) ورته وايي. خوشحال خان يې هم (اولکه) ليکي. په دستارنامه (د ۱۹۹۱ع چاپ) کي لولو:

په دستارنامه کي دا کلمه داسي لولو:  
"... چنگيزخان کافر خوگ خوروه، اتفاق يې په قوم په قبيله په خيل خانه کښي وه، پلار يې د يوې اولکې څښتن وه. ده په ربع مسکون حکم وچلاوه..."  
(۲۰۸ مخ)

د هوتکو په نارو کي يوه ناره داسي ده:  
د قيتول پر سر مي ده رابيا ولاړه  
يوه لو ناره يې وکړه، د حاجي ميرخان گټلې  
اولکه ولاړه

### اير:

په کندهار کي يې (اير) بولي. په ختيځو لهجو کي (ير) ورته وايي. د ميرزاخان انصاري دېوان په قلمي نسخه کي (زما د کتب خانې) دا لغت همداسي راغلی دئ، خو په چاپي دېوان کي يې د دغه لغت مربوطه غزل ځکه د (ياء) په ردیف کي راوړې ده، چې نوري قافيي يې (خيرې، کيرې، لويرې،...) دي او څرگنده

خبره ده، چي (اير) يې د (ايری) په شکل ثبت کړی دئ.

مگر بخل دي په حلم باندي زور شو  
و جحيم وته تيار شو — لکه ايری  
(مخ ۲۳۱)

زما د مطلب ټکی په (اير) يا په (ايري)  
کي نه دئ، بلکي د دغه لغت د سر په الف کي  
دئ چي گویا ميرزاخان يې هم (اير) ليکي نه  
(ير).

اینه:

په کندهاری لهجه کي اینه (جگر = lever)  
ته وایي او د تلفظ پر مهال يې فشار پر  
دوهمه څپه راځي. اینه د (جگر) په معنی په  
نورو لهجو کي (ینه) ويل کېږي او فشار يې  
هم پر لومړۍ څپه دئ.

خوشحال خان خټک یو ځای ویلي دي:  
ستا له خويه نه مي خوړينه ده اینه  
ځکه هسي وهم کاني په سینه

(مرغلري - ۳۴۲مخ، کلیات د کابل چاپ ۲۸۷مخ)

بل ځای يې (ینه) هم راوړې ده:  
د دلبرو په ستاینه  
ما پخه کړه خپله ینه  
(مرغلري - ۲۶۲مخ)

میرزاحنان بارکزي ویلي دي:

ستادمیني گړگ په هسي شان رنځورکړم  
چي زهوب می مدام وزي له ایني  
(مخ ۱۸۱)

بل ځای وایي:

ترورېشمويې پسته هسي سینه ده  
وبغل تي دزاهدخوړينه اینه ده  
(مخ ۲۰۴)

مولوي بريالی وایي:

چمبه گل مي په سینه لاسونه سره کا  
په اینه مي وهي گوتي د منگول ناز  
(اهار - ۴۷ مخ)

تر (واو) وړاندي د (الف) د زیاتولو  
قاعدده دومره پراخه وه، چي "ونه لید" غوندي

کلمات لا هم "اونه لید" او "ومه شه" د  
"اومه شه" په شکل ویل کېدل. کامگار خان  
ختک ویلي دي:

په دنیا کې مې اونه لیده په سترگو  
په فردوس کې د سرور نبي صحبت را  
(دېوان - ۲۴ مخ)

تر قیامته بیا په ما باندي اومه شه  
که د تا د لاس د زخم څه درمان کړم  
(دېوان - ۶۴ مخ)

دغه راز "اوخت" په ۶۸ مخ کې.  
+++++

۲، ۲، ۱۱: څخه:

(څخه) هم یو هجایي تلفظ لري هم دوه  
هجایي. له دوه هجایي تلفظ سره یې د ختیځو  
لهجو کاتبانو مشکل نه دئ موندلی او ځای  
ځای یې پر خپل حال پرې ایښی دئ، خو یو  
هجایي تلفظ یې یو مخیزه ایستلی او پر ځای  
یې (نه) ایښی دئ (وگ: معیاري پښتو - ۲۱۶ مخ).

د دې کلمې پر ځای د پښتو په ځینو لهجو  
کې (نه) توری استعمالېږي. د خوشحال خان په  
کلام کې د (څخه) استعمال ډېر په سترگه  
کېږي. داسې ځایونه هم ډېر دي چې د (څخه)  
پر ځای (نه) ورلوېدلی دئ او که دغه ځایونه  
بیرته په (څخه) ولیکل سي، د شعر پر روانی  
باندي ښه اثر ښندي. مثالونه یې:

موسی څخه هیڅ نه وو، ورڅخه یوه عصا وه  
قارون څخه دنیا وه، خـــــــود یې ولیدل  
آفات

(۳۹ مخ)

د پښتو په ځینو لهجو کې په پورتنیو  
مواردو کې (سره) کلمه ډېر رواج لري (موسی  
سره هیڅ نه وو، ورسره یوه عصا وه).

د نورو کلاسیکو شاعرانو په دېوانو کې  
هم کاتبانو (نه) سرباری کړی دئ. لکه د  
حمید په دې بیت کې چې یې لولو:

دا مې پرېوته پېښه د زړه له داغه  
که د لاس نه د نمر مخي مشال پرېووت

(کلیات - ۵۰ مخ)

د دوهم نیم بیټي سمه بڼه باید داسې وي:

"که د لاسه د نمر مخي مشال پرېوت"  
زما یقین دئ چې په خطي نسخه کي به د  
(لاس) په کلمه کي د سین پر سر باندي زور  
(فتحه) له کاتبه هېره سوې وي او د کلیات  
مرتب یا بل چا به د نیم بیټي د وزن د پوره  
کولو په خاطر (نه) پر زیات کړی وي.  
د خوشحال خان په کلام کي د (درڅخه،  
راڅخه) نور مثالونه دا دي:  
چه هنر د بزرگئ درڅخه نه وی  
طالع څه کا تا په سر واخلي مگر  
(دستارنامه - ۲۸ مخ)

یا:

خان او زړه، صبر ارام یې له ما یوورل  
له ژوندونه خو هــــــمدا څه وو راڅخه  
(۲۰۵ مخ)

یا:

یو قـــرین هسې پیدا نه شو  
راڅخه  
چې دما په زړه یې نه کړل منگول ښځه  
(۲۰۶ مخ)

یا:

آئینې وته نـــظر کړه گل به څه  
کړې  
چې خپل مخ د گل په څېر درڅخه شته  
(۲۶۵ - مخ)

دغه راز په سواتنامه کي لولو:  
په ورتله به بیاخـــــــــــــــــدمت راڅخه غواړي  
پښتانه چې سره وژنوو، دیو پرې ویاړي  
(۱۴ - مخ)

هجري وایي:

زړه عجب راڅخه گم شه نه یې مومم  
بې گمانه به هورې وي چې صنم دی  
(۱۸۵ - مخ)

رحمان بابا وایي:

په يوه \_\_\_\_\_ نظر يي زړه  
 راڅخه يووړ  
 خدای دي خیر کا چي لا وکړي بل نظر بیا  
 (۱۷ مخ)

میرزاخان وایي:  
 دغه نن ساعت درڅخه غنیمت دی  
 د پ\_\_\_\_\_رون اندیښنه واړه ده سلفه  
 (۱۶۴ مخ)

د کندهار لهجه د (څخه) د استعمال دغه  
 راز موارد ډېر لري. ملا محمد عیسی کندهاری  
 د عمرجان صاحبزاده کیشانی (۱۳۴۸ هـ ق مر)  
 په مرثیه کي وایي:  
 اوس يي بېلتون دئ له جهانۀ څخه  
 ولاړئ \_\_\_\_\_ احب له خراسانه څخه  
 (د ؟ مخ)

پوهاند زیار صاحب د خوشحال په کلام کي  
 د "څخه" د استعمال په ارتباط لیکي چي د  
 خوشحال خان په کلام کي د دغه ضمیر "بېځایه  
 کارونو څرک ... هیڅ نه لیدل کېږي ... او  
 دا چي (څخه) يي زیاتره د (سره) هممانیز  
 کارولي دی کومه نادره نه بلل کېږي".  
 پوهاند صاحب د "څخه" بل اندول "نه" معیاري  
 نه بولي او دلیل داسي راوړي، چي "له نفی  
 وییکی (نه) سره گډون پېښوي". دغه راز د  
 کندهاري گړدود "څه" هم معیاري نه گڼي. دوی  
 يي دلیل نه دئ راوړئ خو غالباً به يي مراد  
 له "څه = قدری (فارسي) "التباس وي. پوهاند  
 صاحب د دې ضمایرو پر ځای "له - سره" معادل  
 معیاري گڼي (وک: د خوشال ادبي پښتو- ۷۹ مخ). زه  
 د پوهاند صاحب دغه پیشنهاد سوې قاعده له  
 پخوا څخه په ټینګه تعقیبوم.

+++++

۲، ۲، ۱۲: (پر) او (په):

د خوشحال خان په کلام کي د (پر) پر ځای  
 زیاتره (په) راغلي دئ. پوهاند زیار صاحب  
 هم دغې گډوډۍ ته اشاره لري (د خوشحال ادبي  
 پښتو - ۷۸ مخ) او دا بیا د ختیځو



لهجواغېزه بولي. زما په خيال د (په) دغه راز بې‌خايه استعمال د خوشحال خپل انتخاب نه بلکې د کاتبانو لاسوهنه ده. د پوهاند صاحب دا خبره چې وايي " له کندهاري او تاريخي ادبي پښتو پرته نور زياتره گړدودونه (په) او (پر) سره گډوي، پر يوه وخت يا دواړه په الي، ارتباطي او تسلسلي مانا کاروي، په بله وينا دواړه د (په) پازه پر خای کوي او يا دواړه په استعلايي مانا؛ يا په بله ژبه دواړه د (پر) دنده تر سره کوي، ... " (۱۸).

د پوهاند صاحب د دغې خبرې د تاييدله پاره د شمس الدين کاکړيو بېت رااڅلم چې د (په) او (پر) د کارولو د پېرښه مثال کېدلای سي :  
چې يې شرط تاره په سرديار پر زلفو  
مستوج \_\_\_\_\_ به دکشتن شومزما دل  
(۸۱ مخ)

د (په) او (پر) په برخه کې ما (هوتک) يو وخت په دعوت جريده (۱۱۳ - ۱۱۴ گڼه ۹ مخ) کې د زيار صاحب پر "واښه پر خوله" باندې تبصره کړې وه او ليکلي مي وه، چې دلته د ظرف و مظروف په حکم (واښه په خوله) کره راځي. پوهاند زيار صاحب پخپل کتاب (ليکلارښود - ۳۲ مخ د ۱۳۸۶ ش چاپ) کې زما په جواب کې بيا پر خپله خبره ټينگار کړی دئ او خپل دلايل يې داسې ليکلي دي، چې: "... يو خو په ظرفي مانا او جاج (په) ما هيڅکله، په هيڅ گړدود او متن کې بې (کې) سربله نه دی موندلی او بله دا چې دلته اړينه نه ده چې واښه دې کورټ او سکوت دننه په خوله کې ونيول شي، بلکې کېږي د چا خبره هسې يې اکت و شي "... زه د دوی له دغو دلايلو سره سره بيا هم "واښه پر خوله" سم نه بولم او "واښه په خوله" کره گڼم. دلته

---

(۱۸) زيار، مجاور احمد (دوکتور)، ويې پوهنه - ۴۷ مخ، کابل پوهنتون - ۱۳۶۰ ش. د ډبري ليکه ده. دا خبره د ليکلارښود په ۳۱ مخ کې هم تاييدکړې ده.

(کي) حذف سوی دئ او دا چي پوهاند صاحب  
 وایي په هیڅ متن کي یې (په) له (کې) پرته  
 لیدلی نه دئ، د حمید دا شعر د دوی په جواب  
 کي ورته راوړم چي ویلي یې دي:  
 رستمان د صبر په دا په ځمکه؟  
 و هلک ته د زاری واښه په خوله کا  
 (د عبدالحمید مومند کلیات - ۲۵۵ مخ)  
 لومړی نیم بیټی سم نه دئ ثبت سوی.

یا:

که هر څو ورته نیوه په خوله واښه  
 لایې ځان لکه لمبه راته گواښه  
 (کلیات - ۳۷۴ مخ)

+++++

۲، ۲، ۱۳: لره:

خوشحال دغه اداتي ضمیر هم له لوېدیځ  
 گړدود سره سم کاروي. پوهاند زیار صاحب د  
 خوشال ادبي پښتو په ۵۲ مخ کي د دې قاعدې  
 په مثال کي "هر طبیب لره چي ویرشمه ناقص  
 دی" راوړی دئ.

د تلوکان ملاحسن اخوند (۱۲۴۵هـ ق مر)

ویلي دي:

چي چندن لره ورځي سر خو به بایلي  
 د ابي مارانو ځای د چندن سیوري

+++++

۲، ۲، ۱۴: خبر، خبره:

د کندهار په لهجه کي (خبره) د (خبر) -  
 د باء په زوه ره کي) په شکل ویل کېږي. جنس  
 یې مونث دئ. د خوشحال خان په ځینو بیټو کي  
 که (خبره، خبرې) د (خبر) په شکل راوړه سي،  
 د مسری وزن ډېر روان کېږي. د (خبرې) په  
 سته والي کي د خان شعر بي وزنه سوی دئ.  
 مثال یې:

څوک د وصل خبرې کاندې  
 خوښ په خپل بر بست یو  
 (مخ ۱۷۸)

موره

په دې غزل کې هر نيم بيتی اته څپې دي.  
 که (خبر) د (خبرې) په شکل وليکل سي، د نيم  
 بيتي وزن يوه څپه زياتېږي او نهه (۹)  
 کېږي. خو که (خبر) د کندهار له لهجې سره  
 سمه وکښل سي، د څپو شمېر اته کېږي او وزن  
 هم په سمېږي. د دې غزل نور بيتونه داسي  
 دي:

په سما \_\_\_\_\_ و قدم ايښی  
 لکه \_\_\_\_\_ هسې پست يو  
 هغې \_\_\_\_\_ ولې وته نظر کړه  
 هغه هسې نيست و هست يو

له موضوع سره د ارتباط په لړ کې،  
 خوشحال (څپر) کلمه هم بې له (ه) کار کړې  
 ده خو د کاتبانو لاسوهني له هغې څخه (خيره)  
 جوړه کړې ده او د خوشحال خان شعر يې  
 بېخونده کړی دی. بيت دا دی:

لس کالونه تېر کاپه يوه جامه خيړنه  
 کوز وجود برمنډ، په سر څيره کښېږدي زرينه  
 (کليات - ۲۵۴مخ، کابل، مرغلري - ۲۷۳مخ)  
 دلته (څيره = چهره، څهره) معنا نه  
 ورکوي او دا کلمه غالباً (څپر) ده، چي د  
 (خبر = خبره) پر وزن مجازاً د (خولۍ) معنا  
 ورکوي. (څپر) په نورو لهجو کې (څپر) ويل  
 کېږي.

+++++

۲، ۲، ۱۵: د (ې) لنډون:

(ددې قاعدې له پاره دلنډون اصطلاح پوهاندزيارصاحب  
 کارکړې ده) دا قاعده په کندهاري لهجه کې  
 ډېره عامه ده او ما په (پر معياري ژبه د  
 معيار په ژبه يوه څيړنه — ۹۴مخ) کې په  
 تفصيل سره بيان کړې ده. دلته يې د خوشحال  
 په کلام کې هم څيړم:

بې = به يې:

خوشحال وايي:

نه به سترگې د سړي په چا خوړې شي  
 نه بې \_\_\_\_\_ اته په اوبو شي د چا  
 تنده

(۲۰۷مخ)

د (بې = به يې) قاعدې په پوهېدلو کې د پښتو د زياترو لهجو ويونکي مشکلات لري. همدا سبب دئ چې د خوشحال خان خټک کليات په (۱۳۲مخ، نوی چاپ) کې دا بيت له خپل اصلي حالته اړول سوی دئ او دوهمه مصرع يې "نه يې ماته په اوبو شي د چا تنده" ثبت کړې ده خو دې ته يې پام سوی نه دئ چې د لومړی مصرع (نه به) د دوهمي له (نه يې) سره د زمانې په لحاظ تناقض لري او دا تناقض بيا د خوشحال له "سخنوری" سره سر نه خوري. خوشحال خان د دومره ټیټي سويې شاعر نه وو، چې د يوه بيت دوې مصرع گاني دي په دوو بېلويېلو زمانو کې سره وتړي.

**بل ځای وايي :**

اشرف خان به چرته بند وي

څه به کا څرنگ بې ژوند وي

(فراقنامه - ۳۱مخ)

**شمس الدين کاکړويلي دي :**

کافران بې له هيښته مسلمان شي

مسلمان به په اسلام شي مفتخر

(۵۷مخ)

**نهې = نهې يې:**

خوشحال خان يو ځای ويلي دي:

واړه \_\_\_\_\_ مې قبول دی

ترې توبه چې نهې نام دی

(۳۱۹مخ)

دلته (نهې = نهې يې) ده . دا

قاعده د کندهار په لهجه کې عامه ده .

يا:

**په هر لوري = په هر لور يې:**

په دا اور کې دې زما لمن ونه سوه

په هر لوري رسېدلې شرارې دي

(۳۸۱مخ)

دلته "په هر لوري = په هر لور

يې" دئ. دغه قاعده د کندهار د لهجې

قاعدہ دہ. د خوشحال خان خٲک کلیات (۲۷۱ مخ) کی دوہم نیم بیٲی "پہ ہر لوری رسېدلی شرارې دي" لیکلی دئ، چي سم نہ دئ. پہ پورتنی بیت کی "شرارې" له "دا اور" سرہ تړلي دي یعنی د "دا اور" شرارې ہر لور تہ رسېدلی دي او دا مطلب پہ "ہر لوری یی رسیدلی شرارې دي" سرہ ٲہ افادہ کېدلای سی خو دغہ لیکنہ بیا د شعر وزن له دوولسو ٲیو ٲخہ دیارلسو ٲیو تہ زیاتوی او سکتہ منخ تہ راوړي. د دې سکتې چارہ پہ "ہرلورې = پہ ہر لوری یی" سرہ کېږي او "سخن شناس" خوشحال له دغی قاعدې سرہ ٲہ پورہ بلد وو او پہ شعر کی یی کار کړي دہ. کہ "پہ لوری رسېدلی شرارې دي" ومنو نو بیا دا حکم عام دي او له "دا اور" سرہ چي د (دا) پہ اشارہ سرہ مشخص سوی دئ، نہ جوړېږي. پہ دغہ راز باریکیو باندي پوهېدل د متنپوه له پارہ حتمی او لازمی دي.

ٲي = ٲه یی:

خوشحال خان ویلي دي:

گرگدن گردن د فیل خوري

ٲه میریہ ٲي قوت وي

(مخ ۳۹۶)

دلٲہ (ٲي = ٲه یی) دئ.

د خوشحال خان خٲک کلیات (۲۸۵ مخ) او ارمغان خوشحال (۶۱۹ مخ) او د خوشحال خٲک مرغلري (۴۸۳ مخ) کی دوہم نیم بیٲی "ٲہ مېږی ٲہ یی قوت وي" راغلی دئ. دلٲہ بیا وینو چي د "ٲي = ٲہ یی" پہ پوهېدلو کی مشکلات پېښ سوی دي ٲکه یی نو د بیت د وزن ساتلو پہ نیامت د خوشحال خان "مېږیہ" پہ "مېږي" اړولی دئ. د کابل چاپ کلیات د "مېږیہ" پہ ثبت کی د هغی نسخې لیکنہ پہ پام کی نیولی چي د خوشحال خان خٲک پہ ژوندلیکل سوی دہ.

بورې = بورہ یی:

خوشحال خان وایي:

کہ پہ دا حسن د گل غوندې پیدا یی

بورې مور که بشپړه یې راوړې  
(مخ ۴۷۱)

دلته (بورې مور که = بوره یې  
مور که) ده. که یې په بشپړه توګه  
ولیکئ د شعر وزن ته تاوان رسېږي.

پرې = پر یې:

خوشحال خان ویلي دي:

چې مین شوې درست د یار په رضا درومه  
اوس که خپله رضا کړې خوشحاله! پرې  
(مخ ۴۷۱)

پرې = پر یې (ملامت یې)

یا بل ځای وايي:

د عشق شورې د عاشق له دله نه ځي  
په جهان یې فیروزي ده په دا تور کې  
(مخ ۴۷۷)

دلته (شورې = شور یې) دئ.

یا:

دې = دي یې:

خوشحال لیکي:

" ښه آس، ښه توره، ښه عورت په بخت په  
طالع په لاس کښیوزی - تجربه ئې هونبره چا  
کړې ده، چه پوست د (دې) تنګ وی، شاد (دې)  
وبله ته نزدې وی، سترګې د (دې) غټې وی، سر  
د (دې) هسک او بي گوشت وی ..."،  
(دستارنامه - ۵۳ مخ).

په قوسینو کې (دې) ما په نقل قول کې  
ورزیات کړی دئ او په ټولو ځایو کې "د = دې  
= دي یې" معنا ورکوي. په دستارنامه کې دغه  
راز ځایونه نور هم سته (۶۱، ۱۰۶ مخ).

نې = نه یې:

نه په تله د جهان غم کړم  
نې په راغله یم خوشحال  
(فراقنامه - ۲۸ مخ)

په حاشیه کې ورته کښلي دي "نې: نه یې،  
اصل: نه په".

کې = که يې:

د سوات ملک چې پکې روغې حویلی دي  
په هـــــــــــــــر کور کې گلزارونه، سهیلی  
دي (۱۹)

(سواتنامه - ۵ مخ)

چې = چي يې:

حمیدوايي:

مخ به ځنې کور کا اوس د ستاغوندي دلبره  
خدای چې کـــــــــــــــــــــروي له بدبختیه د چا  
ورځ

(کلیات ۶۱مخ)

دلته "چې" د "چي يې" وظیفه سر ته

رسوي.

تيغوني = تيغونه يې:

هجري وايي:

هسې شنه تيغوني وزوول له زمکې

چي يې باغ کان د فولادو سر په سر که

(۱۱۷مخ)

په اصل کي "تيغونه ئې" دي چې په شعري  
کي يو سېلاب زيات کړی او سکتته يې پکښي  
راوستلي ده.

ډکې = ډکی يې:

هجري ويلي دي:

چنبې زیر گلـــــــــــــــونه وزوول له تنه

هر يو ډکې نمونه د چندن هار که

(۱۳۱مخ)

په متن کي "ډکی ئې" دئ چې دنيم بيټي  
يوه څپه يې زياته کړې ده اوشعريي عيبي کړی  
دئ. که يې دهجري پخپله ژبه "ډکې = ډکی يې"  
لوستلی وای داعيب يې له منځه تئ .

رازي = راز يې

(۱۹)

د خوشحال خټک کلیات (۹۱۸ مخ نوی چاپ) کی دا بیت  
داسی دئ:

د سوات په ملک کي روغې حویلی دي

په هـــــــــــــــر کور کې گلعدازې سهیلی دي

حمید مومند ویلی دی:  
دا چې ته په هسې رازې د رقیب  
ځکه ورمسه زه ناسازې د رقیب  
(۴۴مخ)

دردوني = دردونه یې:  
مولوي بريالی وايي:  
هجر شوخ فراق یې شوخ دردوني شوخ دي  
ناز یې شوخ کبر یې شوخ کوي گفتار شوخ  
(اهار - ۲۷مخ)

+++++

۲، ۱۶، یوه (د مذکر له پاره):  
په کندهاري گردود کي (یوه) د (واو)  
په زوه ره کي سره د مذکر له پاره کارېږي  
او د (واو) په زور (فتحه) سره د مونث له  
پاره کارېږي. لکه: (یوه سړي راته وویل،  
یوه نجلی راغله). دا جملې په نورو لهجو  
کي (یو سړي راته وویل، یوه جني راغله)  
ویلي کېږي. د خوشحال په کلام کي هم د مذکر  
له پاره د (یوه) کلمه استعمال سوې ده.  
چې احوال د هر یوه راته معلوم شو  
هر یوه ته مې تیار کړل یو څو چخه  
(۲۰۶ مخ)

یا:

په سنت به د همه زرونو مردود شي  
که دچار شي تر یوه پوري مردوده  
(۲۰۷ مخ)

یا:

یوه زره لره یوه  
مینه کافي ده  
څوک چې ډیرې مینې کا د غم لایق شي  
(۳۵۵ مخ)

د اول نیم بیټي لومړی "یوه" د (واو)  
په زوه ره کي او دوهم "یوه" د (واو) په  
زور (فتحه) باید وویل سي.

یا:

زویه چه ووت د پلار لره رایه  
توبه دي وکاکم بخت ته وایه



توبه که نه کا ســــــزا به مومی  
 په دواره کونه لــــه یوه خدایه  
 (رباعیات - ۸۶ مخ)  
**یوه : (د "واو" په زوه ره کی - د مژکر له  
 پاره)  
 حمید وایی:  
 په یوه به دې هم سترگی خورې نه شي  
 که نظر کـــــــــــــــــــــــړې د دې دور په  
 دا خلق  
 (کلیات - ۱۲۳ مخ)**

+++++

۲، ۲، ۱۷: یو (د مونث له پاره):  
 هجري وایی:  
 یو لقمه بی غـــــــــــــــــمه نه لري د خورد  
 په خو رنگ نقش پیدا په یوه دم کا  
 (۴۰ مخ)  
 حمید وایی:  
 تر دا منخ یـــــــــــــــــــــــو غزاله فتنه  
 انگیز  
 لکه دی هسې شوخ چشمه بلاخیز  
 (۴۸۲ مخ)

+++++

۲، ۲، ۱۸: لمن:  
 په لوېدیځه لهجه کی (لمن) په همدې شکل  
 رواج ده او جنس یې د نورو لهجو په شان  
 مونث دئ. په نورو لهجو کی یې د (لمنه) په  
 شکل وایی. خوشحال خان دا لغت د (لمن) په  
 بڼه زیات راوړی دئ.  
 که لاس مې رقیبان په تیره توره سره پرې کا  
 لمن به دې لا هــــــــــــــــم زما له لاسه نه شي خلاصه  
 (۲۲۵ مخ)  
 یا:  
 لویه پیشکشي ده په وصال کې درته وایم  
 دُر یې په لــــــــــــــــــــــــمن کی ورته  
 گـــــــــــــــــــــــوره تلوه  
 (۲۹۳ مخ)

یا :

په دا اور کي دې زما لمن ونه سوه

په هر لـورې رسېدلي شرارې دي

(مخ ۳۸۱)

یا :

گد شـم په گلشن کي لمن ډکه کړم له گلو

بيا بيخوده لار شم واره گل راڅخه تل شي

(مخ ۴۱۱)

یا :

د \_\_\_\_\_رد چه نه وی لمن خیرنه

پاک وی په ژبه پاک وی په ژمنه

که زر بلاوی انـ\_\_\_\_\_دوه دې نه کا

فرشتې بـ\_\_\_\_\_ه وړوی بلا له ده نه

(رباعیات - ۷۹مخ)

رحمان بابا وایي:

ما دي ستا لمن ته اچولی دا خپل خان دی

ستا دی ځما نه دی که دانا دی که نادان دی

(مخ ۲۳۹)

هجري وایي:

مـ\_\_\_\_\_رگ بي واره لمن کله د چا نیسي

ولې نه پایي یو دم چي رزق یي تم که

(مخ ۷۳)

عبدالقادر خان وایي:

سرې سرې اوښکې مې له سترگو په لمن ځي

د یار \_\_\_\_\_مه راشه

گـ\_\_\_\_\_وره لاله زار خپل

(مخ ۸۷)

شمس الدین کاکروایي :

محبت هسي لمن ده

چي پرڅرخه دزره ستن ده

(مخ ۱۰۷)

+++++

۲، ۲، ۱۹: خپلوان :

خپلوان د (خپل) جمع حالت دئ. د ختیځي لهجې

ویونکي دا کلمه اوس د مفرد له پاره هم

کاروي او لیکنې ژبي ته یې هم لار موندلې

ده. دمثال په توگه: په دې جملوکي چي "دی



(کلیات - ۱۷مخ)

شمس الدین کاکړ وایي:

اقارب شول عقارب راپوري نښلي

خدای وماته کړل داخپل هسي بلا

(۳۲مخ)

اشرف خان هجری د "قربان" پر خای  
"قربان" لغت راوړی دئ:

زه خټک هر گز رضایه پردیس نه یم

د یار مینې کړم جدا له  
قربانه

(۳۵ مخ)

+++++

۲،۲، ۲۰: رونا، رنا:

د کندهار په لهجه کې د (رونا) وینګ  
عام دئ. نوري لهجې یې د (رنا) په شکل تلفظ  
کوي او لومړي توري ته یې زور (فتحه)  
ورکوي. د خوشحال خان په کلیات (کابل چاپ)  
کې دا دواړه شکله زما په سترګه سوي دي:

زور خوشحال چې د دلبرو دیدن غواړي

د دلبرو په وصال کې

رونایي ده

(۲۸۷ مخ)

یا:

لکه ستا کسی په خوارو برابر شي

د طالع تر رونا ښه دا سیاهی شوه

(۲۹۰ مخ)

+++++

۲،۲، ۲۱: یې = وي:

د لوېدیځې لهجې ویونکي کې د "ول" په  
گردانولو کې د راتلونکي زماني احتمالي  
(وي) حالت زیاتره د (یې) په شکل کاروي.  
مثالونه یې دا دي:

- زما په خیال مېلمانه به راغلي یې

(راغلي وي).

- خور به مي له كابله راغلي يي (راغلي وي).

- تاسي به اورېدلي يي (اورېدلي وي) چي فتح خان د كلابس وو.

ما د خوشحال خان په دستارنامه (۱۱مخ، د ۱۹۹۱ع چاپ، پېښور) كې د (يي = وي) شكل ليدلي دئ. دى ليكي: "تا به آرويدلى ئي چه پښتانه د كوهستان، راجگان د هندوستان چه ډير نام و ناموس لرى — تهورو بسالت په افراط لرى — ...".

په دې عبارت كې "تا به اروېدلي ئي = تابه اروېدلي وي" له لوېديځې لهجې سره سم راغلى دئ.

د دستارنامې دغه چاپ له هغې نسخې څخه تهيه سوى دئ، چي د خوشحال خان تر مړيني نونس كاله وروسته د هغه د لمسي افضل خان په غوښتنه استنساخ سوي ده. په كابل چاپ دستارنامه (۶ مخ) كې يې دغه ځاى "تا به هم اورېدلي وي ...". ثبت كړى دئ.

بل ځاى د خط د هنر په باب ليكي: "كور د ده وران شه چه د ده دمخه څه ورانه ئي، څه ودانه ئي په جهان ...". (دستارنامه ۳۶ مخ)

(څه ورانه ئي، څه ودانه ئي = څه ورانه وي، څه ودانه وي).

په كابل چاپ دستارنامه (۱۹ مخ) كې يې دا برخه داسي راوړې ده:

"كور د ده وران شه چي د ده دمخه څه ورانئ، ودانئ په جهان شئ".

ما (هوتك) ته داسي ايسي چي د كابل چاپ دستارنامې ترتيبوونكي دي د (يي = وي) په پوهېدلو كې ستونزي درلودې.

د پښتو په نورو لهجو كې هم د (واو) واول په (ى) باندي اوړي. (مور) د (مېر) په شكل وايي. په لوېديځه لهجه كې په (ى) باندي د (واو) د اوښتلو دوه مثالې زماپه سترگه سوي دي، چي يو يې همدا پورتنى (يي = وي) او بل يې (څليرويشت = څلورويشت) دئ.

دشمس الدين كاكړپه دالاندي بيت كي (يي  
= وي) معناښندي :

زړه دكبرپر\_\_\_\_\_ه فاقه سره  
مړښه يي

چي خوږه خوله مي دياروخواته نه شوه  
(۱۱۹مخ)

"وخواته" دلته د (اشتها) په معنا راغلي ده .  
"ډوډي مي وخواته نه كېږي" يعني اشتهامي  
نسته، ډوډي نه سم خورلای .

+++++

۲، ۲، ۲۲: راغله، وليده، وكړه، كړه  
(د جمع له پاره):

د كندهار په لهجه كي كه د (راغله)  
كلمه د لام په زور (فتحه) وويل سي د مونث  
له پاره راځي او كه په زوه ره كي وويل سي  
د جمع له پاره كارېږي. دا قاعده په كلاسيك  
ادب كي هم پالل سوې ده. دخوشحال خان خټك  
اودده دكورني دشاعرانوپه كلام كي په دغه  
راز حالاتوكي (راغله) او (راغلل) دواړه  
موندلای سو. خوشحال خان په سواتنامه كي ويلي  
دي:

دا سگان رال\_\_\_\_\_ره راغله، زه يي وپښ كړم  
په ليده او په راتله يي په تشويش كړم<sup>(۲۲)</sup>  
(۴۸مخ)

هجري وايي:

هغه تللي ياران نه راغله لارغه شول  
په كاته پي س\_\_\_\_\_تري دوه ليمه شول  
(۳۹۱مخ)

---

(۲۲) دي بيت د خوشحال خان خټك په كليبات (۹۲۷مخ، دويم چاپ) كي لاس  
خورلي دي او "دا سگان رالره راغلل، زه يي وپښ كړم" ځني جوړ كړي  
دي. (ويش) به يي د (تشويش) قافيه له اسپته اړولي وي او (راغلل) به يي  
معياري كړي وي. خو تر دي بيت يي څلوربيته وړاندي بيا "كړه" فعل د  
جمع (ملكان، شيخان) له پاره ثبت كړي دي. كه د اوسني قاعدې مراعات په  
كلاسيك ادب كي روا وي نو دلته يي هم بايد د (كړه) پر ځاي (كړل) راوړي  
واي. په متونو كي دغه راز لاسوهني د ژبپوهانو ستونزي ورزياتوي.

حمید مومند (ولیده) د جمع له پاره  
راوړې ده.

د دنیا اهل دُول د زړه په سترگو  
واړه ولیده تر ځان خواروېتر ما  
(کلیات - ۸ مخ)

د کندهار په لهجه کې (ولیده) د جمع له  
پاره ویل کېږي. "ډېر خلگ مې ولیده چې  
چکچکې یې کولې". په دغه راز حالاتو کې اوس  
(ولیدل) شکل کارېږي.

حمید "کره" هم له کندهاری لهجه سره سم  
د جمع له پاره کاروي:

ما په یار پسي لېمه په ژړا سپین کره  
یار په مـــــــا پسي کـــــــوي توره  
بلا

(۲۲ مخ)

"لېمه" دلته جمع ده او له ننني قاعدې  
سره سم باید په تېره زمانه کې د "کرل" فعل  
ورته راسي.

یا:

په یوه نظريې هر څه له ما لوت کره  
مه شه ســـــــاز په چا د ترکو روایت  
(کلیات - ۵۱ مخ)

دلته بیا د (هر څه) له پاره، چې جمع  
حالت دئ، د (کره) فعل راغلي دئ.

میرزاخان انصاري هم (کره) د جمع له  
پاره راوړي:

سالکان یې د هجران په تاو پاخه کره  
اوس یې گوره استعداد ورته دلودی  
(۲۰۷ مخ)

اشرف خان هجري هم (کره) د جمع له پاره  
کاروي:

د ژړا سیل مې جوړه کسي لاهو کره  
کله زړه د دهر سور شه لاشدت کا  
(۲۷۸ مخ)

"جوړه کسي" جمع ده او فعل یې ورته  
"کره" راوړی دئ.

خوشحال خان په یوه بسته غزله (دوولس  
بیته) کې (کره) د جمع له پاره راوړي دي خو

د کاتبانو او مرتبینو تصرف او لاسوهني له هغه څخه (کړل) جوړ کړي. غزل داسي ده: ما په ننگ د پښتانه ځوانان قربان کړل بیا می غوره غوره جمع ښه ځوانان کړل (کلیات - ۱۱مخ)

دې غزلي ته یې په حاشیه کې کښلي دي: "دغه نظم په چاپي نسخو کې د (ه) په پټۍ کې خپور شوی دی او په ټولو نسخو کې د (کړل) پر ځای (کړه) راغلی دئ". (پر "کړه" باندې تاکید زما دئ. هوتک) څوک اریان پاته سي چي د مرتب له پاره به د دغه راز لاسوهني مجوز څه وي؟ چي "ټولو نسخو" (کړه) ثبت کړی وي او دی یې (کړل) کوي!

کندهاری شاعرمیرزا احنان بارکزي د (کړه) فعل د (مارانو) له پاره داسي راوړی دئ: زما و مرگ ته دي د زلفوماران جوړکړه دمېږي په مرگ حشرڅه کوي څوک (۷۹مخ)

حشر دلته د (اشر) په معنا کارسوی دئ. میرزا خان انصاري (ټوله) د جمع له پاره کاروي نه (ټول). دا څه وخت شو د هولي هندوان ټوله شو ولولي ..... نارینه چي دېوانه شوه هسي ښځي دي بهولي (۲۵۱مخ)

(شوه) د (واو) په زوه ره کې د جمع فعل دئ. د کندهار په لهجه کې هم (نارینه) د جمع په حالت کې راتلای سي. په ختیځه لهجه کې اوس د (نرینه) لیکنې د رواجولو هڅه روانه ده (۲۳).

+++++

۲، ۲، ۲۳: درلود:

---

(۲۳) ددغه راز الفانود حذف مثالونه دډاکټر پالوال صاحب د کتاب "معیاري پښتو" په ۱۱۴مخ کې وگورئ.



عبدالقادار خان د خپل پلار خوشحال خان  
 خټک په باب وايي:  
 خپل پردي له ده هـــــــمه شکر گذار و  
 خاموشي حلم يې ډير درلود بردبار و  
 (۴۶۲ مخ)

د پښتو په ختيځه لهجه کي د "درلودل"  
 پر ځای "لرل" زيات کارېږي او د "درلود" پر  
 ځای په دغه شان حالاتو کي "لاره" ويل کېږي.  
 ++++++

۲، ۲۴: گډېدل:

گډېدل مصدر د پښتو په نورو لگو کي د  
 "نڅېدلو، رقصېدلو" په معنا کارېږي. "گډا"  
 يې اسم دئ. د کندهار په لهجه کي د (خبرو  
 کولو) په معنا ويل کېږي په تېره بيا د  
 بېځايه خبرو کولو په معنا ډېر راځي. په  
 همدې معنا يې خوشحال خان هم کاروي:  
 لير وار و ما ته راکره چه زه هم درته ووايم  
 څو ته هسې گډيږې پـــــــه خبرو نامحکم  
 (ارمغان - ۶۹ مخ)

مولوي عبدالغفار بريالی وايي:  
 "برياليه" عبث مه ورته گډېږه  
 کانه نه اروي د بل له قاله هيڅ  
 (اهار - ۳۲ مخ)  
 ++++++

۲، ۲۵: چپ:

(د لومړي توري په زوه ره کي) د  
 خاموش، پټه خوله په معنا د لوېديځي لهجې  
 ژوندی لغت دئ. د پښتو نوري لهجې يې (چوپ)  
 تلفظ کوي.

حميد وايي:  
 د داغلي زړه له آهه شم څه شان چپ  
 د چمن په گلـــــــو، نه وي بلبلان چپ  
 (۴۵ مخ)

د کندهار په لهجه کي د ډېري خاموشي له  
 پاره "چپه چپايي" لغت کارېږي چي په نورو  
 لهجوکي يې "چوپه چوپتيا" بولي.

+++++

۲، ۲۶: رانیول = خریدن:

دا لغت د نورو لهجو ویونکی (راونیول) لیکي، چي معنا يي "گرفتار کردن" راخي. (رانیول) په کندهار کي د (پېرودل) په معنا عمومي رواج لري او په کلاسیک ادب کي يي هم د کارولو مثالونه سته.

میرزا خان ویلي دي:

مخ په مخ يي واړه رنگ له رنگه ویوست  
په سایه يي دولت رانیو له  
ه\_\_\_\_\_مايه

(۱۰۴ مخ)

یا:

نارینه وو میراث رانیوه له ښځو  
له ناکامه د دوی هم ورسره سازه

(۱۴۴ مخ)

+++++

۲، ۲۷: لو (لویه):

(لو) د (لوی) ښځینه شکل دئ، چي په لوېدیځه لهجه کي عمومیت لري. لو نجلۍ، لو لار، لو کوڅه، لو واله، او نور يي مثالونه دي. د کندهار ښار په شمال کي یو کانال بهیږي چي د کندهار خلک يي (لوواله) بولي. د دې ولې شا پاله ته د استوگني لو مېنه پرته ده، چي د ښاروالی یوه ناحیه او په رسمي اسنادو کي د (لو واله) په نامه قیدده. (لو) ښځینه صفت په نورو لهجو کي (لویه) دئ.

د میرزاخان انصاري په دېوان کي د "لو" صفت ما په دغه شکل یو ځای لوستی دئ، نه پوهېږم چي دا به دده خپل وینگ وو که د کاتب یا مرتب؟ دی وایي:

د کامل یوه بېجده لو رڼا شوه  
د باور لاس يي په هر لوري دراز دی  
(۲۰۳ مخ)

په پورته بیت کي که (لویه رڼا) ولیکل سي، د بیت وزن په وړانډېږي.

+++++

## دریم فصل

۳، ۱ : د وینګ (تلفظ) او وراشو مشترکات

### احتیاط:

په پښتو کې دخیل لغت دئ. عربي تلفظ درې څپې دئ خو په پښتو کې یې وینگ دوې څپې سوی دئ.

په روښاني ادب کې د (احتیاط) ویی د (هتیات) په شکل راغلی دئ خو څپې یې بیا هم دوي دي. میرزا خان وايي:  
ترو له شرکه دي هتیات شي

\_\_\_\_\_ ر کلام دي سلامت کا

(۲۴ مخ)

یا:

ډېر داناپـــــــه هتیاتي ځي  
چي دا ډېر باريک مزل دئ

(۳۷ مخ)

### ارت:

خوشحال خان دا لغت دوې څپې کاروي:  
کښېني په خلوت کې شيخه! سود یې راته وایه  
ولې په خپل ځان دا هسي ارت جهان تنگ کړې  
(کلیات - ۱ / ۴۴۹مخ)

میرزا خان انصاري ویلي دي:  
د مجاز د کاروانونو پرې گذر دئ  
لکه ارته بیریه یا جهازه  
(۱۴۴ مخ)

**د کندهار په لهجه کې دا لغت دوې څپې**  
**ویل کېږي.** پوهاند زیار صاحب هم دا خبره  
تاییدوي (وگ: د خوشال ادبي پښتو - ۳۱ مخ).  
حاجي ولي محمد مخلص کندهاری وايي:

که کرهني ته هر څو پټي لري  
او بهېږي باندي ارټي ولي  
و بي نه خورې گټه څو چي يې په زيار  
له ستريا پر ځان رانه ولي خولي  
(مخ ۲۰۸)

نوري لهجې يې يوه څپه وايي. د رحمان  
بابا په دېوان کي دا کلمه يوه څپه راغلي  
ده:

پس له مرگه که څوک آرت غواړي خپل گور  
که حق وايي ————— م همره آرت  
دي بويه کور  
(مخ ۱۴۴)

حميد مومند هم (ارت) دوې څپې راوړي  
دئ:

په مه ————— جور ارت جهان هجر  
زندان کا  
ځکه هسي پکې تنگ پاڅي تنگ کښېني  
(درومرجان - ۱۱۸مخ)

په کلیات (مخ ۳۱۲) او د عبدالحميد  
مومند دېوان (مخ ۳۹۰) کي "په مهجورو  
ارت... راغلي دئ، چي په دغه راز ثبت کي  
بايد (ارت) يوه څپه ولوستل سي. دا راز  
لوستنه د کلاسيک ادب ملاتړ نه لري.  
په ليکلارښود (مخ ۵۳) کي د (آرت)  
ارخاييک وينگ او د لوېديځ گړدود تلفظ په  
پام کي نه دئ نيول سوی او فتوا پر "يو  
څپيز" تلفظ ورکول سوی ده. د (ولي؟) جواب  
يې مسکوت پاته دئ.

### اَرخ:

په لويديځه لهجه کي د (ارخ) کلمه دوې څپې  
ويل کېږي اونوري لهجې يې يوه څپه تلفظ کوي  
دخوشحال خان په کلام کي دالغت دوه  
څپيزکارسوی دئ. پوهانددوکتورزيارصاحب هم  
دخان په کلام کي ددغه ويي دوه څپيزاستعمال  
تاييدوي (دخوشال ادبي پښتو — ۳۱مخ)

(مثالونه)

اختيار (دوې څپې):

په کلاسیک ادب کې (اختیار) دوی څپې ثبت  
سوی دئ. خوشحال خان وایي:  
و بلا ته د اختیار توره په لاس کې  
و قضا و ته تسلیم په شان د مړه یم  
(کلیات - ۱۲۵ مخ کابل)

اشرف خان هجري وایي:  
تل دي لاف د پت کاوه پخپل وطن کښې  
دکن څه دی که رښتیا کوي اختیار  
(دېوان - ۴۶ مخ)

میرزا خان انصاري ویلي دي:  
اختیار هر چي یې ویشلی  
ځای ځای سود، چرته زل و  
(۳۶ مخ)

یا:

په اختیار یې بې اختیاره چاري کېږي  
د نظر حساب یې نشته چي حصار شي  
(۳۸ مخ)

په یو بیت کې یې (اختیار) درې څپې  
راوړی دئ (۱۸۹ مخ) خو تر هغه دوه بیته  
وروسته یې بیا بیرته دوه څپه ییزه کار کړی  
دئ. له دې څخه څوک ویلای سي چي د لومړي درې  
څپه ییز (اختیار) په ثبت کې وړانې پېښ دئ.  
د کندهار په لهجه کې اختیار دوی څپې  
ویل کېږي. مولوي عبدالغفار بریالي وایي:  
کم قـــوته خلک ځان ځني جار باسي  
ما په خپل اختیار په شا کئ غر د شعر  
(اهار - ۴۴ مخ)

### اعتبار (درې څپې):

اعتبار کلمه پښتو ته له عربي څخه  
راغلې ده او عربي وینګ یې په درو څپو سره  
کېږي. دا کلمه د کندهار په لهجه کې هم درې  
څپې ویل کېږي او د پښتو په ختیځو لهجو کې  
د (اِتبار) په شکل دوی څپې تلفظ کوي. اردو  
ژبي یې هم دوی څپې وایي.

حمید مومند "اعتبار" درې څپې کاروي:  
د غـــــــــــــــــمجنو په آه آتشار ږو  
د بې غمو د خوښی په اعتبار ږو



په ختيځو لهجو کي (بزرگي) د لومړي  
توري په زور (فتحه) باندي درې څپي تلفظ  
کېږي.

**بانه (بهانه) :**

دا لغت په کلاسيک ادب کي دوي څپي  
موندلای سو.

حميد وايي:

که يې څوک د مرگ بانه پوښتي له خلقه  
د "حميد" د يار له غـــــــمه سر په گور  
شه

(کليات - ۲۲۸ مخ)

پوهاند دوکتور زيار صاحب د خوشال ادبي  
پښتو (۲۳مخ) کي ليکي، چي خوشحال خان دا  
لغت د عربي تلفظ پر خلاف "دوه څپيزوي".

د ميرزا خان انصاري په دېوان کي  
(بانه) او (بهنه) دوه شکله راغلي دي خو  
دواړه شکله يې دوي څپي کار کړي دي.

که بهنه يې د باغبان تربيت نـــــــه وای  
دغه دومي فيض به چا وور له پالېزه  
(۱۴۸ مخ)

**ميرزاحنان بارکزی وايي :**

خوبرويان په هنرزه له خلکويوسي

دملهم په بانه کښېږدي دالم داغ

(۷۵مخ)

**شمس الدين کاکرويلي دي :**

چي داهسي مي دقتل بهانه غواړي

نورترڅوبه راته درنگ کړي هغه يار

(۵۲مخ)

دلته که څه هم (بانه) د (بهانه) په شکل ثبت

ده خووينگ يې بايددوي څپي وي .

**بيابان :**

په کندهاري لهجه کي "بيابان" دوي څپي

ويل کېږي. خوشحال خان يې هم دوي څپي  
کاروي:

زر و ما ته هسې خوار وو

لکه خـــــــاورې د بيابان

(ارمغان - ۳۲ مخ)



میرزاحنان بارکزی وایي :  
ستاله غمه څخه ورک پرېابان ښه يم  
چې پرکورمي روغ عالم گل په عذاب کړ  
(۶۳مخ)

مولوي عبدالغفار بريالي ويلي دي:  
چې لاله رنگه پر \_\_\_\_\_ بر بتي  
بيابان نه سي  
کله وړای سي د شهرت پر ځيگر خال مفت  
(اهار - ۱۴مخ)

توان:

په لوېديځه لهجه کي دا لغت د لومړي  
توري په سکون يوه څپه تلفظ کېږي. د کندهار  
په پښتنو کي دا متل ډېر عام دئ، چې وایي:  
"غر به در په شاکرم، توان به درپيدا کرم"  
کامگار خټک دا لغت يوه څپه کار کړي  
دئ:

ستا دواړه زلفينو توان پرې نه ښو په  
ناتوان کې  
هيڅ ویلی نه شم چې دې مخ دی په میان کي  
(۱۴۴ مخ)

میرزاحنان بارکزی وایي :  
دعاشق بي ياره کله شي توان يودم  
پتنگ کله له ډېوې ساتي ځان يودم  
(۸۳مخ)

نوري لهجې "توان" د لومړي توري په زور  
(فتحه) دوې څپې وایي.  
په کندهار کي "توانو" د نارينه وو د  
نامه په توگه ايشوول کېږي. د ډيورنډ پر  
کرښه باندي سپين بولدک ته نزدې د "حاجي  
توانو" په نامه يو کلی سته.

توانا:

يوه څپه:  
ميرزا خان انصاري وایي:  
حياتي يې بي نقصانه  
هم په هره چار توانا ده  
(۳۱ مخ)

د يوې څپې بل مثال:

له اوله يې خپله روح په ده كښې پوكه  
په دغه قوت تواناو، هـــــــــــــــــــــــم علیم  
شو

(۳۳ مخ)

دغه راز:

توانايي مي په هر چا كښي

دانايي د هـــــــــــــــــــــــر يوه يم

(۸۳ مخ)

پرېشان:

په لوېديځه لهجه كي د دې لغت وينگ د  
لومړي توري په سکون، دوې څپې دئ. خوشحال  
خان خټک او نور کلاسیک شاعران يې هم دوې  
څپې کاروي.

خوشحال وايي:

تورې زلفيني پـــــــــــــــــــــر مخ شان شان لري

اوربل په وچولي پرېشان پرېشان لري

د نورو كـــــــــــــــــــــــــــــو وډو حاجت هيڅ  
نشته

د سترگـــــــــــــــــــــــــــــو سحر جهان جهان  
لري

(ارمغان - ۱۲۹ مخ)

يا:

پرېشان په ځان كښي په ډېر حيرت يم  
څه وم دا څه شـــــــــــــــــــــوم په څه حالت

يم

چي تل مې ځای شول غـــــــــــــــــــــرونه رغونه

زه دا پـــــــــــــــــــــه چا پسې مجنون صفت يم

(ارمغان - ۱۵۹ مخ)

پسرلی (سپرلی):

په کلاسیک ادب كي دا لغتونه له کندهاري

لهجه سره سم دوې څپې راغلي دي (زيارصاحب هم

اشاره ورته كړې ده — ۲۹مخ) ختيځه لهجه يې ۳

څپې وايي.

خوشحال وايي:

تمام ژمی يې ساته په تماغه كښي

په هنر كـــــــــــــــــــــره په پسرلي د باز دارئ

(ارمغان - ۱۰۱ مخ)

یا بل خای وایي:

د پسرلي گلونه څه دي چې يې ستايم  
تر گلونو چې زېبا ده هغه ته يې  
(مخ ۴۷۵)

(پسرلی) په ختیځه لهجه کې درې  
څپې (پسرلی) ویل کېږي.

**پښېمان:**

پښېمان کلمه په لوېديځ گړدود کې دوې  
څپې او (پښېماني) درې څپې تلفظ کېږي. په  
نورو لهجو کې (پښېمان) درې څپې او مغيره  
شکل يې څلور څپې ويل کېږي. په کلاسيک ادب  
کې د لوېديځ گړدود قاعده مراعات سوې ده.

خوشحال خان وایي:

چې نادانان دي چې فـــــــــــــــــــــاسقان دي

یـــــــــــــــــــــو دم کار وکا بیا زر پښېمان دي

چې يې په کار کېږي پښېماني نشته

یا عـــــــــــــــــــــاقلان دي یا صالحان دي

(ارمغان - ۲۳۰ مخ)

عبدالقادر خان وایي:

نن يې وې چې سبا راشه خوله به درکړم

مددگار شې بخته! بیا مه شه پښېمان

(مخ ۱۳۰)

حمید وایي:

زر په زر به يې سياهي د خط پښېمان کا

دا د مخ پـــــــــــــــــــــه روښنايي باندي

مغروړ

(کلیات - ۷۳ مخ)

ميرزاخان وایي:

نتیجه به پښېماني له دې خای يوسي

که پـــــــــــــــــــــه مينه همنشين شي له بدانه

(مخ - ۱۸۶)

کامگار خټک وایي:

د وصال وعده دې کړې وه محکمه

نه پوهېږم چې بیا کوم يوه پښېمان کړې

(مخ - ۱۳۵)

بل خای وایي:

زر پښېمان په خپلو بدو شه رقيب

يار مي ولي له راتلو پښېمانه وي  
(۱۵۴ مخ)

شمس الدين كاکرهم (پښېمان) وي هرځای دوه  
څپيزکارکړی دئ . ده ويلي دي :  
ياردی قتل لره راغی "شمس الدينه"  
خدای دې نه کاندې پردانېکې پښېمان  
(۹۴مخ)

مولوي بريالی وايي:  
چي ليلاکـــــــــــــــــره د توبي دروازه بنده  
د مجنون په مذهب کفر پښېماني ده  
(اهار - ۱۰۹ مخ)

(پښېمان) کلمه په ختيځو لهجو کي دلومري  
توري په زور (فتحه) درې څپې ويل کېږي .

حرص:

په لوېديځ گړدود کي (حرص) د لومري  
توري په زېر (کسره) او د دوهم په زور  
(فتحه)، دوې څپې تلفظ کېږي. نوري لهجې يې  
يوه څپه وايي. په کلاسيک ادب په تېره بيا  
د خوشحال خان د کورنۍ په شعر کي هم دوې  
څپې کار سوي دئ.

خوشحال خان ويلي دي:

د زره شهر مي په ځای د قناعت دی  
په ناحقه مي حرص پکښي امير کړ  
(مرغلري - ۱۳۶مخ)

يا بل ځای وايي:

قديمي د پښتونوجهل خرتوب و  
اوس په طمع، په حرص درومي له ميانه  
(کليات - ۲۵۳ مخ، کابل)

هجري وايي:

د ابلېس خبيث حرص درته تعين دی  
پت سپاهي کړه د ځان د خيره په صلاح  
(۳۱۶مخ)

عبدالقادر خان وايي:

د حرص په ځنځير سپي غوندي ځکاوه شي  
زور قـــــــــــــــــوت که زيات تر شېر لري  
طامعه

(۲۱۱ مخ)

یا:

د حرص د سپي غاښ مات په قناعت شوی  
په \_\_\_\_\_ه زنجیر یې  
بیا د صبر ووتلی  
(۲۵۱ مخ)

حمید وایي:

اضطراب مې د حرص کړې له زړه لېرې  
قناعت قناعت لنگر د دې  
جهاز را  
(کلیات - ۱ مخ)

یا:

له صحبتته یې کهښت د حرص خېژي  
دې په \_\_\_\_\_ه اصل کې پمن اهل دنیا  
(کلیات - ۵ مخ)

د کلیات په ۱۵مخ کې "حرص" یوه څپه کار  
سوی دئ، سبب یې دانه دئ چې حمید گویا دا  
لغت یوه څپه وایه، بلکې دا دئ چې د نیم  
بیتي رانقلوونکي "حرص" یوه څپه وایه او له  
دې خاطرې یې تر هغه وړاندې فعل دوی څپې  
کړی او د نیم بیتي وزن یې په پوره کړی دئ.  
ناسم ثبت یې:

شوڅ بې شرم کړلې حرص تر هسې حده  
چې نه شرم کړی له خدایه نه  
پروا  
په دې بیت خو "حرص" باید یوه څپه وویل  
سي.

سم ثبت یې:

شوڅ بې شرمه کړې حرص تر هسې حده  
چې نه شرم کړی له خدایه نه  
پروا

په دې بیت کې بیا "حرص" دوی څپې راغلی  
دئ. زه دا دوهم شکل ځکه سم بولم چې په یوه  
بیت کې د یوه فعل دوه رازې ثبتې (کړلې،  
کړې) د حمید له "موشگافی" سره سر نه خوري  
او هر ورو باید په دې دوو شکلو کې یو د  
کاتب لاسوهنه وي. د دغه استدلال پر بنسټ  
باید د "کړلې" شکل د کاتب تصرف وگڼل سي.

دشمس الدين كاكريه دېوان (دپشتوتولني چاپ) كي هم داكانه سوي ده اوله بده مرغه په نوي چاپ (۱۳۸۸ش) كي هم همداسي ناسمه پاته سوي ده . شمس الدين ويلى دي :  
كه صورت يې وي ميږي غوندي ناتوانه هم له حرصه پرشاخلي باردعشق (۷۳مخ)

كه بيت په همدې شكل ومنو، نورشتياهم (حرص) بايديوه څپه ولوستل سي . خوپه دوهم نيم بيتي كي د(هم) كلمه دناقل لاسوهنه ده چي له دوه څپيز(حرص) څخه يې يوڅپيزجوړكړى دئ .  
زه داخبره په دې استنادكوم چي دشمس الدين په كلام كي نورخايونه (حرص) دوه څپيزراغلى دئ اوتاسي به يې مثال دهمدې بحث په پاى كي ولولئ .

ميرزا خان انصاري هم "حرص" هر كله دوي څپي راوړي:  
د حرص ځانگونه مات كړه  
مخالف شه و هــــــــــــــــــــــوا ته (۱۱۲مخ)  
يا:

قناعت به دي هــــــــــــــــاله په زړه قرار شي  
چي يك لخته حرص رانسې له نسه (۱۵۰مخ)

زه د ده په دېوان (د كابل چاپ) كي پر يوه ځاى باندي پېښ سوي يم چي دا لغت يې يوه څپه كار كړى دئ خو هغه بيت بيا د مناقشي وړ دئ. دى وايي:  
د زړگي پر كښت يې حرص د توقع دى  
سیراب كېږي لـــــــــــــــــــــه خريفه شى ربيعه (۱۶۱مخ)

دلته رشتيا هم كه (حرص) دوي څپي وويل سي، د بيت وزن ته تاوان رسوي خو د همېش خليل مرتبه دېوان مرزا خان انصاري (۱۰۹مخ) كي بيا دا بيت داسي دئ:  
د زړگي په كښت ئي حرص توقع دى

سیراب کیږي له خریفه له ربیعه<sup>(۱)</sup>  
دلته وینو چي (حرص) که دوې څپې وویل  
سي، په شعر کي وړانی نه پېښیږي او د (حرص)  
د دوه څپیزتوب خبره پیاوړې کوي.  
کامگارختک هم (حرص) دوې څپې راوړی دئ:  
د حرص له بده رنځه به فارغ شي  
؟

شمس الدین کاکرهم (حرص) دوې څپې راوړي :  
ډېرنعمت ددنیالړپه حرص بولي  
په صرفه صرفه اوبه چښی له دریا  
(۳۳مخ)

رمنځ (رمنځ): یوه څپه  
د کندهار په لهجه کي یوه څپه او په  
ځینو نورو لهجو کي دوې څپې ویل کېږي.  
خوشحال خان یوه څپه کاروي (د پېښور کلیات -  
۱۸۲مخ د "خوشال ادبی پښتو" د ۳۲ مخ په حواله). پوهاند  
زیار صاحب یې دغه وینګ د کرلانی ګردود وینګ  
بولي. گویا کرلانی وینګ او کندهاری وینګ  
سره یو راز دئ.

عبدالحمید مومند وايي:  
زړه مې له غیرته پـــــــه کوگل دننه  
دود شي  
رمنځ چې دې بې فهمه وهي گوتي په کاکل  
(کلیات - ۱۳۴مخ)

یا بل ځای یې ویلي دي:  
که څښتن یې په خپل فضل رمنځ نه کا  
ښي ښي ږیرې به شي سپکې لکه درب  
(۳۴مخ)

دلته "رمنځ" دوې څپې ویل کېدلای سي خو  
زما په فکر دلته د (ږیرې) کلمه د جمع په  
حالت کي ده او فعل یې باید (رمنځي) وي. په  
دې صورت کي نو (رمنځ) باید یوه څپه تلفظ  
سي. په دې ډول:

که څښتن یې په خپل فضل رمنځي نه کا

---

(۱) زما په خطي نسخه دوهم نیم بیټی داسي دئ:  
"سیراب کیږي له خریفه له ربیعه"

بني بني ږيرې بـــــــه شي سپکي لکه درب  
د ارواښاد رښتین صاحب په لاس تهیه سوي  
دېوان کي يې دغه بیت ته په حاشیه کښلي دي:  
"په چاپي نسخه کښي د (ږمنځ) په ځای (درنې)  
راغلي دي" دلته وینو چي د (بني بني ږيري) له  
پاره (درنې) فعل د جمع په شکل راغلی دئ نو  
له همدې اسیته باید د (ږمنځول) فعل هم د  
جمع په بڼه (ږمنځي) راسي.

میرزا خان انصاري وايي:

د \_\_\_\_\_ یرزا خبري ږمنځي  
د معنا دي

چي غونچه ملوکي زلفي پرې تارتارکړم  
(۸۱مخ)

مولوي بريالی وايي:

چي په عشق کي ځان تالا کي لکه ږمونځ  
عاقبت به ځان رســـــــوا کي لکه ږمونځ  
(اهار - ۳۱مخ)

دلته (کې = کرې) دئ خو د (کول) له  
مصدره اخیستل سوي کلمه ده.

سُجْدَه : درې څپي

د کندهار په لهجه کي (سجده) زیاتره  
درې څپي (سُجْدَه) تلفظ کېږي. په کلاسیک ادب  
کي زیاتره دوي څپي کار سوي ده، خو د  
میرزاخان انصاري په کلام کي یو ځای درې څپي  
کار سوي ده، چي دا راز وینگ یې له لوېدیځ  
گردود سره ورته دئ.

یک جنس وارو سجده و ده ته وکړه  
او شیطان یې امر نه مانه رجیم شو  
(۳۴مخ)

د همیشه خلیل په مرتبه دیوان کي دا غزل  
د (ش) په ردیف کي راغلي ده:

یک جنس وارو سجده و ده ته اوکړه  
او شیطان ئې امر نه مانه رجیم ش  
(۸۷مخ)

(سجده) کلمه دلته هم درې څپیزه کار سوي  
ده.



دميرزاحنا ن بارکزي په کلام کي درې  
خپيزه (سجده) داسي لولو:  
سجدې دشکراني کړم بسمل طوره  
چي دزړه غوښي مي توی شي په منگول ستا  
(۳۹مخ)

يا:

سروپښوته سجده زلفي په داکه  
دهندوانووي له اوره سره کار  
(۵۶مخ)

سکندر:

دا نوم د خوشحال د کورنی په شعر او د  
پښتو په لوېديځه لهجه دواړو کي د لومړي  
توري په سکون دوې څپې ويل کېږي. نوري لهجې  
يې درې څپې وایي.

خوشحال خان ویلي دي:

نه بهرام وونه يې گور وو  
نه سکندر وو، نه دارا  
(ارمغان - ۴۶مخ)

عبدالقادر خان وایي:

په سکندر او په دارا يې وکړې چارې  
په شکراد او په نمرود يې وکړې لا  
(۳۲مخ)

دغه راز ۲۶۸ مخ او نور

حمید مومندوايي:

که هر څو يې جنگ بدل په دنيا وکا  
ځنې يـــــــون نه وړه سکندر و دارا هيڅ  
(کليات - ۶۲مخ)

په ۷۵مخ کي چي "سکندر" درې څپې راغلي  
دئ، هلته بيت سم نه دئ لوستل سوی.

ناسمه لوستنه يې: "ونراوه سد د سکندر  
څو څو ما څو څو" (سکندر - ۳ څپې)

سمه لوستنه يې: "ونراوه سد د سکندر  
څو څو و ما څو څو" (سکندر - ۲ څپې)

بل ځای:

څوک يې څه نومي سکندر که قلندر يې  
د کـــــــــــــــــوم گل و نار بلبل و  
سمندر يې

(۴۷۲مخ)

ميرزا خان انصاري ويلي دي:  
مهتر خضر و ما هسي اوبه راكړي  
د سكندر ملكونه وينم بي مرآته  
(۱۱۰مخ)

يا:

د سكندر د آييني ننداره  
چا كره

دا جهان په جام كښي چا لیده بي جمه  
(۱۸۲مخ)

دميرزاحنان باركزي په كلام كي هم پرده  
خپيز (سكندر) باندي پېښېږو:  
زما دزره سكندريه كله ځني گزي  
چي يې خط شوراته خضرخوله حيات  
(۴۶مخ)

دبلوچستان پښتواكېډمې چاپ دېوان (۵۹مخ) كي  
هم د (سكندر) كلمه په همدې بيت كي دوې خپي  
ثبت ده خودحنان باركزي ددېوان دلومري چاپ  
مُدون چي د (سكندر) كلمه غالبأدرې خپيزه  
ويله، په لومري نيم بيتي كي لاس وهلي دي  
او (سكندر) يې درې خپيزكړي دي :  
سكندر دزره مي كله ځني گزي  
چي دي خط شوراته خضرخوله حيات  
(۱۴مخ)

شمس الدين كاكركا كړپه كلام كي (سكندر) دوې  
خپي كارسوي دي :  
معلومېږي سنگدلي دخوبرويانو  
آئينه كه دسكندر داحكايات  
(۴۱مخ)

### سليمان:

دا نوم په كلاسيك ادب او لوېديځ گړدود  
كي د لومري توري په سكون او د دوهم په زېر  
(كسره) دوې خپي (سليمان) ويل كېږي. خو په  
نورو لهجو كي د لومري توري په پېښ (ضمه)  
او د دوهم په زور (فتحه) درې خپي (سليمان)  
تلفظ كېږي. كامگار خټك وايي:  
كله گل په هوار سور لکه سلیمان شو



په کلاسیک ادب او لوېدیځه لهجه کې د لومړي او دوهم توري په زور (فتحه) دوې څپې تلفظ کېږي. په ختیځو لهجو کې (عېب) یوه څپه ویل کېږي. اردو تلفظ یې هم یوه څپه دئ.

حمید وایي:

مه کړه زار د نو خاسته حسن له جوړه  
عيب نه غلطی د ده غلطی د  
نوآموز  
(۸۵مخ)

ناتوان : دوې څپې

حمید ویلي دي:

په غرور د توان تېری په ناتوان مه کړه  
چې د منه توله سپکېږي په سپر گوره  
(کلیات - ۲۱۷مخ)

مراد: یوه څپه

(د لومړي توري په سکون)

حمید ویلي دي:

بې کرداره گفتار محض سر درد دی  
مونده نه شي د مراد مغز په دا پوچه  
(کلیات - ۲۰۰مخ)

یا:

د مراد حسن ځنې ځي پا په رکاب شه  
چې یې پاڅېده د خط غبار لسه مخه  
(۲۰۱مخ)

میرزا خان ویلي دي:

د صورت په صفت ولي غلطیږي  
له اوله مراد آواز دی له جرسه  
(۱۵۰مخ)

دمیرزاحنان بارکزي په کلام کې هم (مراد)  
یوه څپه لولو:

لامی نه و مراد د وصل پیدا کړئ  
دهجران دلمبودمی ترسرووت  
(۴۹مخ)

شمس الدین کاکړهم (مراد) یوه څپه راوړی دئ  
. دی وایي :

هرسری دخپل یارلاس نیسی له مراده  
خدای زه نن ورځ دغه څرنګه نامرادګرم  
(۸۵مخ)

مشران او کشران : (درې څپې)

له کندهاری لهجې سره سم درې څپې وایي.  
خوشحال خان له خپلو زامنو څخه د شکایت په  
ترڅ کې ویلي دي:

مشران یې د شـــــــریه گنده پشم  
کشران دي په مثال اومه حریر  
(ارمغان - ۴۰مخ)

حمید وایي:

لـــــــري مشر مشره بخره کشر کشره  
برابرته دی چرګ بانگ لـــــــه ملبانګه  
(کلیات - ۲۴۱مخ)

نوري لهجې یې دوې څپې تلفظ کوي  
(دوکتور زیار، د خوشحال ادبي پښتو - ۳۳مخ)

+++++

۲ ، ۳ :کاف په قاف اړول:

د خوشحال په کلام کې زیاتره پښتو  
کافونه په "قاف" سره اوښتي دي. لکه د کلا  
پر ځای قلا، د چیکر پر ځای چیکر او نور.  
دا کار په یقین سره د کاتبانو لاسوهنه  
ده، ځکه خوشحال خان پخپله هم د دغو "قافو"  
استعمال غندلی دئ. دی چې کله په سوات کې د  
اخوند دروېزه ننگرهارې له پیرو  
"میانور" سره د مباحثې جریان بیانوي هورې د  
میانور د ناپوهی د اثبات له پاره یو دلیل  
دا راوړي چې نوموړي پخپل لیک کې کافونه په  
قافو اړولي دي:

کتابت یې لاپـــــــخوا و، راته کښلی  
مشممل په جـــــــهالت و، ناپسندلی  
نه یې خط، نه یې املا، نه یې انشا و  
فضولي یې خپله کښلی پـــــــلا و  
د سلـــــــوک د تصوف، واړه لافونه  
په املا د کاف پـــــــر ځای واړه قافونه

(سواتنامه - ۵۰، ۵۱ مخونه)

پوهاند زیار صاحب هم په لیکلارښود  
کي دود لري" د پردیو اغېزه بولي او وایي  
چي باید "معیاري ونه گنل شي" خو دا چي د  
خوشحال په کلام کي یې بیا د کافو دغه اوښتل  
د "لندي غاړې" د گړدود اغېزه بللې ده (د  
خوشال ادبی پښتو - ۳۵مخ)، د شامل وړخیره ده. د  
ډاکټر پالوال صاحب په نظر په ختیځه لهجه  
کي په قافو باندي د کافو اړول د "هندي  
الاصله ژبو اغېزه" ده. نوموړي پر لوېدیځه  
لهجه باندي د پارسي او نورو آریایي ژبو  
اغېزې ته هم اشاره کړې ده (وگ: معیاري پښتو-  
۱۱۵، ۱۱۷مخونه)

+++++

۳، ۳: سره ورته متل وشمه وراشي:

"د بولاق غوا مندنو بوتله":

هجري وایي:

له دېواره دي سر پورته که (کر) غلغل شه  
ماوي غوا مندنو بوتله د بولاق  
(۳۸۰مخ)

په کندهار کي هم یوه وراشه سته چي د  
ډېر غالمغال او ښورماښور په وخت کي ویله  
کېږي. وایي "د جتانو غلبېل اوبو وړی دی".

+++++

د پښو په ځای کي:

په پښتنو کي "د موچنو په ځای کي"، "د  
کپیو په ځای کي" د کښېنستلو اصطلاح گاني د  
یو چا د اجتماعي موقف د ټیټوالي ښکارندويي  
کوي. په کندهار کي د دغه راز مطلب له پاره  
"د بوټو په ځای کي" وراشه باب ده. له دې  
راز متنوعو وراشو څخه د ژوندانه د وسایلو



هدوپوست یمه طبیب راخه پردی سو  
( سرامنی اوشکی - د لیکونکی شعري مجموعه،  
۳۷مخ)

د "لرغونې شاعری گرنې" په ۲۵۶مخ کې د  
(هدوپوست کېدل) گرنې ته لیکل سوي دي: "ډېر  
غمېدل، دردېدل، سختی گال". دا یې ضمني  
معناگاني کېدلای سي.

+++++

### تر خېښ نس ورپېښ:

د کندهار په پښتنو کې دا متل عام دئ  
چې وایي: "تر خېښ نس راپېښ دئ".  
حمید هم دا اصطلاح راوړې ده:  
اول مــــه وای مین شوی چې مین شوې  
اوس راپېښه هر چې ده نسه په خوښه  
(۲۳۵مخ)

+++++

## ۴،۳ - د (ښین) او (رې) لرونکو لغتو مشترکات

د (ښین) او (رې) اوازونه د پښتو ژبي  
له پاره خورا ډېر اهمیت لري. د پښتانه او  
پښتو زړه له همدې توري سره تړلی دئ که دا  
توری د پښتانه او پښتو څخه ليري سي، له  
دواړو څخه به یوه بې معنا کلمه جوړه سي.  
لکه انگرېزي چې د (ډال، رې، ټي) تورو په  
تلفظ باندي له نورو اروپايي ژبو څخه  
رابېلېدلای سي، لکه عربي چې د حلقې تورو  
(ح، ع، ق، ...) له مخې پېژندل کېدای سي،  
لکه چينايي ژبي چې د "ونگ، بنگ، منگ، ..."  
وشمه آوازو له رویه معلومېدلای سي، دغه راز



پښتو هم د "بن، ز" د لوېديځ او منځني ګردود له تلفظ څخه تشخيص کېدلای سي. د ختيځ ګردود تلفظ يې ځکه ما ياد نه کړ، چې هغه کټ مټ د (خ) په شان دئ. (خور= خواهر) او (بور= حرکت) کټ مټ يو راز تلفظ کوي.

پوهاند دوکتور زيار صاحب خولا په دې عقیده دئ چې د (مونشن) او (زوريځ) ښارو نومونه دي (مونښن) او (څورينښ) وليکل سي او دليل دا راوړي چې په الماني او روسي ژبو کې د (بن) او (ز) ډرغونه " له پښتو سره ګډون لري" (وګ: ليکلارښود - ۵۵مخ). البته د پوهاند صاحب مراد د دغو اوازو هغه راز وينګ نه دئ لکه د پښتو په ختيځو او شمال ختيځو لهجو کې تلفظ کېږي.

د خوشال خان او د ده د عصر په نورو پښتو ادبياتو کې د (ښين اوړي) د کارولو او تلفظ کولو هغه مشترکات چې له لوېديځي لهجې سره يې لري، په لاندي ډول د الفبې په ترتيب وړاندي کېږي.

### اخښل:

په نورو لهجوکي يې (اغښل) وايي.  
ميرزا خان انصاري وايي:  
چې اوړه يې د مظلوم په وينه واخښه  
په هغو شوې جاودانه ښادې زوړی  
(۲۳۳مخ)

### اخښی:

د خور مېړه، د ماندينې ورور.  
خوشحال خان په دستارنامه کې ليکلي دي:  
"خسر د سړي پلار دی اخښی ورونه شخيني  
خويندې  
د خسرعورتي واړه پـــــــه حساب کښي  
لکه ميندي  
( ۱۸۳مخ )

اخښي ته په نورو لهجو کې (اوشی) وايي.

+++++

### بخښل:

په لوېديځه لهجه كي يې (خ) او (ښ) دواړه تلفظ كېږي او په كلاسيك ادب كي يې هم وينگ او كښنگ دواړه همدا سي دئ. په ختيځو لهجو كي يې د (بخل) په شكل تلفظ كوي.

خوشحال وايي:

غر گناه راته د خس غوندي ښكارېږي  
چې په مهر كرم رايشم بخښل كړم  
(۱۲۷مخ)

+++++

### پكښي:

د كندهار د لهجي دا كلمه په نورو لهجو كي (پكي) ويل كېږي. خوشحال خان يې د (پكښي) په ډول ډېر زيات راوړي. څه خوښي يې پكښي ايښي ده پوهېږي هر نفس چې دې واته ننواته كا  
(۱۵مخ)

د خوشحال خان د دغه بيت عرفاني مفهوم حضرت شيخ سعي داسي بيان كړي دئ: "هر نفسي كه فرو ميرود ممد حيات است و چون بر مي آيد مفرح ذات پس در هر نفسي دو نعمت موجود است و بر هر نعمتي شكري واجب" (وگ: د گلستان مقدمه).

يا:

شيخان چه هسي اوږده نمونځونه كا  
پكښي باغونه اسونه جونه كا  
پكښي رنگين رنگين گنډي وړېښمين سگني  
پكښي د سپينو د سرو گنجونه كا  
(ارمغان - ۱۰۹مخ)

+++++

### پېښي:

پېښي د (تقليد) معنا لري. مفرد شكل يې (پېښه) ده، چې فشار يې پر دوهمه څپه راځي. په كلاسيك ادب كي يې مثالونه سته. په ختيځو لهجو كي د (پېښه = واقعه، حادثه) او (پېښه = تقليد) جمع دواړي په اوږده (ې) ليكي. د كندهار لهجي د كلاسيك ادب قاعده خوندي كړې ده.



چي پر مور وه، مور خو وکړه  
چي وار پرخېښي راغی، خېښي غول پر لینگو  
وکړه

خو که يو له بل څخه راضي وي، داسي  
وايي:

چي پر مور وه، مور خو وکړه  
چي وار پرخېښي راغی اميري کارونې وکړه  
د کندهار په پښتونکي دا متل عام دئ چي  
وايي: "تر خېښ نس راپېښ دئ".

حميد هم دا اصطلاح راوړې ده:  
اول مه وای مين شوی چي مين شوي  
اوس راپېښه هر چي ده نسه په خوېښه  
(کليات - ۲۳۵مخ)

بل ځای:

چي هر چا ده آشنایي نيولې خېښه  
عاقبت به جدایي شي ورته پېښه  
(کليات - ۵۰۵مخ)

خوشحال هم د "خېښ" ويی په همدې  
معنا راوړي:

څوک چه قانع دی مخدوم يې وگڼه  
څوک چه حريص دی محروم يې وگڼه  
که ورور که زويه که خېښ که دوست دی  
چه ستاپه رای نه وی معدوم يې وگڼه  
(رباعيات - ۶۴مخ)

په رباعياتوکي يې د (خوېښ) په شکل هم  
کښلی دئ (۱۵۱مخ). زه فکر کوم چي دلته به د  
فارسي "خويش" رسم الخط اغېزه کړې وي.  
هجری وايي:

ما هر گز راستي د چا ليدلې نه ده  
برادر که يار و خويش که عزيزان دي  
(۱۸۳مخ)

ميرزا خان وايي:

کل همت يې په مجاز پوري تړلی  
د لباس زبایي زیاته شوه له خېښه  
(۱۵۵مخ)

شمس الدين کاکرويېلي دي:  
پرصحرالکه مجنون گرزم له خلقو  
نه مي رازله بېگانه شي نه له خېښه

(۱۱۳مخ)

+++++

**شرمين:**

چه دادسا څښتن همه يو  
که فهم وکړي لکه رمه يو  
مرگ لکه شرمين راباندي ځغلي  
د رب وفضل وته په تمه يو  
(رباعيات - ۳۳مخ)

په کلاسيک ادب کي "لېوه" هم موندلای سو  
او عموماً داسي فکر کېږي چي دا کلمه د  
"شرمين" معنا لري. د کندهار په لهجه کي  
شرمين او لېوه دواړه سته. ښاغلي ډاکټر  
عبدالرازق پالوال د "لېوه" کلمه د ټولو  
(درنده گانو) په معنابولي (معياري پښتو -  
۱۷۰مخ).

ميرزا خان انصاري "لېوه" د ځنگله  
درنده بللي دي او له دې څخه څوک د ښاغلي  
پالوال د نظر ملاتړ موندلای سي ځکه شرمين د  
دښتو او غرو درنده حيوان دي.  
د شيطان دانش عذاب دی که باور کړي  
چي يې نغوړي بد لېوه د تورځنگل دی  
(۲۰۵مخ)

**کندهاری مخلص وايي:**

چي سموالی د چا نه واورې په غوړ  
په ورو ورو تگ غلط مه سه د هر گير  
شرمين غلی تر شپانه پوري ورځي  
څو چي ونيسي تر غاړه د بل مړ  
(۱۶۹مخ)

په خوشحال فرهنگ - ۱۳۱مخ او د خوشال  
خان خټک کليات په ويپيانگه - ۱۲۳۰مخ کي  
شرمين د (شرمخ) په شکل ليکل سوی دي، چي دا  
راز تلفظ نه د خوشحال خان خپل وينگ دي او  
نه هم د خټکو.

+++++

**ښانک:**

له لرگو څخه جوړي سوي غټي کاسي ته  
وايي.



خه ته، خه دې ويل دي ستا د خون خه پروادار  
يم  
(۱۱۹مخ)

په ختيځو لهجو كي يې كله (خ) تر مخ  
ليكي او كله (ښ). (وگ: معياري پښتو - ۱۴۷مخ)  
+++++

### ښكار، ميرښكار:

ميرشكار، ميرښكار هغه څوك دئ چي د  
ښكار چاري پر مخ وهي. په پخوانيو منصبو كي  
(ميرآخور، ميرغضب، ميرمنشي، مير هزار، مير  
شب،...) بېلابېل ملكي او پوځي منصبونه ول.  
د خوشحال فرهنگ په ۱۹۵مخ كي چي يې د  
(ميرښكاران) معنا "د ښكار مهارت لرونكي، د  
ښكار ماهران" كړې ده، د تامل ورځبره ده.  
خوشحال خان وايي:

د ښكار په كار كښي كه هر څو ښه يم  
چه باز مې ځان دې هغه يو زه يم  
په باز كه هرڅو قازوكلنگ نيسم  
ريزه مې سپينه شوه ميرښكار لانه يم  
(رباعيات - ۲۵مخ)

+++++

### ښكنځل:

خوشحال خان هر وخت دا كلمه د (ښكنځل)  
په شكل راوړې ده او كه ځای ځای مور د  
(كنځل) پر شكل پېښېږو، هغه به يا د كاتب  
لاسوهنه وي يا د مرتب. مثالونه يې دا دي:

واړه مست شو بد ويل كا  
و سړيو ته ښكنځل كا  
(۲۷مخ)

يا:

خوشحال چه تشه مينه په بل كا  
تر حلق به پورته خالی ويل كا  
خدای يې ورپرېږده يو هسې يار لری  
په قهر راشی ورته ښكنځل كا  
(رباعيات - ۶مخ)

حميد وايي:

چي دې وپاڅوي ما ته په ښكنځلو

خه په بد کې نېکخواهي کاندې رقيب زما  
(کليات - ۱۶مخ)

د خوشحال خټک کليات په ځينو برخو کې د  
(کنځل ، کنځا) شکلونه راغلي دي خو دې ټولو  
مواردو ته يې کښلي دي چې په خطي نسخوکې د  
(ښکنځل، ښکنځا) شکلونه ثبت دي گویا د کنځل  
ثبت د کاتبانو او ناسخانو لاسوهنه ده. لکه  
دا ځايونه:

که هر څو راته کنځل کا، يا قهريري  
په خوله واړه شکر بار دی هغه کس  
(۸۳مخ)

په لمنليک کې ورته کښلي دي: "لومړی،  
دریمه، دوهمه: ښکنځل".

د سرو شونډو په شرابو چې بيخود شم  
له مستيه رقيبانو ته کنځل کړم  
(۱۲۰مخ)

دلته يې په حاشيه کې ورته کښلي دي "په  
قلمي کې: ښکنځل".

په دستارنامه ۲۱۴مخ کې شکنځل ليکل سوي دي  
.

په سواتنامه کې لولو:

مخامخ په يو څو ورځې ښه نمانځه شم  
پسې شابه حرام خور، گيدي ښکانځه شم  
(۱۴مخ)

حميد وايي:

په دغه لمانځه نمانځه نه شي ښکانځه شي  
چې دې زړه دی په رباب مخ په محراب  
(۳۴مخ)

عبدالقادر خان ويلي دي:

په ښکنځل يې سرفراز عبدالقادر کړ  
د ژوندون له باغه خوره سمنبربر  
(۵۶مخ)

ميرزا احسان بارکزي هم د (ښکنځل) په وينگ کې  
دکلاسيکوشاعرانو لاراخېستې ده :  
تبسم يې له ښکنځلوسره زېب که  
قدرزيات لري ترخه چې شي شراب  
(۴۳مخ)

+++++



## ښندل ، شيندل :

د خوشحال په کلام کې دا دوه لغته سره بېل او هر يو پخپل ځای کې کار سوی دئ. "ښندل" د "بخښل، نثار کول، قرباني کول" په معناراهلی دئ. "سربښنده" يې، چې د قرباني معنا لري، له مشتقاتو څخه ده. خوشحال يې هم په همدغه معنا راوړي. (وگ : دکابل چاپ دستارنامه — ۹۷مخ)

رحمان بابا وايي:  
که ښندي مال و ملک واره  
هيڅ رنگ نه مومي امان  
(۱۹۸مخ)

عبدالقادر خان ويلي دي:  
د خپل ځان دپاره نيم درم اسراف دی  
چې په بل خونه ښندي بي اسرافي ده  
(۱۷۹مخ)

حميد وايي:  
چې دا هسې سرومال ښندي په ښکليو  
شوم "حميد" کر محبت يخي داتا  
(کليات ۱۲مخ)

"شيندل" په فعلي حالت کې د "پاشل" په معنا راځي او په اسمي حالت کې يې هم استعمال د کندهار په لهجه کې عام دئ. "شيندل" د دال په زور (فتحه) د بولو (متيازو) په معنا په لوېديځه لهجه کې ژوندی لغت دئ. د خوشحال په کلام کې "شيندي" د "ناوره چارو، ناخوالو" په مفهوم راغلی دئ، چې دغه شکل يې د پښتو د لوېديځې لهجې له "شيندل" سره تلازمي ورته والی لري. خوشحال وايي:

جن په حجاب کېښې د مور له څنگه  
مگر ځان ژغوري د مورله چنگه  
که په صحرا گرځي که کوڅه کرده شي  
شده به وکا په خپله ننگه  
(رباعيات - ۵۲مخ)

دغه راز بل ځای يې جمع شکل راوړی دئ:  
گوره چې کيږي په خوشحال شندي

اوبه په څنگ کښې مرگ يې له تندي  
له چا به څه لره مانه گيله کا  
خود يې په ځان وکړې دا رنگ ناپسندي  
( ۲۹۹ مخ )

عبدالقادر خان وايي:

چې يې اوس په ټولولو نه مړېږي  
همدا خپل دولت به وکا په تا شنده  
( ۱۸۵ مخ )

"شيندي" د بیکاره گل په معنا هم راوړی

دئ:

بد مخ ناحقه په زر پساله شي  
ښه مخ چه بيا مومی پسول هاله شي  
که هر څو رنگ لری سرې سپينې پانې  
شيندي به چری نرگس باله شي  
(رباعیات - ۱۵۵مخ)

اشرف خان هجري ويلي دي:

تا به کله هومره شندې په هجري کړې  
که يې صبر ستا له مينې کړی فواد  
( ۳۲۳مخ )

حميد وايي:

په بد خوی به د چا څه کړې  
په خپل ځان به شندې وکړې  
(کلیات - ۲۷۹مخ)

د شيندل لغت اوس په ميديا کي د "گلانو  
پاشلولة پاره" کارېږي. دغه استعمال يې زما  
په نظر سم نه دئ ځکه په شيندلو سره هغه  
فرحت او خوښي نه سي افاده کېدلای چې د گلانو  
د پاشلو پر وخت چا ته ميسره کېږي.

په دستارنامه (۱۷۶مخ) کي (ښندل) د  
(شيندل) په شکل هم راغلی دئ:

"مال تر ځان گران دی، چه په ډير ضرور  
وگاټه شي - د شرم دپاره وشنده شي". دلته  
که د کاتب غلطي نه وي پېښه، نو (ښندل) د  
پاشلو په معنا کار سوی دئ **خوماته داسي**  
**ښکاري چې دمتن مرتب د(ښندل) کلمه دخټکوپه**  
**لهجه کښلې ده . په کابل چاپ دستارنامه**  
**(۹۷مخ) کي دغه عبارت "وښنده شي" راغلی دئ.**

+++++

### غابښی:

د کوتل سر، تر غره د اوښتلو بند.  
مثال يې "د کورک غابښی" دئ.

خوشحال وايي:

مه کړه نادانه د نه کړو کار دی  
دا چه پرې خېژی غابښی دشوار دی  
خر دې کمزوری زبون لیده شی  
چه دې پرې ایښې دا هومره بار دی  
(رباعیات - ۱۴۸مخ)

په سواتنامه کي هم "غابښی" راغلی دئ خو  
هلته يې د شعري ضرورت په حکم "غاشی" لیکلی  
دئ او دا خبره پر دې حقیقت باندي یو بل  
دلیل کېدلای سي چي خوشحال خان (ښ) د (خ) په  
شان نه تلفظ کاوه.

هندوستان وته تور غر لري بد غاشي  
پرې خاته به د لښکرو په غوغاشي  
(۳مخ، دکابل چاپ)

په ارمغان خوشحال (۱۰۱۸مخ) کي يې هم  
"غاشي" کېښلی دئ.

+++++

### کښ:

ډېر کوچني ږغ ته ويل کېږي. هغه ږغ چي  
د يوه شي د څکېدلو له اسيته منځ ته راځي.  
عبدالقادر خان ويلي دي:

په تش کښ لکه هوسی راځني ترپلي  
له یاری مې دې توبه شه چې د کښ يې  
(۳۵۹مخ)

دا (کښ) د کاف په زوه ره کي ويل کېږي.  
که د کاف په زور (فتحه) وويل سي نو بيا يې  
معنا اوږي او د يو وار څکولو په معنا  
کارېږي. حميد مومند وايي:

د خوبانو د خوديه په چلم کي  
د يوه کښ تمباکو شه زما روح  
(کليات - ۵۶مخ)

+++++

### کښتی:

د کښتی له پاره د پښتو په زیاترو لهجو  
کي (بېړی) کلمه کارېږي، خو په لوېدیځه  
لهجه کي د کښتی استعمال عام دئ.

خوشحال خان هم د کښتی کلمه زیاته  
راوړي.

چې کښتیې پکښې بیایي، په عظیم دریاب گدیږي  
په بیولو د کښتیه ملاحان پوهېږي بس  
(۸۳مخ)

په لوېدیځه لهجه کي (بېړی) د زولنو یو  
ډول ته هم ویل کېږي.

+++++

### کښته:

دا لغت له لوېدیځي لهجې پرته په نورو  
لهجو کي (ښکته، کته) ویل کېږي. خوشحال خان  
یې د لویدیځي لهجې له وینګ او کښنگ سره سم  
راوړي.

هسې مال را مه کړه چې یې ځای وي تر زړه  
کښته

هسې اموال راکړه چې یې ځای د زړه د پاس  
(۸۶مخ)

رحمان باباوايي:

نه مي کښته ملک لیدلی دی نه پورته  
خبر نه يم په یمین و په یسار  
(۳۵مخ)

د کندهار ښځمني د اتن په نارو کي دا  
بند ډېر وایي:

پورته پنجوايي، کښته سپېروان دئ

+++++

### کښل:

د خوشحال په کلام کي (کښل) هم د (لیکل)  
په معنا راغلی دئ او هم د (مچول) او هم د  
(ایستل) په مفهوم. د کندهار په لهجه کي  
(کښل) د لیکلو په معنا عام استعمال لري.

خوشحال خان وایي:

که څوک زر کتابه وکښي له دې بابـه

که په کښل شي، زر به نور پسې اغاز کا

(۱ - مخ)

یا:

ستا په راز مې صورت سر تر پایه یو دی  
زړه مې گوره په تصویر کښلی کتاب  
(مخ ۳۵)

یا:

اول فکر د زړه وکړه، بیا ویل کړه  
کاتبان تر کښو پخوا وهي مسطر  
(۶۹ - مخ)

حمید مومند وایي:

څوک دې صبر آرام نه غواړي په عشق کې  
د ازل کاتب دې کښلی په دا باب سخت  
(کلیات - ۴۷ مخ)

عبدالقادر خان وایي:

د خپل زړه په تخته کښه عبدالقادره  
په کاغذ د عشق ویل نه دي د کښو  
(۱۴۹ - مخ)

رحمان بابا وایي:

چه رنگین رنگین مضمون پرې ښکلی نه وي  
څه په کار دی د بیاض ورق رنگین  
(۸۳ - مخ)

میرزا خان انصاري وایي:

په اوراق به یې نه مومي  
نه چا کښلی په دفتر دي  
(۴۸ - مخ)

بل خای وایي:

محبت خبري گرمي تر لمبه دي  
کاتبان به یې په کومو گوتوکښینه  
(۱۹۱ - مخ)

یا بل خای:

قلم ژبه د حال کښونې  
سم گفتار یې ښه رهبر دی  
(۴۹ - مخ)

د خوشحال خان کړوسی کامگار خټک وایي:

نه یې لوستی یو الف و، نه یې کښلی و یو  
حرف

ولې درست وه پوهېدلی په اسرارو ما اوحی  
(دېوان - ۱۵مخ)

له دې څخه څوک ویلای سي چې د "کښل" ویی تر دغه وخته لا هم د (لیکل) په معنا په ختیځه ژبني حوزه کې کارېدی.

میرزا حنان وايي :

مُصَوَّرْکَه دې صورت کښی حیرانېږم  
چې په څه دستوربه وکارې ستاناز  
(۶۷مخ)

شمس الدین کاکړو ویلي دي :  
چې پرکښې ما "شمس الدین" دغم سندرې  
اوس

دلبرک \_\_\_\_\_رکاغذ باد ه  
\_\_\_\_\_غه ورق  
(۷۳مخ)

خوشال خان بل ځای "کښل" د "ایستل" په معنا کاروي. دی وايي:  
چې یوسف یې د کنعان له شاهه وکیس  
د نیک بخت ستوري زوولی و بشیر  
(۶۶ - مخ)

دلته (کښل) د ایستلو په معنا راغلی دئ  
چې د پښتو په نورو لهجو کې په دغه راز  
مواردو کې (ایستل) یا (وباسل) کلمه  
کارېږي.  
یا:

په درست جهان به نه وي یو زما غوندي رسوا  
بل  
ورځم توره وکښلې چې مین واورم په تا بل  
(۱۰۸ - مخ)

یا:  
که ته تیغ د جفا وکارې و ما ته  
ستا و تیغ و ته به سر لکه گیاه ږدم  
(۱۳۶ - مخ)

دمیرزا حنان بارکزي په کلام کې (کښلئ)  
د (انتظار) له پاره د فعل په توگه  
د (ایستل) په معنا راغلی دئ :  
بس که ډېر جوړو جفا پر "حنان" مه کړه  
چې یې کښلئ ستا د وصل انتظار سخت  
(۴۷مخ)

بل خای د (توبې) له پاره د ایستلوپرځای  
(کښل) فعل کارسوی دئ :

چې توبه یې په ماکښه داستاله مینې  
په یوه دیدن دي ولي شوچف چف  
(۷۶مخ)

دکندهاربل شاعرشمس الدین کاکړ (کښل)  
د ایستلوبه معناداسي راوړی دئ :  
په ژوندوني څوغواص ترسرتېرنه شي  
له دریا به کله کشلای شي گوهر بیا  
(۳۵مخ)

مولوي عبدالغفار بريالي هم (کښل) د  
ایستلو په معنا کار کړی دئ:  
د تقوا جامي یې وکښې زما له تنه  
اول ناز، دوهم ادا، دریم غضیب  
(اهار - ۹ مخ)

رحمان بابا (کښل) د (مچول) په معناداسي  
راوړی دئ:  
ما چې زخم ستا د توري، په خوله کښل کړ  
نور مي دا لذت بیا نه موند په مرهم کښي  
(۱۶۱- مخ)

عبدالقادر خان خټک یې داسي راوړي:  
دواړه لب به یې هغه عاشقان کښل که  
چي له یاره سرومال نه لري لب  
(د کندهار چاپ دېوان - ۱۵مخ)

د ختیځی لهجې ویونکی تر کاف وروسته د  
(بن) په تلفظ کي ستونزه لري، ځکه نو (کښل)  
د (ښکل) په شکل وایي. د همدې لهجوي  
مجبوریت اغېزه ده، چي د عبدالقادر خان خټک  
په نوي چاپ دېوان کي د دغه بیت لومړی نیم  
بیتي داسي ثبت سوی دئ:  
"دواړه لب به یې هغه عاشقان ښکل کا"  
(۴۱ - مخ)

+++++

کښلی:

خوشحال خان دا لغت د (ښکلي، ښايسته)  
په معنا راوړي. د کندهار له لهجې پرته د

نورو لهجو ويونكي د دې لغت په لوستلو كي  
ستونزه لري او د (كشلي) په شكل يې وايي.  
خوشحال وايي:

هر چې ستا په كښلي مخ باندي مين دي  
هغه درسته شپه له ماهه گفتگو كا  
(۳۱ - مخ)

دغه راز هجري ويلي دي:  
په ازل چه يې جفا وكښليو وركړه  
بيا يې زړه كا د دردمنو د وفا روغ  
(۷۰ - مخ)

+++++

### كښي (كښته خوا)

كندهاريان وايي:

"چي باد يې وي د كښي، اوريځ يې نه وي د  
توبې".

مولوي بريالي وايي:  
راته مه كاره ساړه آهونه شيخه  
د خلي د كښي له باده باران بد وري  
(اهار - ۱۳۸مخ)

په دستارنامه كي لولو:  
"... په ناست په ناست تر نامه لاندي د  
كښيه تر زنگانه دپاسه دا د پټولو خاي دي  
مرد..."

(۱۷۷ - مخ)

عبدالقادر خان وايي:

له كښيه وچاوده وخت د صبا شو  
په هر مسجد كي اذان ادا شو  
راشه چې كښل دي كرم اوس به بېلېږو  
په خان زموره صبا بلا شو  
(۳۷۳ - مخ)

ميرزا خان ويلي دي:

له اورو يې ښه باران پر ځمكه كښي كړ  
خاي په خاي يې نباتات باندي كرلي  
(۴۴ - مخ)

+++++

### اينبول:

د پارسي (ماندن) په معنا.



د امر صیغه یې (کښېږده) ده، چی په ختیځو او نورو لهجو کی (کېږده، کېده) په شکل کارېږي. په کلاسیک ادب کی د (کښېږده) شکل عام راغلی دئ.

خوشحال خان وایي:

زر دی چه زېرمه د ننگ و شرم کا  
صحت د هر چا وبله گرم کا  
ډېر گران کارونه په زر اسان شی  
زر په فولاد کښېږده فولاد هم نرم کا  
(رباعیات - ۷مخ)

عبدالقادر خان وایي:

د دنیا خوښی که واره ورته کښېږدي  
دروغجن دی که پرې غم د آشناورکا  
(۱۷- مخ)

میرزا خان انصاري وایي:

په گور کښي به یې کښیږدي  
برې به پاس خاوري حجت کا  
(دېوان - ۲۰مخ)

+++++

کښېنستل:

دا لغت د پښتو په ځینو لهجو کی (کښنستل) ویل کېږي. زیاتره ماخوڼه یې د لوېدیځي لهجې له تلفظ سره سم (کښېنستل) لیکي. خوشحال یې هر وخت په ټولو صیغو کی له (ښ) سره یو ځای کاروي. دی وایي:  
په هر ځای چی څو محبوبې سره کښېني  
هغه ځای مې تر جنت ښایسته لا کا  
(۷ - مخ)

یا:

که هیڅ کاروبار دې نه وي درته وایم  
هسې مه کښېنه بې کاره، نا په کار  
(۷۱- مخ)

کامگار خټک وایي:

څوک چی کښېناسته د مینې په اورنگ  
نه یې سیال دارا شکوه دی نه اورنگ  
(دېوان - ۵۵مخ)

میرزا خان وایي:

چي پر تخت د سليمان باندي ديوكښيناست  
او په حكم يي عمل مار و لرم كا  
(۲۹- مخ)

له موضوع سره د ارتباط له مخي به بده  
نه وي د "كښېنول" پر مصدر باندي هم ورغږېوم.  
نچار (تركان) د دروازي چوكاټ جوړوي،  
بنا (گلکار، ختگر) يي په دېوال كي كښېنوي.  
جوړول د انگرېزي (make) انډول او كښېنول  
بيا د (installation) معادل دئ. په پښتوكي د  
ځينو افعالو سره بېلول ډېر ضروري دي.  
په ليكلارښود (۳۸مخ) كي "دروازه  
كښېنوله" جمله د "دروازه جوړه كړه" په  
معنا تعبير سوې ده، تېروتنه او بايد سمه  
سي.

كښېنستل د (رفع حاجت) په معنا هم  
كارېږي. ډاكټر د كوچني (ماشوم) له مور څخه  
پوښتنه كوي "دا هلک نن څو واره كښېنستلی  
دئ" يعني څو واره يي (رفع حاجت) كړی دئ. د  
نس ناسته له همدې كښېنستل څخه مشتق سوې  
ده. اوس چي زه د غونډي يا ميټنگ له پاره  
په رسنيو كي د (ناسته مي ورسره وكړه) جمله  
اورم، ډېره خوا مي بدېږي. دا د فارسي ژبي  
په پېښو د (نشستی داشتم) ټكي په ټكي ترجمه  
ده. دغه راز دا لاندي جملې د معنا له مخي  
يو له بله توپير لري:  
"ډوډی تيارول" د "ډوډی پخول" معنا نه  
وركوي.

بنا بام ته زينې وڅېژولې. مطلب يي دا  
دئ چي زينې يي جوړي كړې.  
د بادرنگو جوړنگ (بوټی) وغزېدی يعني  
وده يي وكړه.

سړی په گامو سو، يعني رهي سو.  
بوټ ساز بوټ پر غالب سپور كړ.

+++++

### كښېنېښ:

د خوشحال خان او د هغه د كورني د  
شاعرانو په كلام كي دا لغت د اېښودلو په

معنا د لويديځي لهجې له استعمال سره سم،  
 خو په لږ بدلون راغلی دئ. په لوېديځه لهجه  
 كي (كښېښو، كښېښود) ويل كېږي. له امكانه  
 ليري نه ده چې د (كښېښ) كلمې د پای پر  
 توري به كاتب پېښ (ضمه) ايښې وي. كه دا  
 امكان سهي وي نو د (كښېښو) د استعمال  
 اورشو نوره هم پراخېږي.

خوشحال خان ويلي دي:

قارون ولاړ تحت الثرى لره لا درومي  
 موسى پاس پسه عليين كښېښ قدم  
 (۱۲۳- مخ)

كامگار خټك ويلي دي:

چې جمال دي برهنه شـــــــــــــــه له نقابه (۲)  
 په ادب ورته مخ نمر په زمين كښېښ  
 (دېوان - ۴۷ مخ)

+++++

### كوشني:

كوشني د پارسي (پاپوش) په معنا په  
 كندهاري لهجه كي ژوندى ويى دئ. د  
 كندهارنجوني په لوبوكي وايي:

"كوشني مې اوبو يووړې، غيم يې چې يو يې  
 وړې، پلار مې سوداگر دئ بيا به نوري راته  
 راوړي".

رحمان باباويلي دي:

د دينداري ارتينې له يوې كوشني

(۲) د دې بيت له مقطع څخه داسي څرگندېږي، چې دا غزل دي  
 شاعر د "سعید" په جواب كي ويلي وي. مقطع داسي ده :  
 د كامگاريې و جواب ته څه امكان دى  
 چې سعید په پښتو ژبه تزئين كښېښ  
 سعیدويلي دي :

د سعید شعر كه گل د يوه باغ دى

دې غزل په پښتوشعر تزئين كښېښ

(دېوان - ۸۷ مخ د همېش خليل مرتبه)

بايد وويل سي چې د سعید په دېوان كي د دغه غزل د ټولو  
 قافيو (كښېښ) د (كشيش) په شكل كښل سوي دئ او په مقطع كي  
 يې "پښتو" هم "پښتو" ليكلي ده!!

د كامگار خټك د دېوان په (۵۶ مخ) كي هم د دېوان  
 ترتيبوونكي د "كښېښ" پر ځاى "كشيش" كښلى دئ او په حاشيه  
 كي ورته كښلي دي: " چ: كيشو".

صدقه شه ســـــــــــــــل بي دینه نارینه  
( ۸۷ - مخ )

+++++

**مښک:**

د خوشحال خان په کلام (د کامل چاپ) کې  
(مشک) د (مښک) په بڼه ډېر لیکل سوي دي،  
نېڅه چې ولي؟ که يې همداسي وليکوه، نو د  
پښتو په ختيځو لهجو کې يې بايد (مخک)  
ووايي! ما له هيڅ پښتانه څخه دا راز وینګ  
نه دئ اورېدلی. د (مښک) په تلفظ کې د  
لوېديځې لهجې ويونکي هيڅ راز مشکل نه لري  
خو دا تلفظ د کندهار په لهجه کې نسته، سره  
له دې به يې يادونه له گټې خالي نه وي.  
زلفې يې ښکاره کړې مښک عنبر يې په ماتوی  
کړل

اوس به له دې پسه څه عطار لره وردروم  
(۱۳۷- مخ)

د خوشحال رباعيات بيا (مشک) ليکي:  
بارخو يې نه دی گل د گلاب دی  
زلفي يې طعن د مشک ناب دی  
راشه که دواړه شونډې يې گوري  
چه پرې مستې بري هغه شراب دی  
(۱۲۳- مخ)

پوهاند زيار صاحب د (مښک) ويې په "را  
پښتو شويو پورويوونو" شمېري (وگ: د خوشحال  
ادبي پښتو- ۳۹مخ) گویا په (مښک) کې راغلی ښين  
په حقيقت کې د پارسي شين دئ.  
(مشک) که په شين وليکل سي، ما ته سم ايسي.  
مښک يې خوشي ناوړه بڼه ده.

**دکندهار شاعرشمس الدين کاکړوايي :**  
**نرخ دمشکوبه ارزان که په ختن کښي**  
**که نسيم راوري له زلفوبوی داستا**  
**(۲۹مخ)**

+++++

**نڅښه:**

د خوشحال کلام دئ، چې وايي:  
ډيرې لري نښې د صورت د زيبايي

څه خو درته وایم یو څو نخښې آشکارا  
(۷- مخ)

د "نښې" لغت ته یې په لمنلیک کې کښلې دي چې په "لومړۍ، دوهمه، دریمه" خطي نسخه کې په دواړو مصرعو کې: "نخښې" راغلي دي. باید ووايم چې له لومړۍ خطي نسخې څخه یې مراد هغه نسخه ده چې د خوشحال خان په ژوند کې په "۲۲ شهر رمضان سال ۱۰۹۹ در مقام جانکوړه" کې لیکل سوې ده. ښاغلی استاد حبیب الله رفیع په دې نظر دی چې دا نسخه د خوشحال خان په خپل لاس لیکلې سوې ده (وک: خوشحال ریویو، درې میاشتنۍ مجله، ۶۸ مخ، د ښاغلي رفیع مقاله، پښتوا کېدیمې، پشاور). دا نسخه په خوشحال خټک کلیات (د افغانستان د علومو اکاډیمۍ) کې "لومړۍ قلمي نسخه" بلله سوې ده. د دې غزلي په مقطع کې یې د (نخښه) کلمه د (نښه) په شکل راوړې ده، خو په حاشیه کې ورته کښلې دي چې په قلمي نسخو کې (نخښه) ده.

عبدالقادر خان ویلي دي:

د بوریا نخښې په تن د مسکینانو  
لا ښایست تر منقش جامو د زر کا  
(۱۷- مخ)

+++++

### ورېښم:

د خوشحال په کلام کې له "ورېښته" څخه (ر) غورځول سوې ده خو په "ورېښم" کې بیا پاته ده. ورېښم په کندهار کې په همدې شکل ویل کېږي خو د پښتو په ختیځه لهجه کې یې (و) ځنې غورځولی دی او "رېښم" تلفظ کېږي. خوشحال یې "ورېښم" لیکي:

د کیمخواب وته یې مه غړوه سترگې  
په ورېښمو کې چینجی دي د حریر  
(ارمغان - ۴۰مخ)

+++++

### وښی:

وېښی د (باهو) په معنا باندي د کندهار  
په لهجه کي مروج لغت دئ. خوشحال خان هم  
راوړی دئ.

د خوشحال خټک دپاره چې می خور شو  
په مغان مې وېښي کېښول باهو هم لا  
(۱۸ - مخ)

+++++

### وېښته:

د کندهار په لهجه کي (ورېښته،  
ورېښتان) د (وېښته) او (وېښتان) په نسبت  
زیات ویل کېږي. خو (وېښته او وېښتان) هم  
عام رواج لري. خوشحال خان دا دوهم شکل  
راوړی دئ.

هر وېښته چې په صورت باندي لیده شي  
که پرې خیر شي د شناخت ور به درته واز کا  
(۱ - مخ)

دغه راز رحمان بابا ویلي دي:  
د صورت له عیبه هسې پاکېزه دی  
لکه ذات د وېښته نشته دی په ها  
(۱۷ - مخ)

اشرف خان هجري ویلي دي:  
په بدن مي وېښته ودري بې شکه  
چه قصه د واملق یاده له عذرا کا  
(۳ - مخ)

عبدالقادر خټک وايي:  
سپين وېښته د بدنای په وسمه تور کا  
چې آرزو د صفا رویو د وصال کا  
(۲۰ - مخ)

خوشحال خان له لوېدیځ گړدود سره سم  
"وېښته" د جمع په صورت کي هم کاروي او صفت  
یې "خېره، زړه = زیړه" راوړي.

وېښته یې دسرخېره دتن هم خېره  
گرلنډېدرنگي

یکدله

گېډوره

خوړلونه

مړېږي

(ارمغان — ۹۰مخ)

"زړه" صفت باندي د (زير) د مونث خيال كړی  
 دئ (د خوشحال خان ادبي پښتو - ۵۰ مخ) چي د تأمل  
 وړ دئ. د (زير) مونث شكل د (ړ) په زور  
 (فتحه) باندي ويل كېږي. كه (ړ) ته زوه رکی  
 ورکړه سي، هغه وخت نو بيا مونث شكل نه  
 بلکي د جمع شكل دئ. د خوشحال خان (زړه) د  
 (ړ) په زوه رکی بايد تلفظ سي.

+++++

**هېښ:**

هېښ د (حيران)، (هک پک) او ځای ځای د  
 (ساده) معنا لري. دا لغت له لوېديځ گړدوده  
 پرته په نورو کي د تلفظي ستونزې له اسيته  
 د استعمال مواردنه لري او که لري يې، هم  
 ډېر نادر دي. خوشحال خان د (هېښ) لغت  
 زياتره د (ساده، اريان) په معنا ډېر راوړی  
 دئ.

څوک به ما غوندي يو هېښ په زړه ساده وي  
 چې وفا غواړم له کښليو، په دا اش يم  
 (۱۱۶- مخ)

په دا هومره هوښياريه هسې هېښ يم  
 څوک چې زهر راته نوش کا هم منل کړم  
 (۱۲۷ - مخ)

يا:

ستاد خولې خبری نورې د زړه نورې  
 زه خوشحال خټک يو هېښ يم پرې باور کړم  
 (۱۴۵- مخ)

ميرزا خان انصاري ويلي دي:  
 د دنيا په چاري پوه تر انده تېره  
 څه د دين په طلب نه پوهېږې هېښه  
 (۱۵۴- مخ)

+++++

۳، ۵: ږې لرونکي لغتونه:

**بروه:**

بروه د کندهار په لهجه کي (گيدري) ته  
 وايي (لس زړه پښتولغتونه).  
 خوشحال وايي:

هم يې وينم ، هم يې اړوم ترې تېرېږم  
چې په څنگ راته بېروه کابوبو  
(۱۷۱ - مخ)

يا:

در پېښه مه شه د بخت کړوه  
خونې مزی کا په تا بېروه  
د باز شړلې زرکه مې ولیده  
د باد خورکو باندي زوره  
(رباعیات - ۷۵مخ)

په چاپي دېوانو کې د دې بیت (اړوم) د  
(اړوم) په شکل راغلی دئ او دا یادونه د  
دغه مخ په حاشیه کې هم سوې ده. دا خو د  
اړولو برخه ده چې پخپل ځای کې په تفصیل  
سره څېړل سوې ده.

+++++

ږغ:

د پښتو دغه متنازع فیه لغت په ځینو  
لهجو کې (غږ) ویل کېږي. خوشحال خان د (ږغ)  
شکل راوړی دئ او ځای ځای یې د (ژغ) په بڼه  
هم استعمال کړی دئ. هغه ځایونه چې دا کلمه  
پکښې د (غږ) په شکل کار سوې ده، ما ته د  
خوشحال خان خپل وینګ نه ایسي. مثالونه یې:  
د بد زویه ږغ د فسق و د فساد ځي  
د ښه زویه ځي نارې په ملکوت  
(۳۸- مخ)

يا:

خوشحال خان د خپل لمسي "معظم" په  
مرثیه کې وایي:  
خه د بدو ږغ وچې ماښام راباندي وشو  
تندر ؤ، یا توپ و پرې مې تخنې تخنې زړه شو  
(۱۸۱- مخ)

يا:

چه يې لرزه وه په ملک له جیشه  
زړه يې شاد کام ؤ له هره حیثه  
گوره په گور کېږي هغه شاهان دی  
چه ږغ يې نه شی د مرګ له طیشه  
(رباعیات - ۶۰ مخ)



دغه راز د رباعیاتو په ۲۲۸ مخ کې هم  
(ړغ) ثبت سوی دئ.

ژغ:

رڼه ډېر اولاد دې راکړ، منت دار یم  
د خوبیه ژغ یې بیایي په هر لور  
(۵۹ - مخ)

یا:

چې مې نوم په ژبه واخلي هسي خوښ یم  
لکه ژغ د خلاصې وشي په بندیانو  
(۱۸۰ - مخ)

محشي ورته کښلي دي چې په دریمه او  
څلورمه نسخه کې (ړغ) ثبت دئ.

په دې بل بیت کې هم (ژغ) ثبت سوی دئ  
خو په حاشیه کې لیکلي دي چې په څلورمه خطي  
نسخه کې (ړغ) دئ.

د رسا ویشتلې کله توان د ژغ وي  
په فراق کې ناره مه وهه له باره  
(۲۹۱ - مخ)

غږ:

په عالم د مجنون غږ دی، مرد مې بوله  
په محشر که ځنې وړاندې خپل علم وړم  
(۱۳۵ - مخ)

+++++

رو: (قسمیه)

خوشحال خان وایي:

په وفا د عاشقانو

د معشوقو په جفا رو (۱)

د وصال په سل خوبیه

هجران په زر بلارو

(۱۷۲ - مخ)

دا کلمه د (قسم خورلو) په مفهوم  
کارېږي. (په) دلته د (قسمیه) کلمې وظیفه  
سرتو رسوي او له ظرفي یا استعلايي آداتو

---

(۱) په ارمغان خوشحال (۴۸۳ مخ) کې د دې ټولې غزلې د پای قافیوي (رو)  
په (گو) اړولی او د خوشحال شعر یې خنډنی کړی دئ.

سره باید مغالطه نه سي. په فارسي ژبه كي  
(ب) د قسميه توري كار وركوي.  
بجان دوست كه غم پرده بر شما نه درد  
گـــــــــــــــــر اعتماد بر الطاف كار ساز  
كنيد

دلته (بجان دوست) معنا (د دوست په سر  
مي دي قسم وي). په عربي كي (واو) د قسميه  
توري له پاره راځي:  
"والعصر"، "والشمس" يعني قسم مي دي په  
مازيگر وي، قسم مي دي په لمر وي.  
د (رو) كلمه د كندهاريو شاعرانو په  
كلام كي سته:

مولوي عبدالغفار بريالي وايي:

رو په ناز د دلبرانو

رو په آه د سوخته گانو

رو په كبر د خوبانو

رو په درد د بېدلانو

(اهاړ- ۹۵مخ)

د ميوند د ډاگ قهرماني، ملاي ويلي دي:

كه په ميوند كي شهيد نه سوي

خدايزو لاليه بې ننگي ته دي ساتينه

(ځيني كسان دا لنډي د "رو" كلمي

داستعمال له وجهي جعلي بولي او وايي چي

"رو" د دې سيمي لغت نه دي. مگر تاسي د

ارواښاد بريالي په شعر كي ولوستل چي هغه

مرحوم يې په رواني سره كاروي. "رو" كلمه

له كندهاره تر اټكه د استعمال پراخه اورشو

لري. حميد مومند په نيرنگ عشق كي پنځه

ويشت بيته د (رو) پر قافيه باندي سره تړلي

دي (وگ كليات - ۴۳۰، ۴۳۲ مخونه).

خوشحال خان بل ځاي ويلي دي:

چي سر په مخ كي كيږدي، زړه دې ډوب په

اندېښنو شي

په خدای رو كه خبر يې د خـــــــــــــــــاصانو

له ســـــــــــــــــجوده

(۲۰۸- مخ)

يا:

مرگ د رقیبانو ————— و بل  
ژوندون د حبیبانو  
خدای یو په هنگام د وصل کیري دا دوه کاره  
(۲۱۷- مخ)

هجري ویلي دي:

نور به تېر عمر رانه یشي په رب یو  
که ن————ظـر تغیرد کسیو په ژړا کرم  
(۸۴ - مخ)

په متن کي " . . . په رب گو" لیکل سوی دئ  
چی په قطعي ډول یې د اشرف خان هجري خپل  
وینگ نه سو بللای.

پوهاند دوکتور زیار صاحب په (گ) باندي  
د (ر) اړول له معیاریت څخه سرغړونه بولي  
اوکبری یې (وگ: لیکلارښود - ۵۲مخ)

+++++

### سرړه :

د کندهار په لهجه کي د غره د مړه ښځه  
"سیره" بولي (وگ: ښکار او کندهار—  
۳۳مخ). خوشحال خان یې د "سرړه" په شکل  
لیکي:

زرکه دې لېرې له بازو گرځی  
سرړه دې لېرې له پرانگه غورځی  
گڼه بڼې به یې په پورته غورځی  
په څوکه کښېوزی نوره به پرځی  
(رباعیات - ۲۰۰مخ)

په سواتنامه کي لولو:

هم گاوز، بزونه، سرزې هم کوته پایي  
اما ورکې کړې توپچیانو څه به وایي  
(۸ - مخ)

+++++

### سېرمې :

د پزي غارو ته وایي. د کندهاری لهجه  
وینگ یې (سرمې) او د ځینو لهجو تلفظ یې  
(سېرمي) دئ. خوشحال خان یې د لوېدیځي لهجه  
وینگ ته نزدې کاروي.

خوشحال وایي:

په عطرو ډوبه هغه خوش رویه

راغله ناگاهه له يوه سويه  
تمامه شپه يې راسره تېره كړه  
سپېرمې مې ډكې دى د دى له بويه  
(رباعيات - ۴۷مخ)

د پښتو په ځينو لهجو كي سپېرمې ورته  
وايي. په ارمغان خوشحال كي هم يو ځاى په  
همدې بڼه ثبت دي:

دارچيني د پرمهري سره لازم دي  
د سپېرمو نسوار يې يوسي رنځ له سره  
(ارمغان - ۸۰ مخ)

دغه نساوارو ته په كندهار كي د "پزي  
نساوار" وايي.

كندهارى مخلص وايي:

پر تندي دي خولى ايښېده په ناز  
نه خبرېږي په دربي د لور جهاز  
هغه وخت به درڅرگند سي خپل همت  
چي دي بوى په سېرمو ننوزي د غاز  
(۱۶۶- مخ)

+++++

غږېږو:

د كندهار په لهجه كي همداسي ده خو په  
نورو لهجو كي (غږېږه) ويله كيږي.  
ميرزا خان انصاري ويلي دي:  
د عالم هنر به واړه پرې تمام كړم  
كه سرکښ خاطر په غير كي ونيسمه  
(۱۸۴- مخ)

شمس الدين كاكرويلي دي :

بي كامه بي زبان لكه رباب ديارپه غږېږكښي  
هردم كوم له شوقه تن تناتانتانا  
(۳۰مخ)

+++++

كړيږه:

كندهاريان يې (كړږه) بولي.

حميد وايي:

چي "حميد" د يار له غم كا سوې كړيږه  
د پيريانو غوني زيږ دېوان په دوک شي  
(كليات - ۲۸۹مخ)

+++++

### کیران : (کیریان)

(کور) هغه خیرونکی حیوان دئ، چي په پارسي يې (کفتار) بولي. د کندهار په لهجه کي يې جمع (کیریان) ده او خوشحال خان يې هم دې ته ورته کاروي. په فراقنامه کي لولو:  
 شغلان، گرگان، کیران  
 پاس پښې ږدي په گلان  
 (۴۵ - مخ)

+++++

### کیرلی:

دا لغت په لوېديځه لهجه کي پوره عموميت لري خو په ختيځه کي ځای "غندلی" نیولی دئ.

خوشحال وايي:

بل ته شړلی، لیرلی تا يم  
 بیا په دا کارکښي کیرلی تا يم  
 چه ستا په نه دید د ځنکندن شوم  
 که مې ته نه وژني وژلی تا يم  
 (رباعیات - ۲۰مخ)

په دستارنامه کي د لور د ودولو په برخه کي لولو:

"... چه په اصل په نسب کیرلی نه وي، د دین د صلاحیت په ځلیه متحلي وي، و هسې سړي دي ورکوله شي."  
 (۱۳۱- مخ)

میرزاخان انصاري وايي:

په طلب يې نحسیت له ستوريو واخيست  
 په ښه خوی يې هيڅ ساعن؟ نه دی کیرلی  
 (۴۷- مخ)

دکندهارشاعرشمس الدين کاکړويلي دي :  
 خوبه شماري منجمان زما دوصل کوکب  
 خوبه له لاسه دفلک په بخت کیرلی گرزم  
 (۸۷مخ)

+++++

میر:

نر پسه ته ويل كېږي. د كندهار په لهجه  
كي د (مېر) بڅينه شكل (مېږ) ده، چي په نورو  
لهجو كي يي (مېږه) بولي.

عبدالقادر خان وايي:

وداني د كائنات ده په درې څيزه  
اول مېر، دويم غنم، دريم عنب دی  
(۲۵۹- مخ)

+++++

### وړی:

په كندهار كي (وړی) د انگورو يا غنمو  
(خوشې) ته وايي. خو زياتره د غنمو له پاره  
كارېږي. د اومو انگورو له پاره (ډنډوړی)  
او د پخوله پاره د (واشكي) كلمه رواج  
لري. خوشحال خان د (وړي) كلمه د انگورو له  
پاره راوړې ده:

زړه مې سر تر پايه واړه آبله دی  
په فراق كې، لكه وړی د انگور  
(۵۴ - مخ)

+++++

### ۳، ۶: د (ن) مشتركات:

#### ورونه:

خوشحال د "ورور" جمع "ورونه" او د  
تذكير آلت دواړه په (ن) ليكي او دا تلفظ  
يې له كندهاري وينگ سره يو شان دئ. په  
ختيځو لهجو كي دا دواړه لغتونه په نون ويل  
كېږي.

څو تجربه نه كړې خپل زويه ورونه  
هومره د ديو په كار مه مونه  
زويه هغه دی چه ځان څرگند كا  
گنه بهتر دی له زويه لونه  
(رباعيات - ۶۲مخ)

د پښتو په نورو لهجو كي ورونه په نون  
ويل كېږي. زيار صاحب وايي چي خوشال "ورونه

او غین له کښېني گردود سره سم په (ن) پای ته رسوي" (و: د خوشحال ادبي پښتو - ۳۸مخ). د لیکلارښود په (۲۷۷مخ) کې د نون شکل د لهجوي ارجحیت تر اغېزې لاندې کره بلل سوی دئ. خوشحال خان په فراقنامه کې ویلي دي:  
 سکه وروڼې قتل کړي  
 ده یې مال گنجونه وړي  
 (۶۶ - مخ)

په حاشیه کې ورته کښلي دي " وروڼې = وروڼه یې".

عبدالقادر خان وايي:

بې عمله به دي ښه په چا و نه شي  
 نه په وروڼو په پلارونو نه په ترو  
 (۱۳۶ - مخ)

دغه راز په (۲۷۱مخ، ۳۶۹مخ، ...) کې هم وروڼه په (ن) کښل سوي دي.

حمید هم د (ن) په برخه کې د خټکو لار اخیستي ده. دی وايي:

د یار یار د خپلو خپل د وروڼو ورور یم  
 لکه ومه هغه شان په خپل انځور یم  
 (۳۲۷ - مخ)

+++++

### انگن:

په لوېدیځه لهجه کې همداسې ویل کېږي، خو ختیځه لهجه لکه د (ښ) له آواز څخه چې ځان پېچي، د کلمې د پای له (ن) څخه هم حتی الوسع ځان ساتي او په دې لړ کې یې د (انگن) پر ځای (انگر) ډېرکاروي.

د خوشحال خان په کلام کې دواړه شکله لیدل کېږي. یو یې هر وروڼه د کاتب لاسوهنه ده. تاریخي وژبني قراین پردې باندي دلالت کوي چې (انگر) به د کاتب د تصرف نتیجه وي. خوشحال وايي:

ځان وزره مې هم چاپیردرسره درومي ای نگارې!

چې گهې په شین شین په انگن کې شي روانه

(۲۴۹مخ)

بل خای وایي :

رقیبان دې لکه سپي دي په کوڅه کې

چې انگردي پاکیزه شي، واره چخ کره

(۲۶۵مخ)

+++++



## څلرم فصل

۴، ۱: د کلاسیک ادب او لوېدیځي لهجې گډ لغتونه:

په دې برخه کې به هغه لغتونه چې په کلاسیکو ادبیاتو کې راغلي او اوس په لوېدیځه لهجه کې ژوندي پاته دي، د الفې په ترتیب راوړل سي.

آب بازي، اوبازي:

په لوېدیځه لهجه کې "آب بازي" تر "لامبو" زیاته عامه ده. د لامبو یو بل شکل "لمباو" دئ، چې د کندهار په زلمیانو کې رواج لري. خوشحال خان د آب بازي او لامبو دواړه لغتونه کار کړي دي.

خوشحال خان په دستارنامه کې لیکي:

"دا دوه هنره یاد شوی، یو تیر اندازی بل آب بازي... که آب بازي چا نه زده وی، لوی نقصان واقع کیږی...". (دستارنامه - ۴۸ مخ) په همدې بحث کې د "لانبوزن" لغت هم کاروي، چې په ورپسې مخ کې یې د "لامبوزن" په شکل کېښلی دئ. (په کابل چاپ کې دواړه د "لامبوزن" په شکل دي)

میرزاخان انصاري وايي:

\_\_\_\_\_م دلیلو د باور اوبازي نه زده

بیا د شک گرداب هرگوره دی عمیقه (۱۶۹- مخ)

+++++

آهنگر:

په مروجو پښتو قاموسو کې (آهنگر) ته د (پښ) معنا لیکله سوې ده. خوشحال خان د آهنگر لغت راوړي. زه د ده په کلام کې د "پښ" پر لغت نه یم پېښ سوی خو د اشرف خان

هجري په دېوان کي پښ د "پهش" په بڼه راغلی  
دئ.

لکه اور د پهش له دمه زیاده شي  
هغه زړه چي مبتلاوي په دلبرو  
(۵۰۵ - مخ)

خوشحال خان لیکي: "په دا شان هنر د  
آهن گر چه توره، نیزه، چاره، زغره چه آلات  
د محاربات دي، تعلق په دیو لري" (دستارنامه  
- ۴مخ، دغه راز ۳۰، ۳۱ مخونه).

په کندهاری لهجه کي آهنگر (ایینگر) او  
(پښ) یو څه توپیر سره لري. پښ زیاتره د  
اسانو نالونه او دې ته ورته شیان جوړوي خو  
آهنگر چرې، ارې، د تاکبیری ارې، د پسو د  
سکوستلو وسایل، قلفان او نور جوړوي.  
خوشحال هم د آهنگری په هنر کي همدا  
شیان شامل ګڼي.

رحمان هم د "آهنگر" کلمه کاروي:

یا تـــ نور دی یا دوکان د  
آهـــ نګرو  
چي په عشق کښي تصور کړم خپل قلوب  
(۲۴ - مخ)

عبدالقادر خان وايي:

همنشین دي نغمه نه مومي بي زیانه  
په بد فعل بدخصلت دکان د پښ يي  
(۳۵۹ - مخ)

آهنگر ته په کندهار کي ګګر هم ویل  
کېږي. "سل د زرګر یو د ګګر" چي مراد يي  
سوټک دئ. يعني د زرګر سل سوټکه د آهنګر له  
یوه سوټک سره برابردي.

+++++

### ادوم:

دا لغت د خوشحال خان په کلام کي داسي  
لولو:

څه به هر یوه ته حال وايي خوشحاله

د لـــ مو په حال خبر کله ادوم دئ

(۳۴۸ - مخ)

ادوم کلمه د کندهار په لهجه کي ژوندی  
کلمه ده او معمولاً د حیوان (څاروي) د پښي



سونا هم پکي خال خال دي  
(فراقنامه - ۴۷مخ)

د (ارکه) په نامه مرغه ماته نه دئ  
رامعلوم او نه مي په مروجو قاموسو کي  
موندلی دئ او د خوشحال فرهنگ چي د معاون  
سرمحقق محمد اسمعيل سره بن په قلم په ۱۳۶۵  
کال په کابل کي خپور سوی دئ، د نومونو په  
برخه کي يې راوړی دئ او ورته کښلي يې دي:  
"يو کوچنی مرغی ده چي د باز په واسطه ښکار  
کيږي". په دې قاموس کي لکه نورو نومونو ته  
چي لاتيني نوم هم کښل سوی وي، د دغه نامه  
لاتيني معادل نسته، ځکه يې سمه څېړنه راته  
ميسره نه ده.

په کندهار کي هغو کوترو ته، چي په هوا  
کي بازی نه کوي او تر لوټن (ملاقي) کوترو  
غټي هم دي، (ارغه) کوتري وايي. ارغه  
کوتره صحرايي کوتري ته ورته ده.  
+++++

### ارهټ:

ارهټ، ارهد، هغه کوهي (څاه) ته ويل  
کېږي چي د لويو مځکو د اوبولو (خروبولو)  
په نيامت کيندل سوی وي. دغه راز کوهي ته  
اوس (باوړی) وايي. دا کلمه پاکستان ته د  
افغانانو د وروستي مهاجرت په دوران کي د  
کندهار لهجې ته راغلي ده. پخوا دا کلمه د  
ديورنډ تر پولې ها خوا ته ماورپدلي  
وه. بايد ووايم چي دکندهار په عامه محاوره کي  
داکلمه د (ارهد) په شکل ويله کېږي .  
دکندهار يوشاعرانوپه دپوانوکي چي د (ارهټ)  
په شکل ثبت ده، غالباً به دکلاسيک ادب دخطي  
دپوانو همداراز ثبت اغېزه پکښې کړې وي .  
ميرزا خان وايي:

د وحدت په ځان لسه ځان سره بازی ده  
د کثرت نوم يې ارهټ کړ يا گرداب شو  
(۹۷- مخ)

ميرزا احسان بارکزی وايي :  
ماتول اوسازول دفلک کار دئ

زنده سرواره منگي دي ارهټ  
(۵۰مخ)

شمس الدين كاكروايي :  
كښت د عمرمي سیراب په باران نه شو  
اوبوم يې د سړوسترگوپه ارهټ  
(۴۲مخ)

+++++

### استوگنه :

استوگنه د (اوسېدلو) په معنا لرغوني  
کلمه ده. دا کلمه په پخوانيو متونو کي د  
"استوگه" په شکل راغلې ده. د کندهار په  
لهجه کي هم پخوا "استوگه" رواج وه خو اوس  
يې پر ځای "استوگنه" ويله کېږي.  
اشرف خان هجري ويلي دي:  
په ادب په نېکي مت کوه خټکه!  
د استوگې ځای دلي نشته سفر دی  
(۱۹۲ - مخ)

بل ځای يې بيا د استوگني په شکل راوړی  
خو هلته بيا کاتب په (ر) کښلي دي.  
زځ دي نه دی ماني مه څکوه فلک ته  
د استورنې مکان ستانس د ټراب دی  
(۵۲۵ - مخ)

د رحمان بابا په دېوان کي هم "استورنه"  
"چي د "استوگنه" ناسمه ليکنه ده، زياته  
راغلي ده.  
په \_\_\_\_\_ زموږه استورنه ده مشكله  
څه به زيست شي له رحمان سره د چا  
(۱۲۶ - مخ)

په ۱۹۱مخ کي يې بيا په (گ) کښلي ده.  
ښه استوگنه د دوه وروڼو سره نه شي  
بلکه اخ\_\_\_\_\_لي يو تر بله  
آزارونه

مرحوم قلندر مومندپه پټه خزانه کي د  
استوگني کلمه د دغه کتاب د جعليت يو دليل  
بولي چي نور پوهان ورسره موافق نه دي.  
استوگنه لغت د پټي خزاني تر کښلو پخوا په  
پښتو ادب کي مروج وو.

+++++

### الابلا:

هر څه ته لاس اچول، حلالی و مرداري سره  
گډول، ...

په ظفراللغات کي يې د دې ويي معنا  
داسي کښلي ده: "بيکاره او بي ښي څيزونه،  
گډ گا ډيره څيزونه، ...، درد، رنج، مصيبت"  
د کندهار ښځمنی وايي:

"الابلايه وکم، زوی و لوربه په ماره کم،  
د مولا جواب به څه کم".

خوشحال خان ويلي دي:

که مثال يې په دنياغواړي له مانه  
چي الابلا پکې وي هـغه ډنډ دی  
(۳۳۸ - مخ)

يا:

هره ورځ د دې فاني دنيا دپاره  
زرفتنې، الابلا، دغادغل کړي  
(۴۴۴ - مخ)

پارسي ژبي هغه وخت چي غواړي د يوه کار  
له ذمه واری او مسئوليت څخه ځان وکارې نو  
وايي " الابلا، بگردن ملا".

+++++

### الپته:

دسرله **خوادخلوروتورو** په زور (فتحه)  
تلفظ کيږي او فشار يې پر وروستی څپه دئ.

دا لغت د کندهار په لهجه کي د  
(وارخطا، سرگردانه) په معنا ژوندی دئ او  
په ورځني محاوره کي زيات کارېږي.  
ظفراللغات يې هم دې ته ورته معناوي کښلي  
دي. په کلاسيک ادب کي ځای ځای د عربيت تر  
اغېزې لاندي "الفته" ليکل سوی وي.

خوشحال خان ويلي دي:

ښه خو دا چي يې برقع په مخ پرته ده  
او که نه پرې به وگـري الفته شي  
(۳۷۱ - مخ)

يا:

که د مخ ښايست يې دا دی چي ليده شي

لابه ما \_\_\_\_\_وندي پرې ډير الفته  
کيږي  
( ۳۷۳ - مخ )

په دستارنامه کي هم " الفته " راغلي ده .  
" لږ چه تازه دم وي ، بهتر تر هغودپرو  
چه سترى آفته وي " .  
( ۹۵ - مخ )

اشرف خان هجري وايي:  
الفته قيس يي هسي رنگ جدا کا  
چه د تور قفس بندي غم د ليلا کا  
( ۴ - مخ )

+++++

### انا:

په کندهار کي د مور يا پلار مور ته  
( انا ) وايي. په ختيځه لهجه کي يي ( نيا )  
بولي.

حميد مومند ويلي دي:  
چي، انا! په فلاني کلي کي مقامه  
يوه جن ده گل اندامه \_\_\_\_\_ وفا نامه  
( کلیات - ۵۰۹ مخ )

+++++

### اوتاک:

د اوتاک لغت په کلاسيک ادب کي هغه راز  
راغلي دئ لکه په لوېديځه لهجه کي چي  
کارېږي. اوتاک د کندهار په لهجه کي تر  
"خوني، اطاق" پراخه معنا لري. پخوا به په  
لوی اختر کي خلک د شاه اغا مېلې ته وتل. د  
هري ډلي اوتاک به معلوم وو. د شالمار په  
مېلو کي به هم د هر کلي اوتاکونه جلا ول.  
په اوتاک کي به يي يوه برخه د اشپزی له  
پاره وه، نغري به يي پکښې جوړ کړي ول، بله  
برخه به د ناستي ځای وو، کمبلي به پکښې  
اوارې وې او بستري به شاوخوا پرته وي. د  
شپې د خوب له پاره يي هم له دغه ځايه کار  
اخيست. د لمانځه له پاره به يي بله برخه  
ټاکلې وه. دې ټولو ته يي په مجموع کي  
اوتاک وايه. د روسانو د اشغال پر وخت د

کندهار په ماله جات او ارغنداو او نورو  
سیمو کي د مجاهدینو اوتاگونه ول.  
په پښتو کلاسیک ادب کي د اوتاګ لغت  
زیات راغلی دئ. په دستارنامه کي "اسباب  
معیشت" تر عنوان لاندې داسي لولو:  
"بل اوتاګ یعنی د استوګنې ځای"  
(۱۴۵- مخ)

په فراقنامه کي وایي:  
اوس یې رخ د \_\_\_\_\_لنگی او د دوهی  
دی  
د خوشحال چي سرای اوتاګ و واړه تېر شه  
(۷- مخ)  
بل ځای:

\_\_\_\_\_غه ملک واړه اوتاګ دی  
چي پکي کښلی بختناک<sup>(۱)</sup> دی  
(۳۸- مخ)

دمیرزاحنان بارکزي به دېوان کي اوتاګ کلمه  
په قاف لیکل سوي ده خومراديي  
(خونه، کوټه، اطاق) نه دئ، بلکي مطلب یې هغه  
راز اوتاګ دئ چي  
کلاسیکوشاعرانو پخپلواشعاروکي راوړی دئ. دی  
وايي:  
لکه ځغلي لېونې سپی له اوتاګه  
هسي ورک شوه رقیبان دشکرلب  
(۴۴مخ)

پوهاند زیار صاحب چي د اوتاګ کلمه د  
عربي (طاق) گڼلې ده (د خوشال ادبي پښتو - ۳۶مخ)  
د تأمل وړ خبره ده. د پښتو (اوتاګ) غالباً  
له تورکي ژبي څخه راغلی دخیل لغت دئ. په  
تورکي کي "اتاق" د خونې او خېمې په معنا  
کارېږي او وایي چي کله کله یې د "اتاګ" په  
شکل هم تلفظ کوي (وک: غیاث اللغات). زما خیال  
دئ ته چي د عربي "طاق" به هم د تورکي  
"اتاق" معرب شکل وي ځکه په قرآن کي د  
"طاق" کلمه نه ده راغلي (وک: معجم المفهرس- د  
الف ردیف. هوري تاسي د "طاق" کلمه نه مومي).

<sup>(۱)</sup> بختناک د خوشحال خان زوی وو.



دوکتور هاشميان صاحب " اتاق " دري ژبي  
 ته له ترکي څخه راغلي کلمه بولي (وگ: آئینه  
 افغانستان، شماره مسلسل: ۱۱۸ - صفحه ۲۳).  
 ++++++

### اوستری:

آخري، وروستی.  
 قاموسو هم په همدې معنا ثبت کړی دئ.  
 مذکر حالت يې (اوستری) دئ لکه: اوستری  
 دیدن  
 دا لغت په کندهار کي په همدې شکل  
 ژوندی کلمه ده. یو متل دئ چي وايي "اوستری  
 ورځ نامرده ده".  
 حمید مومند ویلي دي:  
 راشه که هوا د اوستري دید لرې بي رحمه  
 \_\_\_\_\_ ستا د دیدن يې سره کفن کي  
 ونغاړه  
 (کلیات - ۲۲۳ مخ)

+++++

### ایځي:

په ظفراللغات کي دې لغت ته کښلي دي:  
 "په تکو ویل، مجازاً یوه خبره ښه یادول" او  
 په مثال کي د خوشحال خان همدا بیت چي ما  
 هم رااخیستی دئ، راوری دئ.  
 د کندهار په لهجه کي کوچنیانو ته د  
 "قاعده بغدادی" د تدریسولو په وخت کي د  
 کلمو د حرکاتو له مخي د هغو د تلفظ زده  
 کولو یوې طریقې ته (ایزگی) ویله کيږي. د  
 مثال په توگه د "معلم" کلمې تلفظ داسي  
 ورته ښوول کيږي "میمه عین زرمع، لامه میم  
 زیرلیم، معلم" دا طریقه د تلفظ زده کولو  
 یوه پخوانی اوږده تخنیکي قاعده وه چي اوس  
 لا هم د کورني تعلیم په نصاب کي شامله ده.  
 د خوشحال خان په کلام کي دې عمل ته  
 "ایځي" ویل سوی دئ. (ایځي) او (ایزگی) سره  
 ورته لغتونه دي.  
 خوشحال وايي:

هغه کوم سبق د ناز او د نیاز دی  
چې وما یې په ایځي نه دی راکړی  
(۳۵۲- مخ)

دغه راز لوست ته "په زور و زېر ویل"  
اصطلاح هم په کندهار کې سته.  
+++++

### ایداد:

(ایداد) په لوېدیځه لهجه کې د (سرزنش،  
سزا، تړل) په معنا عام لغت دی. علامه رشاد  
د امیر شېرعليخان او سردار محمدامین خان  
د مخالفت په برخه کې د امیر له خولې لیکلي  
دي: "... سردار محمدامین ته ووايه زما ستا  
سپکاوی نه دی هېر... که زه په بري کابل  
ته راستون سوم، ایداد به درکړم (د کندهار  
یاداشتونه - ۱۸۲مخ).

ډاکټر پالوال صاحب یو ځای کښلي دي:  
"څنگه چې ساگزو له انگلیسانو سره په جنگ  
کښي د سرغنه محمدايوب ملاتړ وکړ، نو تر بري  
وروسته، امیر عبدالرحمان خان، چې په  
کندهار کښي په تور امیر سره شهرت لري،  
ډیری ساکزیان ئې په ایداد کښي له هلمند  
ناوې څخه د افغانستان و شمال ته فرار کړل"  
(معیاري پښتو - ۴۴مخ).

د کندهار ښځمنې یوه وراشه لري: "مور و  
پلار مې وکړه ازارونه، ما خواري تې راکړه  
ایدادونه".

د خوشحال په شعر کې دا لغت څو واره  
راغلی دی خو کاتبانو او ناسخانو یې په  
لیکنه کې څو شکله (هداد، اهداد، احداد)  
ثبت کړي دي.

تل گریوان په اوښکو لوند، ساره آهونه  
چې خوشحال مین کېده دا یې هداد دی  
(۳۵۲- مخ)

په حاشیه کې کښلي دي: "په دریمه کې  
(ایداد) په ارمغان، کلیاتو او دوهمه کې  
(احداد) دی".

یا بل خای له پښتنو څخه د سر ټکولو په وخت کې وایي:  
اول زه، دا نور د پسه  
خو شته واره د احدات دې  
(۳۵۹ - مخ)

دې خای ته مرتب هیڅ رازحاشیه نه ده ورکړې او داسې ښکاري، چې د چاپي متونو ترتیبوونکي د دې کلمې په معنا کې مردود (شکمن) ول ځکه یې همداسې پرې ایښی دی. کاتبانو او ناسخانو د ایداد پر کلمه باندي د عربي "احدات" خیال کړی دی. د عربي احدات د عبدالقادر خان خټک د دېوان (د ۱۳۶۸ش کال چاپ) په لغتنامه کې په "په جرم حد لگول، سزا ورکول، تعزیر" معنا سوی دی. دا معناخو له ایداد سره هم نزدېکت لري خو د پښتو ایداد مستقل او په پښتو کې مروج لغت دی او دعمومي عادت له مخې به عربي گڼل سوی وي.

خو د دې خبرې یادونه به هم په زړه پوري وي چې په قاموسو کې د (احدات) لغت په دغه معنا ثبت سوی نه دی. په لغتنامه دهخدا کې د (احدات) لغت ته داسې لیکل سوی دی: "... سوگ داشتن زن بشوهر، ... باز ایستادن زن از زینت. جامه سوگ پوشیدن، ... تیز کردن کارد و امثال آن بسنگ و سوهان".

یا: \_\_\_\_\_ اقي نن د سرشاریه شراب راکړه  
محاسب چې حاضر نه دی، څه احدات شي  
(۴۱۸ - مخ)

دلته بیا فکر کوم له (ایداد) څخه  
(احدات) جوړ سوی دی.  
یا:

چې بل \_\_\_\_\_ څخه وته نظر کړم دهداد شم  
تورې زلفې یې دورې دي اویزاندې  
(۴۲۹ - مخ)

(هداد) د (ایداد) مسخه سوی شکل دی. په حاشیه کې یې ورته کېښلي دي " په لومړی کې

(احداد) او په دوهمه او دريمه کي (اهداد) دی".

یا:

په گل چه هومره مينه بلبل کا  
سيل د بلبلو باندي غلغل کا  
د نياسته و عاشقان ډېر دي  
عالم به ولي اهداد د گل کا  
(د خوشحال رباعيات - ۲مخ)

د رحمان بابا په دېوان کي هم د "اهداد"  
په شکل ثبت دئ.

هر اهداد چه راکاوه شي ستا په مينه  
په ليمه خه ما قبول هغه اهداد دی  
(۲۴۱ مخ او دغه راز ۲۵۹مخ)

هجري ويلي دي:

په تگي مي يې زړه يوور اوس مي سر وړي  
چي دې مست مي ورکاوه دا لوی هدادی  
(۱۹۹- مخ)

عبدالقادرخان وايي:

نور چی بوس و کنار کا عيب يې نه وي  
زه چی تش کاته کوم زما اهداد شي  
(۲۹۶- مخ)

په حاشيه کي يې ورته کښلي دي: "ک:  
(هيداد)، (پ، آ): اهداد".

حميد مومند وايي:

چي په ما دي هم له ما دي  
پري ناحق د بل ايداد کرم  
(کليات - ۱۴۴مخ)

یا:

چي مي کړی خود کورده په خان فساد دی  
هر چي شومه ښه چي شوم دا مي اهداد دی  
(۴۳۲- مخ)

کامگار خټک وايي:

وابه نه ورم د دابرو له جواره  
خپل پردي که همگي زما اهدادکه  
(۱۱۳- مخ)

په دې باب نور مثالونه هم سته.  
"اهداد، اهداد، هداد، هيداد" ټول د  
"ايداد" مختلفي املاوي دي.

دا لغت د راحت زاخيلي په لغات افغاني  
او د وزير محمدگل خان په پښتو سيندکي نسته  
او له دې څخه څوک ويلای سي، چي په ختيځو  
لهجو کي يې رواج عام نه وو. ظفراللغات بيا  
اخيستی دئ او زما يقين دئ چي د هغه ماخذ  
به هم کلاسيک متون وي نه عامه محاوره.

+++++

### ايسېدل:

د کندهار په لهجه کي د (ښکاره کېدل،  
معلومېدل) پر ځای د (ايسېدل) کلمه زیاته  
باب ده. خو په " ښه مي نه ايسې" عبارت کي  
يې معنا دا ده چي " ښه مي نه درڅه راځي"،  
" بد مي په نظر راځي". دا کلمه په کلاسيک  
ادب کي سته خو اوس يې د استعمال هڅه کمه  
سوې ده.

حميد مومند ويلي دي:

هر خاکسار چې خاکساري نه کا ښه نه کا  
هر څوک ښه ايسي په خپل رسم و رواج  
(کليات - ۵۳مخ)

بل ځای وايي:

لکه شوم چې په خورونکي سپي نازېري  
هسې ښه \_\_\_\_\_ اېسي د ترکو رقيبان شوخ  
(۶۰- مخ)

ميرزاخان انصاري وايي:

مينه \_\_\_\_\_ شي بي ديدنه  
ديدن ښه ايسي په مينه  
(۱۹۰- مخ)

مولوي بريالی وايي:

زوی چي دم د بي لاری په ځان کي پوکئ  
نور زیاتي ورته بد اېسي د خپل پلار مخ  
ما چي دم د شـوـخو سترگو پر ځان پوکئ  
ته وا څه به مي ښه \_\_\_\_\_ اېسي د بل کار  
مخ

(اهار - ۲۶مخ)

+++++

### بارخو:

په لوېدیځه لهجه کې (بارخو) د (رخسار) له پاره کارېږي. د پښتو په نورو لهجو کې ورته (اننگي) وایي. خوشحال خان خټک خال خال (اننگي) لغت کاروي خو د (بارخو) کلمې د استعمال پله یې درنه ده. خوشحال خان پخپله جوړه کړې الفبې کې د (ر) توري له پاره پر (ر) باندي همزه ږدي. ماته دا فکر رالوېږي چې په "بارخو" کې به کاتبانو دغې همزې ته سمه پاملرنه نه وي کړې. خو دا صرف یو حدس دئ. دا څو ځایه به په گډه سره ولولو:

گل د لاله ښه دی، راته وایه که بارخو یې؟  
ســـــــــــــــــــــــتا زیبا بارخو به له گیاه  
کرم برابر؟

(۶۰- مخ)

یا:

په بارخو دې مار حلقه شو که صهبا مې  
ستا د تورو زلفو خولې وته سر مات کړ  
(۷۲- مخ)

د خوشحال رباعیات (د پښتو ټولني چاپ)  
کې یې "بارخو" کېښلی دئ.

بارخـــــــــــــــــــــو یې نه دی گل د گلاب دی  
زلفې یې طــــــــــــعن د مشک ناب دی  
راشه که دواړه شونډې یې گوري  
چې پرې مستیری هغه شراب دی  
(رباعیات - ۱۲۳مخ)

د خوشحال خان او رحمان بابا په دېوانو کې ځای ځای د (بارخو) پر ځای (اننگي) ورلوېدلی دئ چې ښاغلي پالوال صاحب یې تفصیلي یادونه او هغه وړانې بیان کړی دئ، چې د دغې لاسوهنې له اسितه د رحمان په شعر کې پېښ سوی دئ. (وگ: معیاري پښتو - ۲۳مخ)

+++++

برایي: برایه، تیره شپه

دا لغت په لوېدیځه لهجه کې ډېر عام دئ او په ختیځه لهجه کې یې پر ځای "بېگاه"









رحمان بابا وايي:

وبه نه وينې د ترکـــــــو برندي سترگي  
مگر خان په خپلو وينو کشي سالو کړې  
(۴۹- مخ)

د کندهار مولوي بريالي صاحب ويلي دي:  
يا مي خيال د برندو سترگو سو په زړه کي  
يا په برخه د بډای ســـــــــــــــــــــــو د  
دولت رنځ  
(اهار - ۳۰مخ)

په ظفرالغلات کي يې د " غصه ناک، سپين  
سترگي او بي حيا" معناوي هم ورته کښلي دي.  
د دې معناوو مصداق ما نه په کلاسيک ادب کي  
موندلی دئ او نه مي پخپله لهجه کي. تر  
کومه ځايه چي ما څېړنه کړې ده. (برند،  
برنده) دواړه په مثبتو صفتو کي راځي.  
+++++

بدلي، سندري:

غزلي، تراني

مفرد يې (بدله) ده. دا لغت په لوېديځ  
گړدود کي د (غزل) له پاره زيات کارېږي.  
نوی نسل اوس د (سندري) ويی هم کاروي خو په  
عامه محاوره، په تېره بيا د ښځمنو په  
خبرواترو کي (بدلي) لغت ډېرکارېږي. په  
ختيځ گړدود کي د (بدله) جمع په اوږده (ې)  
سره ليکي.

خوشحال خان وايي:

هومره بدلي هـــــــــــــــــــــــومره سندري  
تـــــــــــــــــــــــــمامي نه شوي د عشق خبرې  
فهم مي وکړ د عشق په کار کښي  
لـــــــــــــــــــــــــري نژدې دی نژدې دی لري  
(رباعيات - ۲۸۰ مخ)

په دستارنامه کي د " ازدواج د معاشرت "  
په برخه کي راغلي دي:  
"چي ميړه يې غائب وي... سندري بدلي دا  
دي نه وايي - حزن دلگيري دي پرې غالب وي".  
( ۱۲۲- مخ)

د سيد راحت الله راحت زاخيلي په لغات افغاني، د وزير محمدگل خان مومند په پښتو سيند او د ميا بهادرشاه ظفر كاكاخېل په ظفراللغات كي د دي لغت نسته والی پر دي خبره باندي دليل كېدلای سي، چي په ختيځو لهجو كي دا لغت دونه عام نه دئ چي قاموسو ته دي لار موندلې وي خو د خوشحال خان په ژبه كي دا لغت موجود وو.

+++++

**بوده:**

د بار ورونكي حيوان (خره، آس) په معناپه لوېديځه لهجه كي ژوندی كلمه ده. خوشحال خان يې هم راوري: په هر نام چي دي رضا هغه مي بوله آدم زاد، فرشته، پري، بوده، ليوه يم (۱۲۵- مخ)

+++++

**بيهان:**

د كندهار په لهجه كي بيهان د آس بچي ته وايي. په نورو لهجو كي يې د (بيان) په شكل تلفظ كوي. ښځينه جنس ته يې (بيانه) وايي.

خوشحال وايي:

بيهان د اســـپو كله يكسان دي  
 ځيني ټټوان دی ځيني اســــــــــــــــان دي  
 ځيني د بار دی د زيست روزگار دي  
 ځيني د تـــورې د برگستوان دي  
 (رباعیات - ۱۵۶مخ)

مولوي بريالی وايي:

د رقيب په خوشگويي به غلط نه سم  
 پای بسته وي پـــه اول مزله بيهان  
 (اهاړ - ۹۰مخ)

+++++

**پدل:**

په لس زره پښتو لغتونه كي يې د دي لغت معنا "اثر" كښلی دئ. لغات افغاني نه دئ ثبت كړی. پښتو سيند په "تائير" سره معنا

کړی دئ او ظفراللغات یې "شعور، بې عقل، اثر" معناوي بللي دي. پدل ماتېدل یې په "بې اثر کول" سره معنا کړی دئ. د خوشحال خان خټک کلیات (نوی چاپ) په وپپانگه کې یې "گټه، فایده، مثبت اغېز، بښگنه" معناوي ورته کښلي دي.

دا لغت د کندهار په لهجه کې ډېر عام دئ خو کومې معناوي چې قاموسو کښلي دي، د کندهار د لهجې له استعمال سره ډېرې نژدې نه دي. په کندهارۍ لهجه کې (له یو چا سره پدل ماتېدل) دا معنا لري چې له هغه سره اوس په خلاصه خوله، بې له کوم مانع او خنډه او بې له کومې ملاحظې راشه درشه، خبرې اتري کېدلای سي. د مثال په توگه یو څوک د یو چا مجلس ته د شرم او حیا یا کوم بل دلیل له اسیته ورتلای نه سي. یو بل څوک یې له ځانه سره دغه مجلس ته بیایي. تر دې وروسته نو د ده پدل مات سو او نور نو په پوره زړه نوموړي مجلس ته ورتلای سي.

خوشحال خان خټک دا لغت کار کړی دئ خو په معنا کې یې زه شکمن یم. نه هغه معنا پکښې موندلای سم چې قاموسو راوړې ده او نه هغه مطلب ځنې اخیستلای سم چې زما پخپله لهجه کې ځنې اخیستل کېږي. گویا دا لغت په "حل طلب" لغاتو کې راځي.

خوشحال خان وایي:

نه یې قدر شته نه پدل  
ډیر ترمور اوتر جراد دي  
(مخ - ۳۵۹)

دا بیت په ټولو چاپو "مرغلري"، "ارمغان" او "د خوشحال خان خټک کلیات" کې په همدې شکل ثبت دئ او د هغې غزلي د پای له خوا دوهم بیت دئ چې د پښتانه په ذم کې ویلې سوې ده او مطلع یې ده:

پښتانه که آدم زاد دي  
په خویونو کېښي هناد دي

په نوموړي بیت کې "ترمور" کلمه ما ته "ترهور، ترور" ایسي او چاپي متونو دا کلمه

سمه ثبت کړې نه ده. ځکه اول خو د (ترمور) لغت هیڅ معنا نه لري او هیڅ قاموس هم دا لغت نه دئ راوړی. دوهم دا چې په نیم بیټي کي "ترمور، اوتر، جراد" پرله پسې راغلي دي او مترادف لغتونه باید وي. (ترهور، ترور) وارخطا ته وایي، (اوتر) هم وارخطا، سراسیمه ته ویل کېږي او (جراد) د بې پروا، زړه ور ته وایي. دا معناوي له بیت سره لگېږي هم.

په ارمغان خوشحال (۳۹ مخ) کي راغلي دي:

د ناقصي پوهي بدل په کار نه دی  
د دانا فکـر خطر لري  
خطیر

+++++

### پسور:

د (عرض، بر) په معنا په کلاسیک ادب او لوېدیځه لهجه کي کارېږي. په ختیځو لهجو کي له (پسور) او (سپور) دواړو څخه (پ) غورځېدلې ده خو په لوېدیځه لهجه کي بیا دا دواړه لغته له (پ) سره تلفظ کېږي. په کلاسیک ادب کي هم له (پ) سره یو ځای راغلی دئ. په ځینو ځایو کي چې (پسور) د (سور) په شکل راغلی دئ، یقین ته په نزدې گمان سره ویل کېدلای سي، چې دا به یې د شاعر خپل تلفظ نه وي. مثلاً خوشحال خان د (پسور) لغت په مغیره حالت کي (پساره) کاروي.

خبردار یې په پساره په اوږده نه وي  
چې دریاب تر کومه لار دی پهن تر  
(۵۷- مخ)

دلته که له (پساره) څخه (پ) وغورځول سي، یو بې معنا شی ځني جوړېږي.

د (سپور) ویی هم له (پ) سره یو ځای راوړي.

د جهان بلا دې کل وي  
خو دې نه شي ویی سپور  
(۶۸- مخ)

+++++

### پل:

(د لومړي توري به زوه ره كي) معاف، بخښل  
د كندهار په لهجه كي (پل) په همدې  
معنا ژوندی او په محاوره كي عام لغت دئ.  
څوك چي په كوم غټ سفر ځي، دوستانو ته وايي  
"حق راپل لرئ" يعني كه مو حق راباندي پاته  
وي، راويي بخښئ. دغه راز غوښتني ته "حق  
پليت" وايي.

(پل) لغت په همدې معنا په نورو لهجو  
كي نسته. ارواښاد سرمحقق دوست شينواري په  
"زړه پانگه" كي د دې لغت په باب ليكلي  
دي: "... (پل - پله = معاف، بخښلي) صفت  
دی، چی د پښتو په لويديځه (د كندهار) لهجه  
کی بیخي ژوندی او مروجہ لغت دی. خو په  
ختیځه لهجه کی له استعماله وتلی دی. دغه  
كلمه نه يوازی دا چی زموږ په لرغوني ادب  
کی زیاته استعمالیده بلکی په آریایی ژبو  
کی یی ژوره ریښه لرله ...". (زړه پانگه - سريزه  
- ۴ مخ. نقل قول کت مت او د چاپي متن په املاء رانقل سوی  
دئ . م . م . م).

خوشحال خان ويلي دي:

ما خپل خـون ورته پل کړی  
که زما د مرگ عذاب شته<sup>(۱)</sup>  
(۲۹۴- مخ)

ميرزا خان انصاري وايي:

چي په قصد و هسي جنگ وته هوس کړی  
اول خپله خـونـرېزي  
کـره پله پله  
(۱۷۹- مخ)

+++++

### په مټي:

د كندهار په لهجه كي دا لغت د (ايله،  
ايله بېله) په معنا كاريږي. پوهاند زيار

---

(۱) د ظفراللغات په مثالو كي دا بيت داسي ثبت دئ: "که زما  
د خون عذاب شته"

صاحب يې (په) ځني غورځولی دئ او پر ځای يې  
يوازي "مټې" کاروي.

حميد وايي:

په دا رنگ يې تر بېگه په هـــــــــــــــــزار  
مټي

وساتلې په گربوان کې سرې سکروټې  
(۴۸۹- مخ)

مولوي بريالی وايي:

ناميد اوســـــــــــــــــه له شکلو "برياليه"  
دوی په مټي عملي کا اول خپل ناز  
(اهار- ۴۸مخ)

+++++

### پوري ووري:

"په يوه خوا ننوتل او تر بلي خواوتل"  
ته ويل کېږي. په قاموسو کې په "آنطرف  
واينطرف" ترجمه سوی دئ. په لویدیځه لهجه کې  
عام مروج لغت دئ . په کلاسیک ادب کې يې  
داستعمال مواردسته .

ميرزا خان وايي:

شايسته بانه يې غشي د خدنگ دی  
تر دا سختو زرو به ووزي پوري ووري  
(دېوان - ۲۲۵مخ)

شمس الدين کاکرويېلي دي :

دهجران په سيخ سوری شوم پوري ووري  
لکه نی له هره بنده جداوایم  
(۹۱مخ)

+++++

### پوونده:

په لوېدیځه لهجه کې کوچيانو ته  
(پوونده) هم ويل کېږي.

ميرزا خان انصاري ويېلي دي:

ځيني ځيني پـــــــــــــــــوونده شي  
څوک حاصل له تجارت کا  
(دېوان - ۲۰مخ، د کابل چاپ - ۱۳۵۴ش)

بل ځای:

پوونده و مزارع ته وکړه ساڼه<sup>(۲)</sup>  
د زړه ذکر دې پټی شو پوله پاڼه  
(۱۹۳مخ)

+++++

**پېڅر:**

د (پېڅر) کلمه د کندهار په لهجه کې د  
(دېر زیات) په معنا کارېږي. قاموسو په همدې  
معنا ثبت کړی دی او خوشحال خان یې هم په  
همدې معنا راوړی دی:

په پیڅر به د هـــرچا کره پراته  
وو<sup>(۳)</sup>

که دا دُرمي د ړلی غوندي ارزان وای  
(۳۳۸مخ)

خوشحال خان په سواتنامه کې وایي:  
که په سوات کې په پېڅر دې ورېړي ماشي  
د منگـــ وړو، برور و، ویل په  
چا شي؟  
(۷مخ)

+++++

**پېزی:**

مراوی، پژمرده (پارسي):  
د کندهار په لهجه کې په همدې معنا  
ژوندي کلمه ده. قاموسو هم راوړي ده.  
حمید مومند وایي:

له ســـاده مخه د صبر سبق چا  
زده  
څو پېزی د خط په زېر و په زور نه شي  
(کلیات - ۲۹۱مخ)

+++++

---

<sup>(۲)</sup> په زړه پانگه کې یې "ساڼه" ته (خبره) معنا کېږي ده.  
په کندهار کې لهجه کې "سیانه" هغه چا ته ویل کېږي چې  
(هوشیار، په خبره پوه) وي.

<sup>(۳)</sup> په حاشیه کې یې کېږي دې چې د (پېڅر) لغت د چاپي  
دېوان؟ ترتیبوونکوسم نه دی لوستلی او (پخسر) یې لیکلی  
او په ارمنان کې یې (بې خرتله) ځنې جوړ کړی دی. د کابل  
چاپ کلیات سم ثبت کړی دی.



### تسپي:

دا لغت د عربي (تسبيح) مفغن شکل دئ. د کندهار په لهجه کې يې وینګ عام دئ. خوشحال خان يې هم (تسپي) ليکي (د پېښور چاپ ۴۴۲مخ د پوهاند زيار صاحب د خوشال ادبي پښتو، ۲۴ مخ په حواله).

د عبدالحميد مومند په کلیات او نورو ټولو چاپو کې يې هم (تسپي) کېلی دئ:

ساده د \_\_\_\_\_وته کمند ږدي د نيولو

چې په لاس توري تسپي کا د آبَنوس  
(کلیات - ۹۳مخ)

+++++

### تښتن:

د کندهار په لهجه کې تر ما وړاندي نسل دا کلمه (څښتن) نه تلفظ کوله بلکې (تښتن) يې ويله. په کلاسيک ادب کې هم (تښتن) تر (څښتن) زيات کار سوی دئ.

ميرزا خان وايي:

چې موجود ته ثريا دی له ثرا

د تښتن له حکمه نه دی ماورا

(۵۷- مخ)

د ميرزا په دېوان کې زه يو ځای پر (څښتن) پېښ سوی يم (۶۱-مخ) او دا راته د کاتب يا مرتب مداخله ايسي.

+++++

### تلټک:

تلټک ته د پښتو په زياترو لهجو کې (برستن، برستنه) وايي. په کندهار کې (تلټک) ډېر رواج لري. جمع يې (تلټکان) وايي. خوشحال خان هم تلټک لغت راوړی دئ:

کشکې ځوان د پښتانه په ننگ کې مړ وای

نه چې گور \_\_\_\_\_ره روان

ش\_\_\_\_\_و له تلټکه

(ارمغان - ۶۱مخ)

په متن کې د (واي) پر ځای (وی) او د (تلټک) پر ځای (تولټک) راغلی دئ.

+++++



ورانى گوته د کوم بل چا لاسوهني ته نيول  
کېداى سي. زه حدس وهم چي د دې بيت اصلي  
بڼه به داسي وه:

"نه به کرم تندى خپل تريو لکه هدف"  
خوشحال خان هم د "وچولى" ويى راوړى  
دئ:

په کاغذو کېښې خـــــــوانا يې ولولي  
چه کېښلي نه وي هغه څوک څه لولي  
هسې مردان شـــــــته په دا دنيا کېښې  
تختې د وچـــــــولي تختې د زړه لولي  
(رباعيات - ۱۶۲مخ)

دلته هم د څلوريځي وروستى بند د  
خوشحال د شعر رواني نه لري؟  
+++++

### توري:

فلزي پيسې، پول سياه (پارسي)، ايکى  
توري د فارسي (پول سياه) او د انگرېزي  
(change) په معنا هم د کندهار په لهجه او  
هم په کلاسيکو ادبياتو کې سته. د نورو لهجو  
ويونکي يې دومره نه کاروي.

دا ناکسان دى وگـــــــړى کسى  
د غره واورته لاســـــــونه نيسى  
درچه په سپينو په سرو موندل شي  
دى يې په تـــــــورو پيسو رانيسي  
(رباعيات - ۲۹۵ مخ)

د کندهار په لهجه کې "رانيول" د  
"پېرودلو" په معنا کارېږي. خوشحال خان يې  
هم په همدې معنا راوړي. د پښتو د نورو  
لهجو ويونکي يې نه کاروي. همدا سبب دئ، چې  
زياتره يې "راونيول" ليکي خو هغه بيا د  
"گرفتن" معنا لري.

خوشحال خان په دستارنامه ۳۷مخ کې  
وايي: "ځنې خوش نويس يوه قطعه، دوه درې  
بيته اوکښې، په مهربها کيږي - ځنې په  
روپى، ځنې په تورې ...".

په سواتنامه کې هم دغه لغت راغلى دئ:  
کله کـــــــله پکې هسې ارزاني شي

چي په دوو تورو د شلو مهماني شي  
(۴- مخ)

+++++

ټول: (په لنډ واو)

دا لغت د کندهار په لهجه کې د (کښت، مځکي، جايداد) په معنا راځي. "غنم مو له خپله ټوله دي". يعنې غنم له خپلي مځکي څخه راته راځي. په بازار کې يې نه رانيسو. دا لغت قاموسو اخیستی دئ (ظفراللغات، زره پانگه) خو په نورو لهجو کې دا لغت عام رواج نه لري. د خوشحال خان د دېوان زیاتره ناسخان او ترتیبوونکي د دغه لغت په ثبت کې ستونزې لري او (ټول) يې ليکي او سبب به يې غالباً له دغه لغت سره نابلدتيا وي.

خوشحال خان وايي:

اشنایي لکه ښه ټول چې ورته اش کړې

\_\_\_\_\_ دايي لکه ړلی وړانی د ټول  
کا

(۴- مخ)

یا:

چې ه \_\_\_\_\_ ټول ځي، هم دلیه، دا  
طوفان دی که ړلیه  
چې بي ويري، مونده نه شي، هی توبه له هسي  
کښته

(۱۹۷- مخ)

حمید مومند وايي:

د \_\_\_\_\_ یا  
\_\_\_\_\_ په ټول مې واورې ړلیه  
په خدا چې راته سپين کاندې دندان شوخ  
(کلیات - ۶۰مخ)

په متن کې "ټول" لیکل سوی دئ چې  
تېروتنه ده. په ويیپانگه کې د "ټول" لغت  
نه راوړل بیا دا معنا لري چې د متن  
ترتیبوونکي دغه لغت نه پېژانده.

+++++

ټیک:

دا کلمه په لوېديځه لهجه کې د (قد راست) په معنا زيات رواج لري. علامه رشاد ويلي دي:

تيک تیک څه اخله اوږده اوږده گامونه  
په پسي د سرو، مایه اوښو کتار  
(د افغانستان بدي ورځي - ۴۲مخ)

دکندهار شاعرشمس الدين کاکړوايي :  
شهرت وته داهسي رنگ تياردئ  
په ليرتاوشي لکه ډول وماته تیک  
(۷۵مخ)

دخوشحال خان په کلام کې يوځای  
(تيکه) کلمه راغلي ده اوله  
(تاجکه، ورکه، کنډکه، خټکه، ...) سره قافيه کړي  
ده . دکلياتوپه کابل چاپ (۲۳۰مخ)، دانش چاپ  
(۱۴۹مخ) کې په همدې شکل ثبت ده  
خودکندهار چاپ (تيک) ليکي ده (۱۸۷مخ). ماته  
د (قدراست) او (سيده) په معناښکاري چې  
همدا (تيک) بايد وي .

چې يې توره پکار نه وي حيطه ده  
که يې روغه وي د سپينو زرو تیکه  
(۲۳۰ - مخ)

د عبدالحميد مومندپه دېوان (۱۷۴ - مخ)  
په در او مرجان (۵۴مخ) او د عبدالحميد  
ديوان په (۷۷مخ) کې د "تک" په شکل ثبت دئ  
:

په لير تاو مه شه نادانه  
لکه ډول و شرته تک  
(دېوان - ۱۷۴مخ، د ۱۳۶۳ش چاپ)

د حميد مومند په کليات (۱۳۰مخ) کې يې  
په متن کې "تک" ثبت کړی دئ خو په ويپانگه  
کې د "تيک" په شکل کښلی دئ.

په مختلفو چاپو کې د دغه راز ثبت څخه  
څوک ويلای سي چې د (تيک) لغت په همدې راز  
وينگ د دغو چاپو د ترتيبوونکو په لهجو کې  
عام استعمال نه درلود.

د عبدالحميد مومند کليات په ويپانگه  
کې يې "تيک" ته ليکلي دي:

"سینه وتی ولاړ، هغه ولاړ چې سینه او  
خپټه یې راوتې وي"

+++++

**جوړه:** ( فشار پر وروستی خپه دئ )

په کندهار کې ناوې ته تر واده دمخه د  
خسر له کوره او تر واده وروسته د پلار له  
کوره چې کالي، پسرول او نور سوغاتونه لېږل  
کېږي، دې ته "جوړه" وايي. په دغه معنا یې  
خوشحال خان په دستارنامه کې راوړي:

"... لکه د پښتانه دود د کشیده قميص،  
د پایڅو د سرکاه د مقنع، دا دودونه دي نه  
پرېږدي - هر کله چه په دا جوړه وواده شي -  
نورې مهینې جوړې دي زرگونه ورسره وي".  
(۱۳۲- مخ)

+++++

**چخه:**

د سپي د شړلو له پاره، چغه.  
میرزا خان وايي:  
اوس د نفس اماره په کومي کښېووت  
ناز پرور کوکری به څوک کا ځني چخه  
(۱۲۳- مخ)

+++++

**چغر:**

په لوېدیځه لهجه کې "چغر" هغه چاته  
ویل کېږي چې یوه سترگه یې له بلي څخه په  
رنگ یا جوړښت کې توپیر ولري. دا صفت له  
څارویو او مرغانو له پاره هم کارېږي.

په هېلیو کې یو راز هېلی سته چې سترگی  
یې یو مخ د مرغلرې په شان تکی سپیني وي.  
نینک یې بالکل نه معلومېږي. دې هېلی ته

"چغر" وايي. په انگرېزي یې ( **Ferrugineus Duck** ) بولي.  
(وک: ښکار او کندهار - ۹۲مخ، د لیکونکي  
اثر)

خوشحال خان په دستارنامه کې د آس په  
باب وايي:

"... په يوه سترگه چغره، دا دي نه وي -  
کم خوردي نه وي - کهنه لنگ دي نه وي..."  
(۵۰ - مخ)

+++++

### چغلي:

د يو چا خبره بل ته رسول "چغلي" ده.  
په عربي يې (نمامت، سعایت) او په پارسي يې  
(سخن چینی) بولي. په کلاسیک ادب کې په همدې  
معنا راغلي ده او په کندهار کې هم دغه عمل  
ته چغلي وايي. (پښتو سیند) او (لغات  
افغاني) دا لغت نه دئ راوړی او داسی ښکاري  
چې د دغو قاموسو د لیکنې پر وخت د قاموسو  
د ترتیبوونکو په لهجوی حوزه کې زیات مروج  
لغت نه وو. په دغو قاموسو کې "چغلباز" لغت  
راغلی دئ، چې هغه چا ته ویل کېږي چې تر  
واده دمخه د ناوې کور ته تگ راتگ کوي. د  
کندهار په لهجه کې دغه کار ته "گردني"  
وايي. ظفراللغات د "چغلي" لغت اخیستی دئ.

خوشحال خان په دستارنامه کې ویلي دي:  
"... هغې معشوقې د بن زي په خوله چغلي  
کړې وه ..."  
(دستارنامه - ۱۹۰ مخ)

يا بل ځای:

"ملوک چه بي تمیزه شي، د غمازو د چغلو  
د رشوت خورو بازار گرم شي".  
(۱۹۱ - مخ)

اشرف خان هجري وايي:

هر ستم په مین کړه چاره یې نشته  
حکایت د غماز فهم کړه چغله دی  
(۵۰۳ - مخ)

+++++

### چمکلی:

د ښځو یو راز گڼه ده، چې د تاج په  
شاني په سر کې ایښوول کېږي. (پښتو سیند)،  
(لغات افغاني) او (لس زره پښتو لغتونه) دا  
لغت نه لري خو ظفراللغات راوړی دئ.

په کندهار کې دا ګینه او نوم یې دواړه ژوندي دي. په کلاسیک ادب کې یې هم مثالونه سته.

اشرف خان ویلي دي:

چمکلی یې ځکه سره د یار په وینو  
چه خالښ ته یې هر دان لکه نشتر کا  
(هجري - ۲۶مخ)

+++++

### چوټي:

د ښځو د سر د شا پاله ورېښتان چې په  
مخصوص ډول پېچل سوي وي. په (لس زره پښتو  
لغتنه) کې یې په "ګیسوی کلان" معنا کړی  
دئ.

هجري وايي:

چه یې زړه د ډیر عالم قتل پسند کا  
څړی هـله د چوټي په سر پیوند کا  
(هجري - ۲۹۳مخ)

+++++

### چوهارۍ، چورۍ:

د کندهار په لهجه کې (چورۍ) د (اصیل)  
په مقابل ښځینه نوم دئ. مذکر یې (چورۍ) دئ  
او جمع یې (چوریان) دي. په کلاسیک ادب کې  
دا نوم د (چوهارۍ، چوهارۍ) په شکل کار سوی  
دئ. په ظفراللغات کې یې معنا "خاکروب"  
راوړې ده.

"د چوریانو کور" اصطلاح د کندهار په  
لهجه کې د بې سرښتې ښځې د کور له پاره  
کارېږي. د (چورۍ) نوم د (مېرمن) ضد لغت  
دئ.

رحمان بابا وايي:

چوهارې د حلال خور په نامه بولي  
له ښو خلقو بدگويي نه ده ممکنه  
(۱۹۲- مخ)

حمید وايي:

رغروي مې زـمـانـه له محتاجیه  
لکه سپی د چوهارې رقیب په پښو  
(کلیات - ۱۷۳مخ)



کندهاري شمس الدين کاکرويلي دي :  
عشق سړی کاچوهري غوندي بې باکه  
که هرڅووي په نسبت په ذات شريف  
(۷۱مخ)

+++++

### څڅويکی:

په کندهار کي يې څڅواکی (څاڅکی) بولي.  
رحمان بابا ويلي دي:  
د \_\_\_\_\_ هار په گلو ووري  
باران\_\_\_\_\_ونه  
د څڅويکي طاقت نشته په حباب کښي  
(۱۶۵-مخ)  
بل ځای :  
د غفلت بنياد د اوبو په موج خيژي  
يو څڅويکی خواب آ\_\_\_\_\_ود لره طوفان شي  
(۲۲۸-مخ)  
دا لغت اوس په عامه محاوره کي نسته  
خوپه يوه معما کي **داسي** راوړل **سوی** دئ:  
\_\_\_\_\_م چي واراوه يونس  
څڅواکی ځيني پرېووت  
هوش د مدهوش ورک سو  
اسم ل\_\_\_\_\_وی سو د هغه

+++++

### خاربندي:

په کندهار کي د باغو پر شاوخوا د  
دېوالو نخري او کنډوونه په ځوزانو بندوي.  
د دېوالو پر سرو باندي هم له يوه سره تر  
بل پوري د اغزيو بوټي په خټه کي ايږدي.  
دغه کار ته خاربندي وايي.  
عبدالقادر خان ويلي دي:  
خاربندي مې د بڼو ک\_\_\_\_\_ره  
ترې چاپيره  
گوندي خيال د يار په سترگو کي حصار کړم  
(۱۰۰-مخ)  
د دې لغت اصل خو به فارسي وي خو زما  
يې له مورويلار سره کار نسته زه يې د  
استعمال اشتراک ته گورم.

کامگار خټک وايي:

(مشکين) خط دې چابيره تر بشکلي مخ شه  
\_\_\_\_\_ وشاربندي وش\_\_\_\_\_وه د گلو  
د باغ کلکه  
(مخ - ۱۱۸)

+++++

### خټکی:

يوه مېوه ده چې له لوېديځي لهجې پرته  
يې په نورو لهجو کې (خربوزه) بولي. د  
کندهار نجوني په لوبو کې وايي: "هلته هلک  
ژاړی، چنجن خټکی غواړي، چنجن خټکی نسته له  
کابله بې راغواړي".  
په کلاسيک ادب کې (خټکی) لغت راغلی  
دئ. **خربوزه که راغلي هم وي، زماپه سترگه سوې  
نه ده.**

عبدالقادر خان خټک ويلي دي:  
که په رنگ د خټکي يې په دا څه شو  
چې مزه د خټکي نه ل\_\_\_\_\_رې پهوټه  
(مخ - ۱۷۰)

خوشحال خان وايي:  
که د نغن سره يې خورې خټکی ښه دی  
په \_\_\_\_\_ هاره يې خورل دي  
تنهاشر  
(ارمغان - ۵۸مخ)

**بل ځای وايي:**  
**نه يې بوی شته نه يې رنگ شته نه يې  
خوندشته**

\_\_\_\_\_اس\_\_\_\_\_دان  
مي دسپلميه خټکي دي  
(مخ ۳۵۸)

+++++

### خچي گوته:

د لاس په گوتو کې تر ټولو کوچنی ته په  
لوېديځه لهجه کې "خَمچه گوته، خچي" وايي. د  
خچي گوتي يادونه په سواتنامه کې راغلي ده.  
خوشحال خان وايي:  
دريا خان مې د خچي گوتي څلي دی

ایممل خان مې د پگری شملگی دی  
(سواتنامه - ۱۱مخ)

په کندهار کې د کوچنیانو په لوبو کې یوه داسې ده چې د کوچني (ماشوم) د لاس هرې گوتي ته یو نوم بیانوي. په دې ډول: "دا خچی مچی، دا پر بند نری، دا لاکو لکره، دا د رزق گوته، دا پنډو کاپره". میرزا خان وایي:

د صورت په کمینی کښي درجه ده  
د نګین لایه\_\_\_\_\_قت ورغی و خچه  
(۱۲۰- مخ)

+++++

### درخته، ونه:

د کندهار په لهجه کې (درخته) او (ونه) دواړه رواج لري. ښاري اوسېدونکي (درخته) زیاته استعمالوي او (ونه) پر خپله اصلي معنا سربېره د (قد) له پاره هم کاروي "پلانی په ونه جگ سری دئ".

خوشحال خان دا دواړي کلمې راوړي دي خو د (درخته) کلمه په هغه تلفظ نه راوړي چې په کندهار کې عام دئ. په کندهار کې لهجه کې (درخته) د لومړي او دوهم توري په سکون سره ویله کېږي.

خوشحال وایي:

د ښهارپه وخت یې بیا نشوونما شي  
په خزان چې پانې پرېوزي له درخته  
(۱۹۵- مخ)

په دې بیت کې د (دَرخته) کلمه له فارسي تلفظ سره سمه راغلې ده او (دال) او (رې) یې دواړه فتحه (زور) لري. یا:

په سم دي، که په غره دي د بهار خاصه گلونه  
آخر به رژون وي د  
گل\_\_\_\_\_ونو له دَرخته  
(۱۹۸- مخ)

دغه راز د خوشحال خان په کلام کې (ونه) داسې راغلې ده:



(۶۱- مخ)

د کندهار خلک وايي "درسته هغه ده، چي په لاس درغله".

+++++

### دروازه:

د کندهار په لهجه کي "در"، "ور" کلمات په محاوره کي سته. ډېر نژدې گاونډي ته "در په دېوال همسايه" وايي. ډېر غريب او سرگردانه و لاهانده ته "دربدره، خاک په سره" ويل کېږي. خو په ورځنيو خبرواترو کي د "در" پر ځای "دروازه" ډېره مروجه ده.

اشرف خان وايي:

سحرگاه که اهل دل رب ته نیاز  
هــــــغه دم وي دروازه د قبول باز  
(۳۳۴- مخ)

+++++

### ډرونه:

د انسان باطن ته (ډرونه) وايي. خو په کندهار کي د "زره يخولو" پر څنگ "ډرونه يخول" اصطلاح هم رواج لري. خوشحال خان هم "ډرونه" راوړي ده:

د دوزخ لمبې به کار په عاشق نه کا  
چي يې تاو د ډروني دی په دا دال  
(۸ - مخ)

+++++

### دفتين ، دفتي:

د کندهار صحافان دفتي هغه کلکه کاغذي تخته چي د کتابو وقايې ځني جوړوي، دفتي بولي. خوشحال خان يې د "دفتين" په شکل ليکي. "مشق په تخته بدفتين بويه - که په نری قلم ډير کېږي، خوش نويس به نه شي" (دستارنامه - ۳۹مخ).

"بدفتين" زما په گومان د متن ناسمه لوستنه ده. سم شکل يې "مشق په تخته په دفتين (پر دفتي باندي) بويه".

+++++

دلې او هورې:

رحمان بابا وایي:

نه دلې شوې نه هورې شوې  
تر مینځ ډوب شوې مذبذبه  
(۱۲۴ - مخ)

حمید وایي:

که دلې سوال وځواب کړې مرد هاله یې  
چې غلط نه شي هورې په سوال جواب  
(۳۳ - مخ)

د کندهار په لهجه کې د دې دوو مکاني  
اشارو پر څنگ (دورې) هم سته چې په نورو  
لهجوکې د (هیسته) لغت یو څه ورنزدې دئ.  
بريالی صاحب وایي:

د تنصیح عسکر دورې ساته ناصحه  
زما د عشق په بغاوت دئ د زړه سرای اړ  
(اهاړ - ۴۸مخ)

+++++

دنده:

د کندهار په لهجه کې "دنده" د دوهمې  
څپې په فشار تلفظ کېږي او د ختیځې لهجې  
تلفظ یې د لومړۍ څپې په فشار دئ. خوشحال  
خان یې له کندهاري تلفظ سره سم کاروي،  
فشار یې پردوهمه څپه اچوي او له (بنده،  
گنده) سره په یوه قافیه کې راوړي.

چه نوکـــري کا څوک ډېر گنده کا  
سړی آزاد وی خپل ځـــان بنده کا  
تر آزادی نـــه بهتر هیڅ  
نشته

چه څوک په کور کښې خپله دنده کا  
(رباعیات - ۴مخ)

+++++

د وخته:

ډېر پخوا، وختي لاء، اول لاء، مدتها پيش  
(پارسي):

دا لغت په کندهاري لهجه کې سته او په  
ورځنۍ محاوره کې ژوندی او د استعمال وړ  
لغت دئ. له ظفراللغات پرته مي په نورو

قاموسو کي نه دئ په سترگه سوی. په نورو لهجو کي یې د کارولو په باب دقیق معلومات نه لرم.

خوشحال خان ویلي دي:

د لور عفت غ\_\_\_\_\_واړه د زویه توره  
ه\_\_\_\_\_غه چه دا ل\_\_\_\_\_ری بلا یی  
دوره

چه دا یی نه وی مرگ یی مېلمه شه  
مور دې دوخته شی په دواړو بوره  
(رباعیات - ۷۸مخ)

په فراقنامه کي راغلي دي:  
په هر دم دي په ماڼي مرم  
خو په مرگ دي مر دوخته  
(۲۴- مخ)

میرزاخان انصاري دا کلمه ډېره کار کړې ده.

لکه لمر دوخته ل\_\_\_\_\_وی په نظر کښېوزي  
چی شعله یی په کمال شي صورت کم کا  
(۲۸- مخ)  
یا:

د ع\_\_\_\_\_نقا طلب یی نه وکر دوخته  
د نوسک په نغوته پاته شو پرتهور  
(۷۱- مخ)

+++++

دیدي (سترگي):

اشرف خان هجري وايي:

نه به وصل دران\_\_\_\_\_جاوشي له هیره  
نه به هیر دیدي روشني په رانجا کا  
(۴ - مخ)

په متن کي "روشن" دئ چي د یوې هجا کمبود په شعر کي سکتہ راوړي ده. په اصل کي شایي تر نون لاندې زېر یا له کاتبه پاته سوی وي، یا به د متن چاپوونکي دقت نه وي ورته کړی.

+++++

دي وه :

"دي وه، دي وي" قسميه كلمات دي، يعني  
 د قسم (سوگند) پر وخت کارپري.  
 اشرف خان هجري ويلى دي:  
 د احمد رسول په حق دي وه يا ربه  
 خطا مه کـــره د خټک بنده ايمان  
 (۱۱۰- مخ)

"ستا دي وي که به يې راڅخه پتوي"  
 اصطلاح په کندهار کي عامه ده  
 ++++++

ډکی:

( فشار پر لومړی څپه دئ) وچ شاخ، وچ  
 لرگی:

رحمان باباويلي دي:  
 سره لمبه گــــوره چې څه کا په وچ ډکي  
 مخ د يار په رحمان هسي چاري کاندې  
 (۱۳۵- مخ)

يا:

کم بختان د يار په وصل کښي مهجور دي  
 د وچ ډکي بهــــــــــــــــــــره نه وي په  
 بهار کښي  
 (۱۶۲- مخ)

هجري ويلى دي:

چنبې زير گلــــونه وزوول له تنه  
 هر يو ډکې نمونه د چندن هار که  
 (۱۳۱- مخ)

په متن کي "ډکی ئې" دئ چې د نيم بيټي  
 يوه څپه يې زياته کړې ده او شعر يې عيبي  
 کړی دئ. که يې د هجري پخپله ژبه "ډکې =  
 ډکی يې" لوستلی وای دا عيب يې له منځه تى.  
 په کندهاری لهجه کي يې "ډوکى، ډوک"  
 بولي.

"هوا داسي سره وه چې مرغه پر ډوک يخی  
 کېدى" (زما د سپين سري مور له خولې).  
 ++++++

رو:



لار، وار، مجازاً د ازدحام، گنه گونه  
په معنا هم کارېږي. په لوېديځه لهجه کې  
ژوندی لغت دئ.

هجري وايي:

په دوکان د ښکلو رو د صورت نشته  
واړه زړه سودا کوي صاحب مدار دی  
(۵۰۴ - مخ)

خوشحال خان د (لار) په معنا کار کړی

دئ:

زه خوشحال خټک د هغه چا بنده يم  
چي يې رو د زړه د خولي سره يکسان وي  
(د خوشحال خټک کليات - ۳۵۷مخ)

+++++

### رودبار:

رودبار په لوېديځه لهجه د (رودخاني، د  
رود غاړه) په معنا کارېږي.

رحمان باباويلي دي:

هغه ملک چي په کښي سيند و رودبار نه دي  
دهقانان به يې هـ\_\_\_\_\_انه خراب وي

(۱۰۷- مخ)

کامگار خټک وايي:

بي له تا په ما د گلو باغ زندان دی  
ماهی کله بي رودباره مومي حظ  
(دېوان - ۴۹مخ)

+++++

### روک:

په کندهاری لهجه کې "روک" د (صريح،  
خرگند، په ډاگه، تورت) په معنا کارېږي.

هجري وايي:

دانايان دي روک دماپه شعر گوري  
نيک و بد به يې روشن کاندي محک يم  
(۴۰۸- مخ)

په چاپي متن د لومړی نیم بيتي ثبت سم

نه دئ او داسي ثبت سوی دئ:

"دانايان دي روک د شعر په ما گوري"  
ما گوتي پکښي ووهلي او سم مي کړ.

+++++

رېز:

د مرغانو (چغار او خواندن) ته وايي.  
په لوېديځه لهجه كې ژوندی لغت دئ.  
عبدالحمید مومند وايي:  
په چمن كې د بلبلبو او اورم رېز  
رنگ د گلو دی له رنگه د رنگرېز  
(۸۶ - مخ)

مولوي بريالی وايي:  
سهار رېز بلبلان یو په بل وصیت کا  
چي د "گلو پوښه گلزار نسته باور"  
(اهار - ۴۰مخ)

+++++

رېگ:

د پښتو په ځینو لهجو كې د (رېگ) له  
پاره (شگه) لغت عام دئ. خو په کندهاری  
لهجه كې شگه اورېگ دوه جلاجلانومونه دي. رېگ  
هغه ماده ده، چي په انگرېزي ژبه كې يې  
(sand) بولي او شگه هغو میدو ډبرو ته وايي  
چي په انگرېزي ورته (gravel) ويل كېږي. د  
"رېگ" په نامه د کندهار په جنوب كې يوه  
منطقه هم سته چي د پاکستان سره پوله  
جوړوي.

رحمان بابا وايي:  
عمارت په سر د رېگ روان كاندي  
هر چه كاندي عمارت په دا دنيا  
(۷ - مخ)

عبدالقادر خان وايي:  
که عقل پوهه که تیغ که دېگ وو  
په پښتانه كې د خوشحال بېگ وو  
زړي همت وته په شمار د سلو وو  
زړي سخته د صحرارېگ وو  
(۳۷۶ - مخ)

بل ځای يې "شگي" داسي راوړي دي:  
جمعیت چې له دنيا په دنيا غواړي  
هغه غـري په معنی د شگو پری  
(۲۴۹ - مخ)

حميد وايي:

لکه سېل چې رڅوي کمر د شگو  
نړوي مې هسې مينه وار په وار  
(کليات - ۶۹ مخ)

دلته "شگي" د "رېگ" معنا نه ورکوي.

بل ځای:

کوم ساعت به دې سر لاندې ځنې لگي  
د شگلن کـــمر په سر باندي

ولاړه

(۲۲۰ - مخ)

بل ځای "رېگ" هم راوړي:

په خوله پټه يشېده لکه پوخ دېگ  
رژېده يې د ژوندون لـــــــــــــــــمه مخه رېگ  
(۳۹۱ - مخ)

شمس الدين کاکړ (شگي) د (رېگ) په معناه  
راوړي:

که به څوک شمېري غمونه دهجران لږ

دهغوپه نظرشگي د بيابان لږ

(۶۱ مخ)

+++++

زنگاري:

يو راز رنگ ته ويل کېږي. د کندهار  
تلفظ يې "زنگالي" دئ.

رحمان بابا وايي:

د گلگــونو ميو ناوې راته ناسته

زنگاري کميس اغوستی د مينا دی

(۲۲۱ - مخ)

+++++

سازل:

د "خلقت" په معنا په لوېديځه لهجه کې  
سته. په دغه لهجه کې (رازل) هم په دغه

معنا کېږي.

ميرزا خان وايي:

مخلوقات د آدم زاد دپاره وشول

او سړي دي معرفت سرع سازلي

(۴۵ - مخ)

+++++

سايه :

خوشحال خان خټک د (سيوري) تر څنګ د  
(سايه) کلمه هم زياته راوري او دا هغه  
کلمه ده چې د عاميانه معياري ژبي لارويان  
يې د کندهار د لهجې د گډوډۍ په ثبوت کې  
راوري. خوشحال خان وايي:

څوک چې مخ په نمر روان شي خو دی گوري  
چې س\_\_\_\_\_ايه ورپسې  
درومي په قفا  
(۱۰- مخ)

يا:

بادشاهي يې په نصيب او په قسمت وي  
چې سايه د چ\_\_\_\_\_په سر کاندې همای دی  
(۳۱۲- مخ)

يا:

که دې پ\_\_\_\_\_ه غولی ولاړه ونه ده  
هومره پرې وياړه څو لويه پلنه ده  
يا به ميوه ل\_\_\_\_\_ری يا به سايه لری  
جوړه پ\_\_\_\_\_ه ونه باندې ستاينه ده  
(رباعيات - ۱۰۱مخ)

په دستارنامه ۱۹۵مخ کې راغلي دي:  
"د بدر په ورځ رسول عليه السلام تر  
سايه لاندې ناست وه- اصحاب په نمر وو".  
هجري وايي:

که سايه د مرغ\_\_\_\_\_ه وشي ستا په ونه  
څه عجب که يې له وزنه خميده شي  
(۵۰۹- مخ)

عبدالقادر خان وايي:

تر سايه يې د جنت خوښيه مومم<sup>(۱)</sup>  
د خپل يار قامت و م\_\_\_\_\_ته شو طوبا  
(۳۰- مخ)

رحمان بابا يې يو ځای د شعري اړتيا له  
مخې (سایا) هم راوري:

---

<sup>(۱)</sup> په اصل کې (مومی) دئ.

نه يم خوښ د سرو گلوونو په سايا  
زه

خوښ يم ستا د مخ په اور باندي جليازه  
(مخ - ۱۵۳)

حميد وايي:

له مستيه ښاخ ښوره د سحر باده  
چې سايه يې پر زلفانو وښورېږي  
(كليات - ۲۸۵ مخ)

ميرزا خان ويلي دي:

مخ په مخ يې واړه رنگ له رنگه ويوست  
په \_\_\_\_\_ سايه يې دولت رانيو  
له همايه

(مخ - ۱۰۴)

بل ځای وايي:

منقلب د ناز په سيوري فراغت کا  
بي سايه برهنه خبر دی له تموزه  
(مخ - ۱۴۶)

**ميرزا حنان بارکزي ويلي دي :**

**سيابختی لکه سايه راپسي ځغلي**

**چي داستاپه تورو زلفوشم اشنا**

**(مخ ۳۶)**

د خوشحال په دېوان کي (سيوری) د  
(سيوره) په شکل هم سته.

چي يې سيوره په ما وه لکه بادشاه وم  
ستا د تورو زلفو سيوره همايي  
ده

(مخ - ۲۸۲)

عبدالقادر خان خټک هم سيوره راوړې ده :

مستغني دي د جهان له بادشاهي کرم

د هـ مای تر سيورې بهه ده ستا سيوره

(مخ - ۱۹۱)

د ميرزاخان په کلام کي هم (سيوره) څو  
ځايه راغلي ده.

که \_\_\_\_\_ مخ په نمر ونيسي

در پسي به درومي سيوره

(مخ - ۱۳۴)

خوشحال خان هم يو ځای (سيوری) د جنس

له مخي مونث کار کړی دی.

اښـا سـنا تـه وایه نه شي، نا اشنا به  
 څه خبریږي  
 دا راز چې له مانه دی اورېدلی خپلې سیورې  
 (خوشحال - ۴۳۶ مخ)  
 دا هم باید وویل سي چي د کندهار په  
 لهجه کي (سیوری) کلمه هم سته. مولوي  
 بريالی وايي:  
 ما د تشهیر منصب بڅښلی دی اومه  
 زاهد ته  
 د گمنامی د پردې سیوری مي وجدان کئ پوخ  
 (اهار - ۲۸ مخ)

+++++

**سپم:**

(د لومړي توري په سکون) د ستني سوری.  
 د رحمان بابا په دېوان کي یې "سم"  
 ليکي:  
 بي د ستا له زیبامخه و بل مخ ته  
 منتظر د یوې ستني تر سم نه يم  
 (۷۵- مخ)

+++++

**سپومی:**

مرسپمی.

خوشحال ويلي دي:  
 دا دواړه بدان نه گـــــــــــــــــــــــــــــوري  
 له کسته  
 په ښه مخ باندي ومه شه دانې، سپومی  
 (۴۰۷ - مخ)

د کندهار په لهجه کي مرسپمی د مخ د  
 پوست یو راز ناروغي ده، چي پر مخ باندي  
 سپړي، یاسرې ټپلي (داغونه) پیدا کيږي.  
 زما په خیال مرسپمی به هغي جلدي ناروغي ته  
 وایي چي کابلیان یې (رشک) بولي.

+++++

**ستاره:**

(د لومړي توري په سکون):  
 دا لغت د "دبدې، درنښت، هیبت" په  
 معنا په کندهار کي کارېږي. ښځمني یې ډېر



اوردېري . هغومستشرقينوچي په پښتو ژبه كې  
خپرنې كړي دي، دا كلمه د (درياب ، بحر) په  
معنا نه وه اورېدلې . پروفيسور د ورن او هنري  
والټربيليو پخپلو ترتيب سوو قاموسوكي  
د (بحر، درياب) په معنا نه ده ثبت كړې، بلكي  
په هغه معنایي ثبت كړې ده چې په كلاسيك ادب  
كې راغلې ده . په كلاسيك ادب كې (سمندر) دهغه  
حيوان په معنا راغلی دئ، چې وايي په اوركي  
ژوندكي كوي .

وزير محمد گل خان مومندپه پښتوسيند (د ۱۳۱۶ش  
چاپ) كې د سمندر كلمه گرسره لري نه . ده  
د "اوقيانوس" له پاره پښتو معادله كلمه  
"سيند" بللې ده (۵۱ مخ) . ددې معنا داده چې  
دوزير صاحب مرحوم په ژوندكي دغه  
كلمه (سمندر) د (بحر) له پاره نه كارېدله .  
كه سمندر كلمه دده په ژوندكي د پښتوكومي  
لهجې د (بحر) له پاره كارولای، هر وروړي  
ثبتوله .

په (لس زره پښتولغتونه) قاموس كې چې  
د ارواښاد وزير صاحب  
(پښتوسيند) څلور كاله وروسته د كابل  
د پښتو ټولني د معاون محمد اعظم ايازي او دلغت  
د څانگې دنور و غرو په همكاري ترتيب سوې دئ، هم  
د (سمندر) كلمه نسته .

د ارواښاد سيد راحت الله زاخيلي په (لغات  
افغانی) نومي كوچنو ټي قاموس كې چې (سمندر)  
كلمه هم د "دريای اعظم — آگ كاكيرا" په  
معنا و ثبت سوې ده، زه يې د اردو ژبې اغېزه  
بولم . (زما سره چې دلغات افغانی كومه نسخه پرته  
ده، د چاپ نه ټه نلري)

(سمندر) په پارسي ادب كې هم دنوموړي حيوان  
په معنا كار سوې دئ .

شيخ سعدي عليه الرحمه وايي :

سمندر نه ای گرد آتش مگرد

كه مردانگی بايد آنگه نبرد

په لغتنامه دهخدا كې كښلې دي چې سمندر له  
يوناني لغت "سالامندرا" څخه مشتق سوې دئ



اوپه فرانسوي ژبه کي هم له همدغي ريښې څخه  
په همدغه معنا (salamandre) سته .  
سالامندر اداورپرښتي (فرشتې) ته ويل کېدله

دخوشحال خان خټک په کلیاتو(د دانش ټولني  
چاپ)کي ماد غزلياتو برخه د(سمندر) لغت له  
اسيته وکتله،فقط يوځای مي وموندله او هوري  
هم د(بحر) په معنا کار سوې نه وه :  
ژواک ژوندون مې همگي واړه په غم شو  
غم په مثل لکه اورزه سمندر  
(۴۱مخ)

دخوشحال دربايعياتوپه برخه کي مي سمندرهېڅ  
په سترگه نه سو.  
حميد مومندوايي :  
هسي يم په دردوغم کي ددلبرخوښ  
لکه اوسي په سره اورکي سمندرخوښ  
(۹۶مخ)

ميرزا حنان بارکزی يي ددرياب په  
معنانه، بلکي په دادوهمه معنا کاروي :  
حذر خووکري "حنان" د عشق له اوره  
همېشه وي دا وړ خلاص پرسمندر در  
(۵۹مخ)

يابل ځای وايي :  
ديار عشق را کښي پيدا کړهسي سوز  
سمندر راته حيران دئ شب وروز  
(۶۸مخ)

شمس الدين کاکړي هم ددرياب په معنانه  
راوري :  
علاوه ديار غمونه پسي غواړم  
نه مړېرم سمندر غوندي په اور  
(۵۱مخ)

+++++

### سنگره :

غټه گردی ډېره . په لوېديځه لهجه کي  
زياته مروجه کلمه ده .  
حميد وايي:  
اوس حميد کوي نارې د يار له غمه

چي يي ولي دا رقيب په لوسنگره  
(كليات - ۲۲۲مخ)

شاغلي پالوال صاحب د ډبرو نور انواع  
داسي راوري دي:

کاني، اره، پرېشه، تيره، گوسه، لپانکي،  
گيندجوري، غرگي، بغري، شاخه، بغرگي يا  
لوره ډبره، وارئي، مرغ، شگه، ريگ، سال. (د  
تفصيل له پاره وگورئ: معياري پښتو - ۲۵۹، ۲۶۰ مخونه).  
زه به پر دغو نومو باندې (سنگچل، سخر، او  
کرکنډه) هم ور زياته کړم.

+++++

### سوی اولوی:

عبدالقادر خان ويلي دي:  
يو مجنون سوی او لوی د عشق نه و  
ميني ډېر کړل تر مجنونه سوي لوي  
(۳۱۴ - مخ)

يا بل خای وايي:

د عالم له ويري آه وکښلی نه شم  
په کوگل کي مي دننه وشول لوي  
(۳۱۹ - مخ)

په حاشيه کي يي (لوی) د دود په (گرد)  
معنا کړی دئ؟

(لوی) د (الږيل) سره بي رابطې نه دئ.  
الږيل پر اور باندي د پسه سوځلو ته وايي.  
د کندهار قصابان د ژمي په موسم کي پسه  
الږيي. د (الږيل) له پاره د (الوی) اندول  
د پښتو په نورو لهجو کي سته.  
په (لولپه = مکوت) کي د سر (لو) هم له  
(لوي) سره يوه ريښه لري.

+++++

### سيب:

خوشحال خان خټک د (سيب) او (منه) کلمي  
دواړه راوري خو د (مني) استعمال بېخي لږ  
دئ. د پښتو په لوېديځه لهجه کي د (سيب)  
کلمي استعمال عام دئ.  
خوشحال وايي:

پوزه یی غونچه وه د زنبق، سیب سپینه زنه  
یی  
مشک د مخ خال\_\_\_\_\_ونه په مخ کښلی  
مه پارا  
( ۷ - مخ)  
یا:

لکه و، د زرخ سیب په هغه شان دی  
نه چې اوس یی تیر و بیر دی تلذ  
( ۴۸ - مخ)  
یا:

لکه سیب زما په خوله کی  
شیرین ذقن\_\_\_\_\_وای تل  
( ۱۰۹ - مخ)  
یا:

چي یا سیب یا بهي کيږي  
بصل مه شه، حنظل مه شه  
( ۲۹۸ - مخ)

په یوه خای کی چي ما د خوشحال خان په  
کلام کی (منه) ولیدله هغه بیا د ترتیبوونکی  
له خوا ناسمه لوستل سوې وه. بیت دا دئ:  
هیڅ پرې نه پوهیږم، دا دی زنه که مڼه ده  
خال دې دی د زني که دانه د ممانې  
( ۴۸۲ - مخ)

په حاشیه کی ورته کښلی دي چي په دوهمه  
او څلورمه خطي نسخه کی دا نیم بیټی داسي  
دئ:  
هیڅ پرې نه پوهیږم چي دا وړمکه (ده) که مه  
ده

یا:  
نن په نظر راغ\_\_\_\_\_له یوه تری  
زنه یی سېب وه شونډې نری  
بله به نه وی هسي دل\_\_\_\_\_بره  
نه په \_\_\_\_\_ خشکی نه په تری  
(رباعیات - ۲۸۵مخ)

په سواتنامه کی راغلي دي:  
دُر، شبه، کانی، یاقوت ورته یو شان دي  
سېب، شلغم، انار، بهي ورته یکسان دي  
( ۲۵ - مخ)

رحمان وايي:

چي يوسف غوندي هزار پکښې پراته دي  
بنديوان د هـــغه سيب ذقن په

چاه يم

(۷۳ - مخ)

يا بل خای وايي:

که يې زنه د خوانی په وقت کښې سېب وي  
هغه سېب يې په پېړۍ کښې بيا حنظل شي

(۲۰۹ - مخ)

هجري وايي:

دواړه شوندي يې نبات انگي سيب دي  
د عشاقـــو زړونه ټول په دغه خوان

کا

(۱۲ - مخ)

عبدالقادر خان ويلي دي:

دا يې شوندي دي که لـــــــــــــــــعل يا ياقوت دی که  
مرجان

سېب دی دا که ناشپاتي که د بخت ستوری که  
ذقن

(۱۳۲ - مخ)

حميد مومنديه يوه مخ کي د پنځو بيتو  
په فاصله هم (منه) راوړې ده او هم (سېب).

څه تعريف يې کړم د زني له د دُرځشه

د عیسی له لاس منه وه حیات بخشه

(۴۸۷ - مخ)

پنځه بيته وروسته وايي:

په سینه يې جلوه گر دوه غوره سېب وو

د مجرب د دارو د دوا

هـــر آسپب وو

ميرزا حنان بارکزي ويلي دي :

دا يې زنه ده که سېب ده، د "حنان" د زړه آسپب  
ده

چي په تش آرزويي کېږي درنځور وژرودوا

(۳۹ مخ)

په کلاسيک ادب کي د (سيب) کلمې له دونه  
(دومره) پراخ استعمال سره سره به بيا هم د  
عاميانه معيار لارويان حق ولري، چي لوېديځه  
لهجه د دغي کلمې د استعمال له اسите وکړي.

+++++

سیری:

وقف سوې مخکه:

په سواتنامه کې راغلي دي:

چې ملا د "ميان نور" په حکم  
درومي  
هم هغه د سوات په ملک کې سیری مومي  
(۳۶- مخ)

+++++

سيژمي، سيژمي:

د پزي سوري، چې په پارسي يې (سوراخ  
بيني) بولي.

خوشحال خان په دستارنامه کې ليکي:

"په ژمي د باز د دويمې د زکام د نزلې  
هم بدکشنده زحمت دی. سيژمي يې ونيوی شي  
... د مهوری مرغونه يې دي واخلي- اوبه دي  
يې نچورک - په شيژمو کې دي يې وڅڅوي  
..."  
(۶۴- مخ)

په دستارنامه کې يې د "سيژمي" شکل هم  
سته "... په شپه په ورځ که د ميره تريوه  
سيژمي ويني ځي تر بله زوې ځي ...".  
(۱۲۱- مخ)

+++++

سيخ پري، سرخ پري، سرخ سري:

دا درې نومونه د هيليو د جلا جلا جنسونو  
دي. (وگ: ښکار و کندهار - د ليکونکي اثر - ۱۰۰، ۱۰۲،  
۱۱۴ مخونه).

په فراقنامه کې لولو:

مرغاوی په هـ هـ هـ لور وي  
سونا هـ هـ پکې لا ډير وي  
په آخر راشي سـ سرخ پري  
هم سيخ پري هم سرخ سري  
(۴۷- مخ)

دلته د مرغابی کلمه بايد د پای د  
تانيثي (ی) له اسите فارسي کلمه ونه گڼل

سي. دغه راز پسوندي (ی) په فارسي ژبه کي  
نسي ويل کېدلای.

+++++

**سېر:**

په کندهار کي (سېر) د (من) په اجزاوو  
کي دئ. يو من څلوېښت سيره دئ. د سېر وزن  
له (خورد) سره برابر دئ. په نورو سيمو کي  
(سېر) تر منه په تاله ډېر دئ. د کندهار يو  
من لس پاوه دئ په داسي حال کي چي د نورو  
سيمو سېر شپاړس پاوه کېږي.

د حميد مومند په کلام کي (سېر) تر منه  
کم ښوول سوی دئ:

په غرور د توان تېری په ناتوان مه کړه  
چي د منه ټوله سپکېږي په سېر گوره  
(کليات - ۲۱۷ مخ)

+++++

**سيله:**

طرفداري، پلوي.

په کندهاری لهجه کي په همدې معنا ډېره  
کارېږي.

خوشحال په سواتنامه (۵۸ - مخ) کي دا  
لغت داسي راوړی دئ:

که په دا طور اور پورې په درست سوات شي  
مگر هـاله دمـ

سيله مکافات شي

+++++

**شاره:**

د کندهار په لهجه کي (شاخه، شياخه) د  
قبر ډبري ته وايي "هغه وخت به پوه سي چي  
سر دي د لحدشاخه ووهي".

ميرزاخان وايي:

د قضا شاره به ستا څنگونه مات کا

که ته هر څو پورته پورته په هوا ځي

(۲۴۲ - مخ)

+++++

**شامت:**

شامت په لوېديځه لهجه كي په همدې شكل  
د (نحس) په معنا مروجہ كلمه ده. د پښتو  
نوري لهجې يې د (شوميت) په بڼه اوس كاروي.  
پوهاند زيار صاحب د خوشحال په كلام كي د  
"شوميت" شكل د كرلانی لهجې ځانگړتيا بولي.  
خوشحال خان د شامت كلمه څو ځايه راوړې

د ه:

چې د كښليو ننداره راڅخه لاره  
خبر نه يم كوم گناه و كوم شامت  
(۳۷- مخ)

يا:

په شامت يې دما تری غرنړيري  
لا پ\_\_\_\_\_ه دا د اپريديو بصرنشته  
(۳۰۵- مخ)

يا:

دا كل شوميت د نفس دی چې په تا شې هسي  
شندي

ه\_\_\_\_\_زار  
غ\_\_\_\_\_مونه فسادونه دم په  
دم  
(۱۵۲ - مخ)

يا:

چه كار يې بيایي فلک په-ه كښته  
چ\_\_\_\_\_اری به كاندې بي مصلحته  
كجیر كه ځیر دی چه بي تدبير دی  
په خزه بند شي له دې ش\_\_\_\_\_امته  
(رباعیات - ۵۹مخ)

رحمان بابايي هم (شوميت) ليكي:

دا همه واره شوميت دی د شومانو  
گڼه ته د چا په زېرمه نه يې ستری  
(۲۴۹ - مخ)

عبدالقادر خان خټک وايي:

په شامت د ديو سړيو باران پرېرډه  
شکر دا چې اور نه ووري له اورو  
(۱۳۶- مخ)

زما په فکر د دې کلمو ريشه په "شوم"  
كي سته؟

په ارمغان خوشحال کي د "شامت" شکل  
خوندي دئ.

(وگ: ۲، ۱۶، ۲۰، ۴۲ مخونه او نور)

+++++

**شِبَه:**

د لومړي توري په زېر او د دوهم په  
زور(فتحه).

يو ډول مصنوعي (نقلي) مری ته ويل  
کيږي. په کندهار کي يې بڅمني پيژني (زما د  
خلور اتيا کلني مور په تصديق). ما د لومړي  
توري په پېښ او د دوهم توري په زور  
اورېدلی دئ. په لغات افغاني، پښتو سيند، د  
خوشال خان خټک کليات په ويپانگه کي دا  
لغت نسته. ظفراللغات اخیستی دئ خو هورې يې  
د تلفظ په باب څه نه دي ليکلي خو د خوشحال  
خټک مرغلري (۳۹ - مخ د کندهار چاپ) په  
حاشيه کي يې ورته کښلي دي: "په چاپي نسخه  
کي لمړی توری زېر او دوهم توری زور لري،  
په قلمي نسخه کي محشي (مشکني) ورته کښلی  
دی. چي مصنوعي مری ځني مطلب دی".

خوشحال خان وايي:

له ياقوته دي هاله سيالي شِبَه کا  
که د اور په تاو کښې دانه شي بي آبه  
(مرغلري - ۳۹مخ)

په سواتنامه کي لولو:

په تمیز کي سراسر واره مبهوت دي  
چې ږلی ورته گوهر، شبه ياقوت دي  
(۲۱ - مخ)

بل ځای:

دُر، شِبَه، کانی، ياقوت ورته يو شان دي  
سيب، شلغم، انار، بهي ورته يکسان دي  
(۲۵ - مخ)

+++++

**شک:**

په يوه شي خبر (آگاه).  
دا لغت په همدې معنا په کندهاری لهجه  
کي ژوندي دئ. "ولاکه په شک لا يم" يعني قسم



ده، که په خبر يم. دا لغت قاموسو په دغه  
معنا نه دئ اخیستی.

خوشحال ویلي دي:

په ناحق يې په زندان کـــم یو  
څو کاله

خدای خبر دی که په خپل گناه زه شک يم  
(ارمغان - ۲۴مخ)

اشرف خان هجري وايي:

هسې زشت عمل مي اوليد له ناکسو  
چه له گرگه لیده نشي نه پرې شک يم  
(۹۶ - مخ)

بل ځای وايي:

د شایست پـــوله دي چرته ده  
حیران يم

نه مې حد يقين موندلی نه پرې شک يم<sup>(۱)</sup>  
(۴۰۷ - مخ)

+++++

### شکرپاره :

د زردالو په شان مېوه ده. معمولاً وچه  
کاربري. د کندهار د وچې مېوې په صادراتوکي  
مهم قلم دئ. په قاموسوکي مې په سترگه سوی  
نه دئ.

خوشحال وايي:

دواړه شونډي دې خوړې شکرپارې دي

د گلابـــو گل دې دواړه رخسارې دي  
(۳۸۰ - مخ)

+++++

### شملة :

د پښتو په زیاترو لهجو کي شمله د بگری  
هغه برخه ده چي د ولونو دپاسه د جوغې په  
شان جگه ولاړه وي. په کندهاری لهجه کي شمله  
د بگری هغه برخه ده، چي د غوړ پر برابرې  
مخ یا شاته کښته راڅرپري. خوشحال خان سره  
له دې چي په اشعارو کي يې یو ځای شمله د

<sup>(۱)</sup> دا نیم بیټی په متن کي "نه ئې حدیقین موندلی نه پرې  
شک يم" دئ. ما سم کړ.



په پاخه اتام کښې اوم لکه شموخه<sup>(۱)</sup>  
(۱۲۴- مخ)

د کابل چاپ ديوان په لغتنامه کې دا  
لغت نسته. خو د پېښور چاپ په "فرهنگ" کې  
دې لغت ته کښلې دي: "يو قسم وابه چه خوند  
ئې تريو دی". په پارسي يې (شماق) بولي (د  
لس زره پښتو لغتونه په حواله).  
+++++

### شنه:

وحشي وابه.  
په دستارنامه کې راغلي دي: "د آس  
سرکشي ... د سواره د ناپوهی شي- يا يې بې  
روخه په تازیانه ووهي، يا ملونه ناموافقه  
ورواچوي، خوله يې خور کا - يا جای بند وي،  
شنه يې خورلي وي...".  
(۵۰ - مخ)

په کندهار کې قصابان د پسرلي پر وخت  
وايي: "پسونه پر شنو دي، غوښه يې بېخونده  
سوي ده".  
په پورته نقل قول کې "جای بند" اصطلاح  
هم په کندهار کې عامه ده. د دغه جای خلک  
وايي "تر جای بنده آس، گښته خر ښه دئ".  
+++++

### شوپرک:

شوپرک ته د پښتو په نورو لهجو کې  
"کڅلکی، اسمان کڅلکی" لغتونه سته.  
عبدالقادر خان يې د "شوپرک" په نامه  
راپېژني. د کندهار پښتانه يې هم "شوپرک"  
بولي.

عدل چي د ده لکه افتاب په جـــــهان وخت  
پت په سوراخونو کې ظالم، شوپرک وار شو  
(۴۷۸ - مخ)

ميرزا خان انصاري ويلي دي:  
شوپرک چي په حجاب گرزي له ورځي

---

<sup>(۱)</sup> په پېښور چاپ ديوان کې دوهم نيم بيتی "په پاخه طعام  
کښې اوم لکه شموخه" دئ.







کاروي: "د کولمو شولي دي درولوپري" په کندهار کي ډېره عامه بېرا ده. خوشحال خان يې د "خواری، مشقت، زحمت" په معنا کاروي. دی په دستارنامه کي د شعر په باب وايي:

"يو يو بيت يې لکه فرزند زوول هسي شولي لري. خدای دي په دا رنځ څوک گرفتار نه کا".

حمید مومند هم دا کلمه راوړې ده: یو \_\_\_\_\_ ځلې د سبق سبقت اندېش بل له شوئو د رخصت په خاطر رېش (کلیات - ۴۳۹ مخ)

د دغه کلیات په ویپانگه (۷۸۸ مخ) کي د (شوله) معناراوړې ده خو تلفظ يې (sola) لیکلی دئ. چي گویا د کلمې د سر شین (پېښ، ضمه) لري. دا تلفظ ناسم دئ او د دغه لغت اصلي وینگ د شین توري په سکون باندي سهي دئ.

"شوله" په کندهاری لهجه کي د (ډېر تېره) په معنا هم کارېږي. د مثال په توگه "دا چاکو داسي تېره دئ لکه شوله" يعني دونه تېره دئ، چي ورېښته په خریل کېدلای سي.

+++++

### صيادي:

په کندهار کي "صياد، سيات" هغه ښکاري ته ويل کېږي چي مرغان د خرڅلاو له پاره نيسي". (وک: ښکار او کندهار - ۲۶ مخ)

خوشحال هم د "ښکاري" او "صياد" توپير کړی دئ. دی ليکي "د ماهی ښکار د صيادی ښکار چه د اهل حرفت د روزگار عالم ښکار دی، دا صيادی د قديمه لا د آدم (ع) د وخته ده ... (دستارنامه - ۵۵ مخ).

د "اهل حرفت" څخه د خوشحال خان مراد دا دئ چي دا ښکار يو راز کسب و کار و پېشه ده. په کندهار کي هم صيادي خپل کاسبان لري.

د (ت) او (دال) ابدال نورمثالونه هم سته :  
جلات - جلاد،  
فساد - پسات،  
آباد- ابات، ...

+++++

### غاو:

غالمغال، اعتراض، شکایت.  
په دغو معناوو د کندهار په لهجه کې  
ژوندی لغت دئ. قاموسو اخیستی دئ او په  
نورو لهجو کې هم سته.  
خوشحال خان په دستارنامه کې کبلی دي:

" سروده\_\_\_\_\_ورته دی روا  
چه نه غاو وي نه غ\_\_\_\_\_وغا  
سامعان یې صاحب دل وي  
نه وي نفس نه یې ه\_\_\_\_\_وا  
(۱۶۱- مخ)

اشرف خان هجري وايي:  
د حاسد په صحنه غاو نه کا رشتینی  
په سنگینه زمکه شور لري سیلاب  
(۳۲- مخ)

عبدالقادرخان خټک وايي:  
که هر څو ورباندي غاو رقیب غماز کا  
عاشق کله غ\_\_\_\_\_ور د دیو په  
آواز کا  
(۱۸- مخ)

پخوا به د ښار د معتبرو خلکو د کورو  
په دروازه کې یوه خونه وه چې "غاوچیان" به  
پکښې اوسېدل. غاوچي د "قابوچي" مښغ سوی  
شکل دئ او قابوچي تورکی کلمه ده، چې د  
(دروازه وان، دربان) معنی لري. په خوشحال  
فرهنگ (۱۵۴- مخ) کې چې "قابوچي" په  
"خودغرض، مطلب پرست" معنا سوی دئ، د تامل  
ور خبره ده.

+++++

### غاري غرخه:

د کندهار ښکاریان یې "غاري موری" بولي  
(وک: ښکار او کندهار - ۳۳مخ).



خوشحال وايي:

اي چه په رو کبې گزار ته ساز يې  
سترگې دې لکې غور په اواز يې  
غاري غرخه دی درباندي درغي  
په تخرگ يې وله که تير انداز يې  
(رباعيات - ۲۴۲مخ)

خوشحال خان يو ځای ځان له "خواجه خضري  
غرخه" سره تشبیه کوي:

په مثال خواجه خضري غرخه خوشال و  
چې گوزار ورباندي وشوناگهان  
(دخوشحال خټک کلیات — ۹۷مخ)

+++++

غولی:

غولی د کور (انگر) ته وایي چې په  
فارسي يې (حیاط) بولي. دا لغت په کندهار  
کي مروجه ژوندی کلمه او فولکلور ته يې هم  
لار موندلې ده. د کندهار کوچنيان د باران  
نه اورېدلو پر وخت کور په کور گرځي اوږه،  
خورې يا ايکي ټولوي. دا لوبه (ارگوري)  
بولي چې په اسلامي ثقافت کي ورته (استسقاء)  
وايي. د استسقاء له پاره خاصي دوعاگاني  
سته. ارگوري د استسقاء پښتني دود دئ. د  
ارگورو پر وخت کوچنيان دغه مسجع عبارتونه  
په گډه وايي:

"ارگوري، برگوري. خدای دي يو زوی درکي  
چي پر غولي درته ښوري، ډولانگه څه غواړي،  
يوه کاسه اوږه غواړي، اسمان خري اوږه  
غواړي، مخکه شنه وایه غواړي".

خوشحال خان خټک سره له دې چې د (انگر)  
او (انگن) کلمې هم راوړي خو د (غولي) لغت  
زيات کاروي:

د ودي نه زېږي فرزند  
بابا په غولي، وند  
(۴۶- مخ)

يا:

هغه دم چې تور گيسو په خپل صورت باندي  
خواره کړي



### غږپر:

په لوېديځه لهجه كي يې هم "غږپر" وايي  
خو په ځينو نورو لهجو كي "غږپره" ده.  
خوشحال خان يې هم هر وخت د "غږپر" په شكل  
راوړي. كه ځيني استثنآت موجود وي هغه  
راته د خوشحال خپل انتخاب نه ښكاري. (د  
خوشال ادبي پښتو ۳۲مخ) كې يادونه سته.

ميرزا خان انصاري وايي:

د عالــــــــــــم هنر به واړه پرې تمام  
كړم

كه سركبښ خاطر په غږپر كي ونيسمه

(۱۸۴- مخ)

+++++

### كاگل:

كاگل د كندهار په لهجه كي د (اخيپر) پر  
ځاى كارپري. مثلاً وايي: په مني مو د كور  
بامونه كاگل كړي دي.

ميرزا خان انصاري وايي:

اوهاله به يې د مراد تخم زرغون شي

چي د نيو پــــه په اوبو جمال كاگل كا  
(۶۱- مخ)

+++++

### كالكوچن:

دا لغت په ظفراللغات كي په "دهوكه  
باز،... " معنا سوى دئ. د خوشال خان خټك  
كليات په ويپانگه كي نه دئ اخیستل سوى او  
د مغموم په خوشحال فرهنگ كي مي هم په  
سترگه نه سو. په كندهار كي (كاركچو،  
كركچو) د غالمغال، شور، روړ (زور) په معنا  
مروج لغت دئ. عمومأ د مرغانو، په تيږه بيا  
ميناوو د شخول له پاره كارپري. ليري نه ده  
چي له كالكوچن څخه د خوشحال خان مراد  
(غالمغالي، شريږ،...) وي.

خوشحال خان په سواتنامه كي ويلي دي:

د"كاچو"نمسی نه خان دی، نه ملك دی

كالكوچن، دروغــــــژن غشی د هلك دی

(۳۱- مخ)

+++++

### كاواک:

کھال، ټنبل، لټ:

په لوېديځه لهجه کي کواک لغت سته او پر څنگ يې د همدې مطلب له پاره (کاري واري) ويی هم کارېږي.

د خوشحال فرهنگ (د مغموم خټک) دغه لغت اخیستی دئ، چې په مثال کي يې د خوشحال خان دا بيت راوړی دئ چې ما په کابل چاپ او دانش چاپ کليات کي ونه موند:

سگ مگس خو سگ مگس دی نور به نه شي

که هـــر څو يې آروې کاواک

کاواک دی

(د خوشحال فرهنگ، اول جلد، ۱۵۹- مخ په حواله)

رحمان بابا وايي:

ته زغورې سرومال په عاشقی کښي

عــاشقي دا هسې چري ده کاواکه

(۶۳ - مخ)

+++++

### کجک، کجک:

هجري ویلي دي:

مشکي زلفو دي سونا کره منفعله

په لکی يې کجک پتاله د ده ماره

(۱۲۷- مخ)

دا بيت يو څه مغشوش راته ایسي. د سونا

هیلی، چې په کندهار کي يې (شین سرې، زرغون

سرې) بولي، په لکی کي دوه درې تاره بڼکي

سته چې سرونه يې چنگ وي. د بځمنو ورېښتانو

ته چې د غور پر برابرې چنگ غچې (قېچې) سوی

وي، کجک وايي. د سونا هیلی د لکی چنگ

تارونه او کجک سره تشبیه کېدلای سي.

د کندهاري شاعرانو په کلام کي (کجک،

کجکان) زیات راغلي دي. د یوې محلي غزلي سر

داسي دئ:

تور کجکان، ما ته جابي راوړه

که جابي نه وي ما ته غاړه بلوڅي راوړه

مولوي بريالی وايي:

تاو کجک دي په پرېشانه کاکل بند کړه  
د سنبل غوټی په شپه دلگيري شه دي  
(اهار - ۱۳۴مخ)

+++++

### کچاری:

د تجارتي دعوو د فیصلې محکمه .  
رحمان بابا وایي:  
د وصال دلان کوم طرف ته غواړم  
چي بندي شوم د هجران په کچری  
(۸۸ - مخ)

مولوي بريالی وایي:

سودا په نقدو کېږي د ژوندون په کچاری کې  
وړیا په دې دوکان کې تبادل څه په کار نه  
دی  
(اهار - ۱۳۲مخ)

د کچاری په نامه د کندهار د احمدشاهي  
ښار په کابل بازار کې یوه ودانۍ سته (وگ :  
احمدشاهي کندهار، د لیکونکي اثر - لومړی ټوک، ۲۳مخ).  
کچاری ته یې په کندهار کې (پنچات) هم وایه .  
دا هندي کلمه ده او په کندهار کې یې د  
پنچات دفتر ته (فیصله منازعات) هم وایه .  
بريالی صاحب وایي:

د غمزو پنچاته لـــــــبر څه خو  
مـــــــدد کړه  
"بريالی" په دې سودا کې تاواني ولاړ  
(اهار - ۴۹مخ)

+++++

### کچری:

کچری یو راز خواړه دي چې له پنډو  
وریجو او ماشو (میو) څخه پخېږي او پر سر  
باندې کورت او سره کړي غوړي اچوي. دا  
خواړه په کندهار کې په ژمي خوړل کېږي.  
خوشحال خان وایي:

تود کچری د غوا غوړي په وخت د ژمي  
تر حلوا تر ســـــــلوا زیات  
لـــــــري هنر  
(ارمغان - ۵۸مخ)

ځيني کسان د پکتيا د سيمي ژمني خواړه  
(ډنډکي) له کچري سره يو شان بولي. خو کچري  
او ډنډکي جلا جلاخواړه دي.

+++++

### کړدې:

اعمال، چاري.

خوشحال خان په فراقنامه کي ويلي دي:

چې د بل ښې کړدې ويني

ځان اوبه کانـــــــدي خبيث

(۱۸- مخ)

د اول نيم بيتي "ښې" په چاپي متن کي  
"شي" دئ. که دا چاپي غلطې نه وي، نو ښايي  
د خټکو لهجه به د مرتب په پام کي وه.

عبدالقادر خان وايي:

مرد يي مه گڼه چې لافي بې کړدې کا

مرد کرده بي لافـــــــوکا، ښځه لافي ده

(۱۷۹- مخ)

په ځينو متونو کي د "کړدې" په شکل هم

ثبت سوی دئ. هجري وايي:

په خوله واړه عـــــــمل کا د اولياوو

له کړدو يي لاس په غورو د کافر دی

(۱۸۷- مخ)

حميد مومند وايي:

ناکړدې د محبت و ســـــــري ورکا

په يوه لاس کي پيال په بل همسا

(کليات - ۱۳مخ)

ميرزاخان انصاري وايي:

عام وخاص کا د مسکين په نامه فخر

چې ويل کـــــــرده يي دواړه ده حنيفه

(۱۶۷- مخ)

+++++

### کرکنده:

غټه گردی ډبره چې انسان يي د پورته  
کولو قدرت نه لري. په لوېديځه لهجه کي  
مروج لغت دئ.

حميد وايي:

عشق مي هسي بي اختياره دماغ کوز کړ

لکه ورغري کـــک رکنډه په  
سر خوره  
(کلیات - ۲۲۳ مخ)

+++++

### کړه وړه :

شکل و قواره، قیافه، خد و خال.  
عبدالقادر خان وایي:

که لب دي لعل کرم لعل خوشیرين نه دی  
که غاښ دي ډر کرم، ډر هسې سپین نه دی  
که مخ دي نمر کرم د نـــمر کړه  
وړه نشته  
که سنبل کرم زلفي (خو دا) مشکين نه دی  
(۳۹۲- مخ)

د دې رباعي وروستی بند په چاپي متن کي  
همداسي ناسم راغلی دئ. په کندهار چاپ  
(۱۸۴مخ) کي داسي دئ:

"که دي سنبل کرم سنبل مشکين نه دی"  
+++++

### کست:

کست دوی معناوي لري. يوه يې د (قصد =  
عمد) پښتو سوی شکل دئ او بله د (رخه) معنا  
ده، چي په عربي ورته (غبطه) وایي.  
دا لغت په دواړو معناوو په لوېدیځه  
لهجه کي سته. د (کست) کلمي له پاره په  
نورو لهجو کي د (زخه) کلمات رواج لري. په  
کندهار کي (کست) عام استعمال لري. خوشحال  
يې هم د (رخه) په معنا راوړي:  
په لومړی معنا:

ما په وړيو ســـترگو ډير ياران خوړلي  
په ځيرځير دې مخ ته نه گورم له کسته  
(۱۹۶- مخ)

په دوهمه معنا:

د اســـمان له عاشقانو سره کست دی  
هر زمان يې په هجران سره غمناک کا  
(۹- مخ)

يا:

عبدالقادر خان خټک ويلي دي:

وايم مه خانده بل چا سره زه سوخم  
ته زما له كسته لا زياته خندا كړې  
(۳۳۰ - مخ)

د اشرف خان هجري په دېوان كې د دې لغت  
دوه رازه ليكنه لولو. دې "قست" هم ليكي  
لكه په دې لاندې مثالو كې، او "قصد" هم  
(۲۸۷مخ):

چا نار ټولې پنچې پرانتي له شوقه  
د بلبل په صوت يې لاس وهل له قسته  
(۴۴۳ - مخ)

يا:  
تل قدم د گل په سر كېدي له قسته  
كور يې نه كا يو ورق د گوشو پلونه  
(۴۴۶ - مخ)

دغه قاف د هغه كاف بدلون دئ چې خوشحال  
خان په سواتنامه كې (۵۱ - مخ د كابل چاپ)  
كې سر ځني ټكولي دئ.

+++++

### كشمش:

په نورو لهجو كې (مميز، موبز) دئ.  
رحمان بابا وايي:  
له خوبانو نه به څوك څه وفا غواړي  
ســـــروي كله د كشمش مېوه نيولي  
(۱۷۷ - مخ)

عبدالقادر خان وايي:

د كشمشو پـــــه لذت به څه  
پوهېږي  
چې يې خوله وي عادت شوې له املوكه  
(۲۱۴ - مخ)

حميد د انگورو پر څنگ "كور" هم راوړي  
دي:

هر قدم يې چول زړونه د دلبرو  
په مثال لكه داني د پخو كورو  
(كليات - ۳۶۷مخ)

يا:

په هنر د پاكـــــوبې چې آغازگيت كړ  
سنگين زړه لكه د كورو چيت كړ



(۳۸۳ - مخ)

+++++

### ککوري:

ککوري يو راز ډوډی دي چې د کاک په شان  
بي له تبی، دابښ، تناره څخه پخېږي.

رحمان بابا ویلي دي:

که ښندلي دي په خدای وي يو کیکوری  
نمیان يې په جهان کې لکه نمر کړي

(۱۵۱ - مخ)

په کندهار کې ښځمني يوه بدل وشمه  
وراشه لري او د هغه چا په باب يې کاروي چې  
تر پزي پوري يې مری خورلې وي خو دی لا د  
لوري څخه شکایت کوي. وراشه دا ده:

دوې کاسې سرسر، يو د غوايي سر، درې د  
اور ککوري، آ! زما نهارې لوري!

حمید وايي:

ټول دې مه شه په زرگونو زر و سیم

چې ته يو کیکوری خورې پکې يا نیم

(کلیات - ۱۵۴ مخ)

+++++

### کمبله:

هجري وايي:

هر سړی چې په اسرار د کار خبر شي  
تر اطلسو خوښوي کنبله ښاره!

(۴۵۰ - مخ)

+++++

### کوټر:

پوهاند زیار صاحب د خوشحال کلیات د  
پېښور چاپ په حواله لیکي:

"(کوټر) يې زیاتره بي ښځينه پایلي  
ښځينه او کله هم نرينه کارولی دی:

اوبښتو لره پخته کوټر بايده دی" (د خوشال  
ادبي پښتو - ۵۱ مخ)

د کندهار په لهجه کې "کوټر" د نر له  
پاره او "کوټره" د ښځې له پاره عام رواج  
لري. د کوټري نر تر ښځې ښې بازی کوي. په  
پورتنی بیت کې خوشحال همدې ټکی ته اشاره

کوي. بايد وويل سي چي په کندهار کي د کوترو په نومو کي ټول صفتونه مذکر دي (وگ) : بشکاروکندهار — (۱۱مخ)

هجري وايي:

د تن پوست دي بسايسته له اصله نه دی په چيني جامه هــــــــــــــــــــوس لکه کوتر کړي (۲۱۸- مخ)

حميد وايي:

هسې رنگ به په نخا تالا کوتر شو چي به فکــــــــــــــــــــر د پري ورته اوتر شو (کليات - ۳۸۴مخ)

اشرف خان هجري يي د (کونتره) په شکل

هم راوري:

هغه بشهر چه محسود د پېښور وه نن کونترې پکښې جاله د بېديا کا (۲۵۸- مخ)

+++++

## کورنگ:

د آس بچي.

د کندهار په لهجه کي دوي څپي ويل کيږي د هجري په دېوان کي يوه څپه کار سوی دئ.

په هر لور دي د هوس زين کړی کرنګ دی د لــــــــــــــــــــغت میدان دي نشته عمر تنګ دی (۲۲۰- مخ)

حميد وايي:

راغی څار شو نر کورنگه د شاهد رضاجوی په هزار رنگه د شاهد (کليات - ۴۵۹مخ)

شمس الدين کاکروايي :

تېزرفتارد "شمس الدين" کورنگ دژبي خواخربه شي په داميدان کښي لنگ (۷۸مخ)

+++++

## کوغالی:

رحمان بابا ويلي دي:

که نصیب مي شي کوغالی ستا د سپيو

وبه نه کـــــــــــــــــرم نور نظر په جام د جم  
کښې  
(۱۶۲- مخ)

په کندهاری لهجه کي د غریبی محقر کور  
ته "کوندغالی" وایي.

+++++

### کوکو:

(په اوږده واو) د کوچنیانو په ژبه  
(ښه، اعلی).

میرزا خان ویلي دي:

د دانا د وړاندي لهوولعب څه دي  
د هلک تر فهمه سره لمبه کوکو ده  
(۱۲۷ - مخ)

+++++

### کولک:

کولک دوې معناوي لري:

د خوني کولک: د خوني په چت کي سوری چي  
د روڼا د داخلېدلو او د دود د وتلو کار  
ځني اخیستل کېږي:  
هجري وایي:

تر کولک چاپېره مه گـــــــــــــــــرزه  
عابده

گڼه خون به دي په غاړه شي ټوبک يم  
(۹۴ - مخ)

بل د سترگو کولک چي د سترگو کاسي ته  
ویل کېږي.

خوشحال خان ليکي: "د سترگو رغول څو  
پردې لری - وازدې تر چاپیره په کولکونو  
کښې تور سپين پاسه کولکونه کلک د هډونو د  
سترگو د محافظت دپاره ...". (دستارنامه -  
۲۱مخ).

+++++

### کویلی:

کویلی، تادیگی.

د وریجو یا اوگرې هغه برخه چي د دیگ  
په بېخ پوري نښتي وي. د کندهار په لهجه کي  
یې (کویلی) بولي.

عبدالقادار خان ویلی دی:  
 زویه په کور کې وچ ټوک به ژویي  
 زوی یې له لـــــــوري کویلي کویي  
 رشتیا متل دی هـــــــویشار ویلی  
 دنیا خوړه ده تر څـــــــان تر زویي  
 (۴۰۷- مخ)

د لام او نون ابدال په نورو پښتو  
 کلماتو کې هم سته. یو څو مثالې یې دا دي:  
 لمر - نمر،  
 لمونځ - نمونځ،  
 لمانځل - نمانځل،  
 نولس - نونس،

+++++

### کیسر:

په کندهاری لهجه کې (کیسر) د خرو یو  
 راز ناروغي ده. په دغه ناروغي کې د خرو  
 گډه باد کوي.

د حمید په کلیات کې د "قوصر" او  
 "کوسر" په شکلو راغلي ده.

آه سرد نوي مین لـــــــره ښه نه دی  
 له تازه پرهاره باد قوصر ژغوره  
 (کلیات - ۲۱۵مخ)

په وییپانگه کې یې معنا نسته  
 بل ځای:

چې وهلی د مظلوم د آه قوصر وي  
 مه کړه طمع د صحت له هغه رېشه  
 (۲۳۲- مخ)

یا:

لا یې اور د غـــــــم تازه د خسو  
 خار کړ  
 دې کوسر یې هلک زخم لوی پرهار کړ  
 (۳۶۴- مخ)

+++++

### گرگه:

گرگه د وچ لرگي کوندې ته وايي. د ښاخو  
 تر وچېدو وروسته د یوې درختي (وني) د تنې  
 پاته برخه.

حمید وایي:

عشق په زړه د تن پرور و کله لگي  
د ا چې نه کا اور اثر پـــــــه لنده گرگه  
(کلیات - ۲۳۹مخ)

میرزا خان وایي:

د وصال راحت به هیڅ ورڅخه نه وي  
د هجران په اور کي سوځي لکه گرگه  
(۱۷۶- مخ)

شمس الدین کاکروایي :  
لکه اورنه کړي اثرپرلنده گرگه  
هیڅ اثرراباندي نه کانصیحت  
(۴۰مخ)

گرگ (د لومړي په زور) د اینې (جگر) یو  
راز ناروغي هم ده. په کندهار کي یو متل دئ  
چي وایي:  
"گرگه ! بله چاره دي نسته بي له  
مرگه".

شمس الدین کاکروایي :  
څه خاصیت وستادلب په قنبيله کشي  
چي يي ویوست زماله زړه دهجرگرگ  
(۷۷مخ)

قنبيله یاگنبيله يورازدارودي .  
+++++

### گری:

د (گری) ویی د لحظې، شېبې، ساعت په  
معناپه لوېدیځه لهجه کي ژوندی او جنس يي  
مونث (بڅينه) دئ. په نورو لهجو کي يي جنس  
مذکر دئ.

خوشحال خان يي هم مونث جنس راوړی او  
له "وړی" سره يي قافیه کړی دئ. دی وایي:  
که ســـــــر د بڅخي سپیني وړی شي  
زړه يي و... ته هـــــــره گری  
شي

ســـــــری نـــــــه ده لکه  
پېړی ده

چي ... پرې ولاړ شي هاله سرې شي  
(رباعیات - ۲۲۲مخ)

رحمان بابا ویلي دي:

په یوه گری یی مخ وي

په یوه گری یی شا

(۲۰- مخ)

شاغلی پالوال صاحب (گری، گهری) هندي لغت بولي او د رحمان بابا په دغه غزل کې چې شپږ ځایه (گری) او لس ځایه (ساعت) راغلی دی، دې نتیجه ته رسېدلی دی چې دغه شپږ ځایه (گری) د رحمان خپل لغت نه دی او د بل چا لاسوهنه ده (وگ: معیاري پښتو- ۲۳۵مخ).

میرزا احنان بارکزي (گری) مونږه کلمه گڼي .

دی وایي :

پیروي هره گری دهغوبویه

چې یې خاوري دبېدیاوي په گذر زر

(۵۹مخ)

+++++

گلقلند:

طبیبان د گل گلاب پاني په پسرلي کې په مخصوصو دېگړو کې د عرق ایستلو له پاره اچوي او عرق (ارغ) یې باسي. د ارغ تر ایستلو وروسته د پاڼو تفاله له بورې سره گډوي او یوه خوږه از خوندوره ماده ځني جوړوي، چې د نس د درد او باد له پاره یې ناروغانو ته ورکوي. دغې خوندوري مادې ته گلقلند وایي او د کندهار خلک یې له ناروغۍ پرته هم کاروي.

میرزا خان ویلي دي:

او قوت به دي \_\_\_\_\_ ر دم پسي

زیاتیري

چې علاج یې په دا هسي شان گلقلند کړي

(۲۲۷- مخ)

+++++

گنج:

حمید وایي:

بیا یې څه \_\_\_\_\_ نوې متاع په بازار  
راغله

چې یې واخیست نوې گنج نوې بازار نن

(د عبدالحمید مومند دېوان - ۲۱۸مخ)

دا کلمه د عبدالحمید مومند د کلیات په

۱۶۶مخ او د درومرجان په ۶۸مخ او د

عبدالحمید دېوان په ۸۹ مخ کې "کینچ"؟  
راغلي ده. دا لغت یې په پورتنیو چاپوکي  
معنا کړی هم نه دئ. زما په فکر یې د  
هیوادمېل ثبت سم دئ. (کینچ) لغت زه د  
کاتبانو مسخه بولم. په مروجو قاموسو کې یې  
دا راز لغت په سترگه سوی نه دئ.

په کندهار کې (گنچ) کلمه د (بازار،  
منډي، نخاس او مارکیت) په معنا همدا اوس  
ژوندی ده او ظفراللغات هم په همدې معنا  
ثبت کړې ده. **دکابل اوشاوخواسيمي خلک**  
**د(نخاس) کلمه پرهمدې ځای کاروي. په زاړه**  
**کابل کې د(نخاس) په نامه یوه سیمه هم وه.**  
(د لرگو گنچ)، (د پسو گنچ)، (د خرو او  
غویو گنچ)، (د وریجو او غورو گنچ) ټول د  
**کندهار د اوسني ښار مشهور او معلوم ځایونه**  
دي.

د حمید مومند په پورتنی بیت کې راغلی  
"کینچ" همدا (گنچ) دئ.

**دشمس الدین کاکړپه کلام کې هم د(نخاس)**  
**کلمه په همدغه معنار اغلي ده :**  
**"شمس الدین" غوندي زرگوني**  
**یې خرڅېږي پر نخاس**  
**(۶۲مخ)**

+++++

### گوار:

د کندهار خلک په ښکښلو کې "د گوره زو"  
جمله کاروي. زما یو وخت داسې فکر ته راغلي  
وه چې دلته به له "گوره" څخه مراد "پرنګی"  
وي ځکه "پرنګی" ته په هندوستان کې "گهورا"  
وايي چې اصله معنا یې "سپین" ده؟  
خوشحال خان په سواتنامه کې ویلي دي:  
درست عالم یې د گوارو په شماره دی  
تر تاجکـــــــــــــــــو لا په زیست کې آواره دی  
(۲۲- مخ)

هجري ویلي دي:

زه خټک په چا خوږې کړم سترګې خپلي  
تور گوار پکښې میشته نوم یې ځبیر شه

(۴۵۶ - مخ)

+++++

### گورم:

(فشار يي پر دوهمه څپه دئ).  
د غواوو گله،

کندهاريان هغه چا ته چي د پسو رمه  
پيايي، شپانه وايي، هغه چي غواوي او غوايي  
پيايي، گوروان يي بولي (گوروان ته په نورو  
لهجو کي "غوبه" هم ويل کېږي<sup>(۱)</sup>).  
هغه چي د اوشانو گله پيايي ساروان يي  
بولي.

خوشحال په دستارنامه کي ويلي دي:  
نه يو سور د تير انداز و  
ننه گورم د نيزه باز و  
(۵۱ - مخ)

+++++

### گوندي:

(فشار يي پر لومړی څپه دئ) د (شايد،  
ممکن) په معنا.

د کندهار په لهجه کي ژوندي ويی دئ. په  
نورو لهجو کي د (گوندي) پر ځای (گني)  
کلمه کارېږي.  
خوشحال وايي:

گوندي وي چي د وصال په خوښی خوښ شي  
چي خوشحال په جداييه کي ډېر  
نول کا  
(۴ - مخ)

يا:

ما وې زره يي گوندي نرم په ژړا کړم  
چي اثر پرې ژړا نه کاندې څوک څه کا  
(۸ - مخ)

---

(۱) حميدويلي دي:

شپون غوبه ځکه سنگدله ويلاره شي  
چي روزگار يي وي له کانو د بيديا



دغه راز په دستارنامه (۲۳۱- مخ) کې کښلي دي: "... بل حماقت دی له جهله- سرې گوندي په ډېر علم تربیت خلاص شي."

+++++

لار:

دا لغت د پښتو په ختیځه کې (لاره، ليار) ویل کېږي. د کندهار په لهجه کې یې (لار) بولي. د خوشحال کلیات په شپږم مخ کې د (لار) په شکل راغلی دی او ورته لیکلي یې دي چې په چاپي ډېوانو کې د (لاره) په بڼه ثبت دی او داسې ښکاري چې دوی له خطي نسخو څخه اخیستی دي.

تلم په خپله لار راسره مله شوه نگارا شوخه، غمزه گره، خنده رویه، خود آرا (۶ - مخ)

یا:

یار مې لار شو په دا لار ورپسې درومم که ډېر ستړی په دا لار یـمه په خای یم (۱۳۸- مخ)

یا:

د یار مهر تر ما راغی زمـا مهر تر یاره رښتیا ده دا خبره چې د زره ده لار د زره (۲۹۷- مخ)

دغه راز په سواتنامه کې راغلي دي:

درې څلورمياشتي دا لار وي ښه روانه ډېر آفت لـ له برفه، له بارانه (۸ - مخ)

رحمان بابا هم (لار) کلمه له لوېديځ گړدود سره سمه راوړې ده. چه ويریږي له کوهي او له گړنگه هغه نه درومي پـه لار د دې دنيا (۵- مخ، ۴۸- مخ)

هجري هم پر دغه لار روان سوی دی:

ربه لار یې پـه ریاض کره برابره چه هر گل یې له عذارو لون سود کا

(۱۳ - مخ)

عبدالقادري خان هم دغه لار اخیستې ده :  
نن يې بيا کښېښو په سر باندې دستار کچ  
لکه مست هـاتې په لار کوي رفتار کچ

(۴۸ - مخ)

حميد مومند ويلي دي :

لار به کله شي د عشق پـه ستغو غاښو  
دا په سمه لار کې ستړی ستومان عقل  
(کليات - ۱۳۷ مخ)

ميرزا خان انصاري ويلي دي :

چې يې لار ليدلې نـه وي رهبري کا  
رناورغ به توره شپه کاندې په وعظ  
(۷۶ - مخ)

يا :

پر دا عامه لار يې لويه لومه کښېښوه  
هيڅ دانا ځني خلاص نه شو بې قانع  
(۱۵۸ - مخ)

دکندهار شاعر ميرزا احسان بارکزی وايي :

ستاد قدردان تلولاړگوري دلبره  
چې دباغ تردېوال سروې سربدرکړ  
(۶۳ مخ)

+++++

لولپه :

عبدالقادري خان خټک ويلي دي :

گاه باران شي د ژوندون اوبه کا تويي  
کله اور شي لولپه کا تـمام  
شهر

(۶۰ - مخ)

په حاشيه کې ورته کښلي دي چې په (الف،  
ک) نسخوکي دا مصرع داسې ده : "گهی اور شي  
سرې لمبې کا تمام شهر". دغه لمنليک چې ما  
ولووست، په زړه کې مې وويل چې په "لولپه"  
او "سرې لمبې" کې يوه هر ورو د کاتب  
لاسوهنه ده. دواړه د عبدالقادري خان کلام  
کېدلای نه سي. له امکانه ليري نه ده چې د  
کاتب په لهجه کې دي د "لولپه" کلمې وجود



هجري وايي:

په دوو چشمو مي شيرينه تر ليلي ده  
خو په زړه مي خرابي لکه ليوان کا  
(۱۲- مخ)

قادر خان خټک ويلي دي:

په معنی کي بشر نه دی پرانگ ليوه دی  
چي د ده له لاسه مومي  
بشرشر  
(۵۶ - مخ)

کامگار خټک ويلي دي:

د مجاز په صورت څرنگ شايسته يي  
په معنی کي يا ليوه يي يا بقر  
(۳۸ - مخ)

په ظفراللغات کي (لېوه) په (گرگ) او  
(خرس) سره معنا کړی دئ او د خوشحال فرهنگ  
مولف او د هغه په پيروي د خوشال خټک کليات  
په وييپانگه کي شرمين، چي دوی دواړه يي د  
خوشحال د وينگ پر خلاف "شرمخ؟" ليکي، او  
لېوه يو حيوان بللی دئ (۱۳۱- مخ).  
د کلاسيکو شاعرانو په کلام کي ځای ځای  
داسي قريني سته، چي (لېوه) دي د کندهاری  
لهجې په شان د شرمين له پاره کار سوی وي.  
اشرف ويلي دي:

هر ساعت يي د ستم په دارو نيسي  
د يار ياد لکه لېوه، هجري بره شه  
(۱۱۴- مخ)

يا بل ځای:

خو ياران لکه رمه هسي غنچه وو  
د هجران ليوه په زور سره جدا کړو  
(۱۱۱- مخ)

په دې دوو بيتو کي د (رمه)، (بره)  
لغونه پر دې خبره دلالت کوي چي (لېوه) دي  
د (شرمين) په معنا راغلی وي.

+++++

مالامال:

تر څوکي پوري ډک لوبی.  
خوشحال وايي:

خوبی د عــــمر تر څلویښت کاله ده  
چه په ځــــوانی کښې ماله ماله ده  
حواس که درست لري شکر وکاره  
څو دي ودانه د عــــمر ځاله ده  
(رباعیات - ۶۸ مخ)

+++++

**ماهي، ماهیان:**

په لوبديځه لهجه د (کب) له پاره  
(ماهي) لغت عام کارېږي. په کلاسيک ادب کي  
هم د (ماهي) کلمه ډېره موندلای سو.  
خوشحال خان ويلي دي:  
ستا وصال لکه درياب دی، زه ماهی  
په هجران دي هر زمان دی په ما، هی  
(۳۳۲ - مخ)

رحمان بابا وايي:

لکه غوښي چه ماهيان خوري په درياب کښي  
په هـــــــــــــوا کښي هـــــــــــــم  
دغه کاندي مرغان  
(۸۲ - مخ)

رحمان بابا (کب) هم راوړی دی ( ۹۱) -  
مخ.

هجري وايي:

هــــر صنم وځپل مين ته حميده وي  
ماهي خوښ په بحر نه وي تر تالاب  
(۳۲ - مخ)

ميرزاخان ويلي دي:

د ماهي له اوبو هيڅ اندېښنه نه شي  
ســـــــــــــــــــــــمندر څه پروا نه لري له حرقه  
(۱۶۹ - مخ)

+++++

**متکا:**

دا لغت هم په کندهاری لهجه کي سته او  
يو راز اوږده بالښت ته ويل کيږي. خوشحال  
خان ويلي دي:  
کله مست د مال و ملک شي  
کله مست شي د صـــــــــــــــــــــــهبا  
د مسند د پاســـــــــــــــــــــــه کښي ني

لور په لور دي متکا  
(ارمغان - ۴۵ مخ)

په کندهار کي ما دا ټوکه اورېدلی ده چي وايي: د يو چا کور ته مېلمه راغلي وو. د کور خاوند پر زوی ږغ وکړ، چي کاکا ته دي متکا راوړه. مېلمه په متکا نه پوهېدئ، فکر يې کاوه چي متکا د خورلو شي ته وايي او په جواب کي ورته ويلې وه "از متکايت قربان، بان که اولادها بخوره". خود به نو د مېلمه ژبه پارسي وه، چي جواب په پارسي ويل سوی دئ.

د بالښت له پاره خوشحال خان د  
"سروېردی" لغت هم راوړی دئ:  
پروت به يې په خاورو تر سر لاندي اومه خيسته  
اوس که دي سروېردی نهالی کاشاني  
دی

(ارمغان - ۸۵مخ)

د "سروېردی" کلمه ما د کندهار ښار د  
اوسېدونکو ناصرانو له سپين ريرو څخه  
اورېدلي ده.

+++++

مړونه، مړانه:

مړونه، مړانه.

خوشحال خان مړانه، مړونه، مړنتوب له  
کندهاری لهجې سره سم ليکي.

\_\_\_\_\_م مې دولت شته هم مې ملکونه

هم مې ځوانان دی هم لوی لوی غرونه

دا واره هيڅ دی په \_\_\_\_\_موم حساب دی

چي پکښې نشته \_\_\_\_\_ته ښه ښه مړونه

(رباعیات - ۱۲۰مخ)

پوهاند زيار صاحب هم دا خبره تاييد  
کړې ده (۳۸مخ). زه بايد پر زياته کړم چي د  
دې پر څنگ خوشحال خان "مېړه" له لوېديځ  
گرډود سره سم زياتره د "شهر" په معنا  
کاروي.

لاس مې که هر څو په دنيا ښخ دی

نه چي دولت مې د غارې مخ دی

زه يې مېړه \_\_\_\_\_م دنيا مې ژگه ده

زړه مې په هر څه ورباندې يخ دی

(رباعیات - ۱۳۶مخ)

دغه راز په دستارنامه کي مېړه د  
(شوهر) په معناراغلي دئ:  
"... که په هغه خونه د دې په ويل د دې  
مېړه ومري دا به هم هسي راضي وي" (۱۱۴مخ).  
په مړانه د (شجاعت) په معنا داسي  
راغلي ده:  
"... مړانه دا ده چه په غليم راشي -  
يکدله ورباندي مت یک جلب وکړي..." ( ۸۰  
مخ).

حميد وايي:  
ترکو ډېر په خپلو زلفو دي نيولي  
زاهدان دي لافي نه کا د مړاني  
(کليات - ۳۰۸مخ)  
رحمان بابا هم "مړني" د صفت په توگه  
کاروي نه "مېړني".  
مړني ويلى به \_\_\_\_\_ويه و هغه  
ته  
چه بي وجهي آزار نه کا هيڅ سړي  
( ۹۸ - مخ)

هجري ويلى دي:  
عابد خان مصلحتي هم مړني دى  
د غليم س\_\_\_\_\_ره خالد لکه تبر دى  
(۱۹۰- مخ)

حميد مومند وايي:  
آخر حسن زره ورمه گ\_\_\_\_\_وره حميده  
مړني د لښکر درومي په دنبال پس  
(د عبدالحميد دېوان - ۶۴ مخ، در او مرجان - ۳۸مخ)  
په کليات (۹۱مخ) او د عبدالحميد مومند  
دېوان په (۱۲۵مخ) کي "مېړني" ليکل سوي دي.  
د حميد د کلياتو د نيرنگ عشق په برخه  
(۳۸۰مخ) کي د شاهد د توصيف په ترڅ کي د  
"مړنيو" کلمه راغلي ده:  
په دوو سترگو، کينه گر لکه مزي  
د پ\_\_\_\_\_رهېز ل\_\_\_\_\_ه مړنيو وړي  
برى

دا بيت د وړاندي او وروسته بيتو په  
سياق باندي ما ته سم ثبت سوي نه ايسي. په  
بيت کي د "وړي = ميبرد" فعل بايد "وړى =

بُرده است" وي. په دې صورت کي نو د "مړنيو" شکل هم بايد بدلون ومومي او د څلورو څپو پر ځای بايد درې څپې "مړنو" سي او همدا يې ما ته سم ثبت ايسي:

په دوو سترگو، کينه گر لکه مزی د پـهـرـهـز لـه مړنو وری بری

دغه راز په ۴۹۸ مخ کي يې هم "مړنو" ليکلی دئ.

په کندهاری لهجه "مړانه" د بلوغ په معنا هم استعمالېږي. په پلاني کال مړاني ووهلم. يعني بلوغ ته ورسېدم. (د بلوغ له پاره "کوزه اخیستل" اصطلاح هم مروج ده).

+++++

### ملا چرگک:

يو مرغه دئ چي په عربي يې (هدهد) بولي. ملا چرگک ته په نورو لهجو کي "گودې چرگ" وايي. په کندهاری لهجه کي يې ملا چرگک بولي<sup>(۱)</sup>. په کلاسيک ادب کي دا دواړه نومونه راغلي دي.

ميرزا خان انصاري وايي:

سجده څو کرې بې حضوره

د ناسوت کښې ملاچرگکه

(مخ - ۱۷۴)

خوشحال وايي:

گودی چرگ تر مخکه لاندي اوبه ويني

ولي نه ويني په مخکه باندي لومه

(مخ - ۲۴۰)

+++++

### مياشت:

د خوشحال خان په کلام کي مور د (مياشت) کلمه هغه راز مومو، لکه د پښتو په لوېديځه لهجه کي چي په عام ډول مروج ده. په دې لهجه کي (مياشت) دېرشو ورځو ته هم ويل

---

(۱) د دغه مرغه د پوره پيژندنې له پاره وگورئ: ښکار او کندهار - ۱۱۷مخ.



کېږي او د (سپوږمې) اولو او آخرو شپو ته هم. د خوشحال خان په دې بيتو کې مياشت د (سپوږمې) په معنا راغلي ده:

نوې مياشت به دې په مخ گوري وگري  
که په مخ باندي دې جوړ سم د سمند کا  
(۲۴ - مخ)

څه لره اې مياشتې! ته خپل مخ ستايي و ما ته

يار په مخ مې نورځي ستا په مخ درومي تورتم  
(۱۲۴ - مخ)

د دستارنامې په ۱۹ مخ کې بيا مياشت د (month) په معنا راغلي ده: "... چه تنومند شی، تر شپږمې مياشتې پوري يې قابل د زوولو کا- په نهمه مياشت وزېږي..."

او په (۹۱ - مخ) کې بيا د "سپوږمې" په معنا کارسوې ده.

په فراقنامه ۱۰ مخ کې هم د سپوږمې په معناراغلي ده "مياشت دوه نيمې ورځې په هر برج کېښي مقام لري..."

رحمان بابا که څه هم د "سپوږمې" لغت مکرر کاروي خو يو ځای دوه يې "مياشت" د سپوږمې په معنا راوړې ده.

خم ابرو د يارمې نقش په ليمه دي  
لکه مياشت چي په لوی بحر کېښي لیده شي  
(۲۱۰ - مخ)

عبدالقادر خان هم مياشت د سپوږمې په معنا کاروي:

ښکلي مخ يې مياشت خجله کره نمر هم لا  
قد يې سرو کـــــــر سرکوزی عرعر  
هم لا

(۳۵ - مخ)

د خوشحال خان په پېښور چاپ کلیات کې چي ځای ځای "مياشته" راغلي ده (د پوهاند زيار صاحب "د خوشحال ادبي پښتو - ۳۲ مخ" په حواله)، ما ته د خوشحال خان خپل تلفظ نه ايسي.

حمید مومند وايي:

سرترونی نوې مياشت تر سر جار باسي

د هر ښکلي درد په ســــر دی ستا له درده  
(کلیات - ۲۰۶مخ)

+++++

**مېرمن:**

دا لغت په عام ډول د ښځې له پاره اوس  
عام سوی دئ. په کندهار کې "د کور مېرمن"  
خاص مفهوم لري او هغې ښځې ته ویل کېږي چې  
د کور سرشته، اداره او تنظیم یې پرغاړه  
وي.

**خوشحال خان وایي:**

تر مېرمنې وینځه ښه ده په ښه خوی کېږي  
نه مېرمن چې نه یې خـــــــوی وي نه  
بشر

(ارمغان - ۶۰مخ)

رحمان بابا یې په همدې خاص مفهوم

راوړي:

نه رسېږي ستا و حسن و ته حوره  
څه به رسي و مېرمن و ته مزدوره  
(۱۴۰ - مخ)

**حمید وایي:**

لیر لیر ښه هـــــــــــــــم مناسب له  
نفسه نه دي

غله مېرمن کاندي خان مور په ځکه ځکه  
(کلیات - ۲۳۸مخ)

**میرزا خان ویلي دي:**

تـــــــــــــــه گداى د ولایت یې

شاه د دوو کونو مېرمن ده

(۱۲۵ - مخ)

**یا بل خای:**

اې حاجي له پټه بخته سیالي مه کړه  
چې د کور مېرمن ونه ویني مه ویاړه  
(۱۴۰ - مخ)

+++++

**نابوده:**

په لغت کې (بد، د "ښه" ضد) ته وایي  
نابوده سړی یعنې ډېر بد سړی او په اصطلاح  
کې دغه لغت د (دنیا) له پاره کارېږي.

نابوده دنيا، يعني فاني دنيا، هغه دنيا چي  
د خدای نېکانو نه ده خوشه کړې. دا لغت په  
کلاسیک ادب او لوېدیځه لهجه کي ما په یوه  
معنا لوستلی او اورېدلی دئ. خوشحال خان  
ویلي دي:

هم خدای غـوارې نادانه! هم فاني دنيا  
نابوده

په څو به دي روزي شي، فکر وکړه دا دوه  
سوده

(۲۰۷- مخ)

شمس الدين کاکروايي :

څوک به ښادي کـــري په دانابوده

څوک به ســـودمن شي ددې له سوده

که يي مقصودشي تمام په لاس کښي

خــوالي به درومي له دې مقصوده

(۱۴۷مخ)

د کندهار ښځمني وايي: "چي زما تر سر  
سي تېره، خدای دي نه کي دا نابوده دنيا  
ډېره".

+++++

ناره:

د کندهار په لهجه کي (ناره) د فاصلي د  
واحد په توگه هم کارېږي. دا چي وايي:  
"پلانی کلی له دې ځايه څخه يوه ناره ليري  
دئ". مخاطب پوهېږي چي دا فاصله څونه ده؟  
خوشحال خان هم ناره د فاصلي له پاره راوړي  
ده.

که رښتيني محبت لري مه ناره  
په يوه ناره بيل شوی یار و ژاره  
(۲۹۱- مخ)

د (ناره) بله معنا (مسلسل ژړا،  
چيغاري) ده.

"دا هلک ولي داسي په يوه ناره دئ"،  
يعني ولي پله پسې ژاري او ژړا يي نه  
درېږي.

عبدالقادر خان وايي:

که غمونه د دې خپل خاطر ښکاره کړم

لوی هلک به هـــــــــــــــــمه واره په ناره کرم  
(۱۰۲- مخ)

دلته له "ناره" څخه مراد (ژړا) ده.

+++++

نالي:

توشک، کوربچه.

د کندهار په لهجه کې په همدې شکل مروج  
ويی دځ، خو په نورو لهجو کې ورته (نيالي)  
ويل کېږي.

عبدالقادر خان ويلي دي:

اسمان خونه د فقير ده

نالي مځکه نمر لحاف

(۷۷- مخ)

شمس الدين کاکرويلي دي :

خدای به کله داسي وکا، چې يوکت يومونالي وي

چې زه پروت يم يوطرف ، نازنين پرېل طرف

(۷۱مخ)

+++++

نالي:

د رود يوه برخه، د رود (سيند) يو ښاخ.

ښاغلي ډاکټر پالوال صاحب ليکلي دي: "

له رادء يا سينده څخه چې يو ښاخ بيل سوئ

وي، او اوبه يې دوه گرايه يا درې گرايه تر

رادء لږي وي، ناله بلله کيږي" (معياري پښتو-

۱۷۱مخ).

عبدالقادر خټک ويلي دي:

چې ډير ډير د جـــــــــــــــــدايي له غمه ژارم

په رخسارو کې مې سازې شوې نالي

(۳۴۸- مخ)

حميد وايي:

که يار غواړې هومره ژاره څو درځي

"عبدالحميده"

دا په دا چې دُر مـــــــــــــــــونده شي په درياب

نه په ناله کې

(کليات - ۳۰۲مخ)

+++++

نامي:

نامتو، د وتلي نامه خاوند (نوموتی).  
د کندهار په لهجه کې (د نامي زوی) د  
قهرمان په معنا کارېږي.

هجري وايي:

د لیلی غوندي رشتيا وکره نامي شه  
په مجنون پسي وطن کـــره هندوبار  
(۴۶- مخ)

+++++

### ناويات:

نادر، انتيک.

خوشحال خان په سواتنامه کې ويلي دي:  
په دا هسې شـــــــــــــــــــــان کتاب يې مباحث  
دي

د جامي تر "هفت اورنگ" ورته نايات دي  
(۴۷- مخ)

+++++

### نچار:

په کندهار کې د (ترکان) لغت باب نه دئ  
او هر وخت يې پر خای باندي (نچار) ويل  
کېږي:

حميد مومند هم د (نچار) ويی راوړی دئ:  
چې د عشق نچار اړه کـــــــــــــــــــــم سر تر  
پايه

تن مي پروت تختې تختې، شه دره دره  
(کليات - ۲۲۲ مخ)

شمس الدين کاکروايي :  
بي مېوي ونه که پرې که  
پرنچارنه شي غضب  
(۳۸مخ)

+++++

### نس:

په لوېديځه لهجه کې د (گېډه) کلمه  
زيات استعمال نه لري او پر خای يې (نس)  
ويی کاروي. خوشحال خان هم سره له دې چې  
(گېډه) هم راوړي خو (نس) يې ډېر راوړی دئ.

په کاته شم و عــــــــــــــــالم وته حيران  
چې د نس دپاره څه کا دا سگان

(۱۵۳ - مخ)

يا:

په خواری کې، زیست روزگار تر مرگ بتر دی  
يا د بل ګیډه يا خپله  
ګیډه بڼه کړه

(۳۰۲ - مخ)

د رحمان بابا په دېوان کې هم "نس" او  
"ګیډه" دواړه راغلي دي:

نس په خاورو په خس ډک ښه دی بې غمه  
نه د غم په  
خواروخس پخه حلوا

(۱۳ - مخ)

که تمام جهان په خپله ګیډه وڅوري  
ياد به نه شي پـــــــه درود و په  
دعا

(۱۳ - مخ)

دغه راز هجري ویلي دي:

مخ د مخکې که فـــــــراخ دی ستا پر څه دی  
ستا نصیب د دې په نس کېږي درې ذراع

(۶۷ - مخ)

عبدالقادري خټک ویلي دي:

که وصال عبدالقادره د یارغوارې  
یو قدم په دنیا کېږي بل په نس

(۶۷ - مخ)

حمید مومند د "نس" لغت خورا ډېر

کاروي:

ای مدام د نس په زېرمه مبتلا

ځان ته ولي ویښوي ویده بلا

کامگار خټک وايي:

واف د روح مې په قفس د تن زهیر شو

چې انیس ورسره نس لکه عقیق شو

(۸۱ - مخ)

+++++

نڅارل:

تاوول، پېچل.

په مشتقاتو کي يې (نغارکی) د کندهار په لهجه کي عام لغت دئ چي د کوچنی نالي(نیالي) معنا لري.  
د کاکړو په باب ویل کېږي: "کاکړ څه کي؟ کاغذ په گوتو نغاري، یو شر د خدایه غواري".

خوشحال په سواتنامه کي داسي ویلي دي:  
د دنیا حرام، حلال وبله نغاري  
همه مدعي دي چې خدای غواري  
(۵۸ - مخ)

رحمان بابا وايي:  
تمامي جهان لـــــــمن  
راڅخه نغاري  
سپین زړوکی مي اغوستی تور کودی شوم  
(۷۷ - مخ)

مولوي بريالی وايي:  
د دماغ معلم مي بس بس راته وايي  
گمنامي مي لــــمن نغاري په تابوت  
(اهار - ۱۵مخ)

+++++

**نونس:**

نژده (پارسي)، ۱۹ عدد.  
د ۱۰ عدد په نورو لهجو کي (نولس) ویل کېږي او د لوېدیځي لهجي تلفظ يې (نونس) دئ.  
خوشحال خان يې هم (نونس) ليکي.  
څه صفت د هسي حسن په غــــزل کړم  
چې په نونس بابه کل مشکل پسند دی  
(۳۱۷ - مخ)

د خوشحال خان خټک د دېوان په ټولو چاپو کي، له ارمغان پرته، "نونس" ثبت سوی دئ (د کامل مرحوم چاپ راسره نسته)، ځکه نو څوک ویلای سي چې همدا به يې د خان خپل تلفظ وو.

+++++

**نمای:**

په کندهار کي "نمای، نمایداره" د بڼایست، موډ، فیشن له پاره کارېږي. خوشحال

يې هم په همدې معنا راوړي. دى په دستارنامه كې ليكي:

"خبر شه چه دستار په سر كول د شيوې او نماى دپاره نه دى. دستار د مرد شرم او عزت دى". (دستارنامه - اول فصل - ۴مخ - د پېښور اكيديمى چاپ - ۱۹۹۱ع).

رحمان بابا وايي:

چې يو غاښ په خوله كښې زورند شي يا ووزي  
درسته \_\_\_\_\_ خوله پرې  
بدنمايه شي هرگور  
(۱۴۵- مخ)

هجري وايي:

سره كوندى يې په مړوند عجب نماى كا  
ه\_\_\_\_\_رگز مه شه په آفت د  
گردون ماته  
(۳۴- مخ)

عبدالقادر خان ويلى دي:

چې تنكى لښته وې وخت د  
ن\_\_\_\_\_ماى وو  
ه\_\_\_\_\_ر  
دې  
ز\_\_\_\_\_ماى په راي وو  
چې ښاخ شوې شوخ شوې تېر تر ښځ غواړي  
محنت مي واړه ض\_\_\_\_\_ايع  
بي خاي وو  
(۳۷۷- مخ)

+++++

نوغي:

نوغي د (شرم، پېټ) په معنا په لوېديځه لهجه كې كارېږي. نوغي د پزي يا غوړ پرې كول دي. پخوا به يې د بداخلاقي په سزا كې د ښځو پزي، يا غوړونه پرې كول. دا عمل يې (نوغي) باله. نوغي په پوري سو، وراشه به د هغه چا له پاره ويل كېدله چې دغه راز سزا به وركړه سوې وه.

خوشحال "نوغي" يوازي د (داغ) په معنا راوړى دئ خو د كندهار په لهجه كې نوغي (د شرم داغ) ته وايي. ښځه چې له مېړه سره پر



بي وفايي باندي گير ڪري نو ورته وائي چي " مڙه دي ڪرم ڪه نوحى درپوري ڪرم ". سُخِي زياتره مرگ قبول ڪري.

خوشحال وائي:

مهينه توره خورنگ تمام وري  
خيني بي گيده يا يو اندام وري  
خيني مڻخ واروي نوحى ونه ڪا  
د هغو تورو ناحق ڏوڪ نام وري  
(رباعيات - ۲۳۰مخ)

+++++

### واته:

د (وتل) له مصدر ڇڻه. په کندهار ڪي  
يوه وراشه سته چي وائي "سترگي مي له حيرته  
ورته ووتلي". خوشحال عين مطلب راوري دئ:  
په تورو خاورو ڪڻبي ڪه گوهر پرايه دي  
په خوارو سترگي \_\_\_\_\_ و  
کاته دي

په دا ڪم نه شي د  
\_\_\_\_\_وهو \_\_\_\_\_رو قدر

د پ\_\_\_\_\_وهو سترگي \_\_\_\_\_و باندي  
واته دي

(رباعيات - ۲۹۴مخ)

دغي څلوريڻي ته بي په حاشيه ڪي ڪڻبي  
دي: "ڻيائي واته د باور په معني وي څڪه  
وتنه په دغه معني په ادب ڪڻبي ڏيره (واته،  
وتنه) دواڙه د حاصل مصدر شڪلونه دي". دي  
حاشيي ما ته دا فڪر پيدا ڪر، چي د محشي په  
لهجه ڪي "د سترگو واته" وراشه نسته. ڪه  
واي داسي غير محتمله معنا بي نه ورته  
ڪڻبه.

+++++

### واري:

تر جارڀدل، تر قربان ڪڀدل.  
عبدالقادر خان وائي:

بل ڪه هر ڄو ڻياسته وي خداي دي نه ڪا چي  
بي گورم

تر يـــــــوه بانه د کښلي دي  
جـــــــــــــــــهان شه واري واري  
(۲۸۴- مخ)

معصوم هوتک ويلي دي:  
درواري سم، درواري سم آزمور ښکلي کندهاره  
آ اشرفه د ښارونو آ تاجداره آ نامداره  
+++++

واله، ولي:  
دا لغت په نورو لهجو کي (وياله،  
ويالي) تلفظ کيږي. د لوېديځي لهجي وينگ يي  
(واله، ولي) دئ، چي په کلاسيک ادب کي زيات  
موندل کيږي.

خوشحال خان وايي:  
د بادشاهـــــــــــــــــانو چي امرگان دي  
د يوه بحر ولي شـــــــــــــــــان شـــــــــــــــــان دي  
واله چه لـــــــــــــــــويه که کم لښتي وي  
اودس پاکی لره واړه يکسان دي  
(رباعيات - ۱۸۹مخ)

دغه راز په دستارنامه کي لولو:  
"... د درياب ولي لکه د درياب د اوبو  
مزه هسي د ولو د جويونو د شهنشاه د حکم  
وتلي دي ...".  
(۱۶۸ - مخ)

خوشحال په فراقنامه کي وايي:  
گاه د آه لمبي تر خولي ځي  
گاه له دوو سترگو ولي ځي  
(۵۱ - مخ)

په سواتنامه کي داسي لولو:  
په هر کلي په هـــــــــــــــــر کور کي يي  
ولي ځي  
هم يي خوري، هم يي هر لوري ته غلي ځي  
(۴ - مخ)

رحمان بابا وايي:  
ستا له غمه مي په مخ باندي ولي دي  
لر مي وپوښته له حـــــــــــــــــاله چه ولي دي  
(۲۰۶- مخ)

کامگار خټک وايي:

په ژړا ژړا مې اوښکې نه وچېږي  
په دا دوه ولې لوی بحر څرنگ کم کړم  
(دېوان - ۶۲مخ)

پوهاند زیار صاحب "واله" د خوشحال خپل  
" تېرنی گردود" بولي (۳۷مخ). گويا د  
خوشحال تېرنی گردود په دغه برخه کې له  
لوېديځ گردود سره یو راز قاعده لري.  
شمس الدين کاکړد (ولې = ویالې) لغت داسي

راوړی دئ :

چې جاري مي شوې ولې تردواړوسترگو  
لکه سرونن دجـ\_\_\_\_وې  
پرکنار راغی  
(۱۳۱مخ)

د خوشحال په بیان کې دغه راغلي (جوی)  
ته، چې تر ولو (ویالو) یې د غټوالي په  
حساب درجه وروسته ده، ته د کندهار په لهجه  
کې (لښتی) وایي.  
خوشحال خان بل ځای وایي:

"... حفر نهر، د ولو جاري کول، د کوهي  
کيندل، باغ پر مرتب کول، دا کارونه په عمر  
جاويد شمارلي بويه."  
(دستارنامه - ۱۴۸مخ)

ښاغلی ډاکټر پالوال صاحب لیکلي دي، چې  
"د نالې نیمایي برخه اوبه چې له راده څخه  
بیلې کړل سوی وي، پاتاو باله کیږي (پاتاو  
اصلاً یونانی لغت دئ). د پاتاو نیمایي اوبه  
چې بیل بهید و لري "وا — wa" نومیږي. د  
"وا" نیمایي اوبه "بېله" نومیږي. د "بېلې"  
نیمایي اوبه "واله" نومیږي. د "والې"  
دریمه برخه اوبه "لښتی" نومیږي." (وگ:  
معیاري پښتو- ۱۷۱مخ)

مولوي بريالي ویلي دي:

اې زخمي ژر بـ\_\_\_\_ه دي سي گل د هوس وچ  
چې غفلت دي کی جاري لښتی د وس وچ  
(اهار- ۲۸مخ)

+++++

والی:

گوشواره (پارسي) غوروالی.  
اشرف خان هجري په مغیره شکل داسي  
راوری دئ:

د قیامت ساعت نازل په زمانه کا  
هغه دم چي یې ژړنگا شي د والیو  
(۴۲۱- مخ)

+++++

### وچ موری:

هغه کوچنی (ماشوم، طفل) چي مور یې د  
ده پر یو کلني باندي بیا امیندواره سي یا  
یې شیدې د کومي بلي پېښي له اسیته وچي سي،  
(وچ موری) بلل کیږي. په لس زره پښتو  
لغتونه کي دا ویی راغلی دئ او په  
"شیرسوخته" یې معنا کړی دئ. نورو قاموسو  
هم اخیستی دئ. په لوېدیځه لهجه کي هم عام  
استعمال لري.

میرزا خان وایي:

دا جـــــهان په نعمت پور دی  
په خواری کي دی وچ موری  
(۲۱۱- مخ)

+++++

### ورخ:

ورخ د اوبو هغه دانه (دهانه) یا بند  
ته وایي چي له هغه څخه کُردو (کوردو) ته اوبه  
ورځي. "ورخ اوبو یووړ" اصطلاح هغه وخت  
کارېږي، چي کار تر کار تېر سوی وي.

رحمان بابا وایي:

تر ورخ تیري اوبه بیرته نه جاروزي  
نه جاروزي تېر ساعت په بیرته بیا  
(۱۱۲- مخ)

قادرخان خټک وایي:

نه گورې که وگورې احوال به مي معلوم کړي  
ځي چي ځي په مخ زما د سرو اوشکو ورخونه  
(۲۳۰- مخ)

+++++

### ورون:

د پښې تر زنگانه لوري برخي ته په  
لوېديځه لهجه كي ورونه وايي. نوري لهجي  
ورته (پتون) وايي.

اشرف خان هجري ويلي دي:

د حرص تيغ دي ناحق په غـــــــــــــــــاره کيښو  
پرې غوڅ کړی دي د صبر د آس ورون دی  
(۴۷۴- مخ)

يا:

زه د يار د عشـــــــــــــــــقه چيرته گرېز  
وکړم  
چه داغ کړی مي د زړه د آس پتون دی  
(۴۸۱- مخ)

عبدالقادر خان ويلي دي:

په قامت د مـــوذن قيام پسو  
کړم  
شايسته مي په ورانه باندي سر ايښی  
(۲۵۰- مخ)

شمس الدين کاکروايي :  
تازيانه ورسره وصل لکه لم وي  
يودم نه وي له ورنودده جدا  
(۳۱مخ)

+++++

وری:

بار ته وايي.  
عبدالقادر خان وايي:  
هسي دروندوری يې بار په ما ضعيف کړ  
چي اسمان ورته خپل خان نيولی نه شي  
(۳۰۰ - مخ)

+++++

هول:

وارخطايي.  
په کندهاری لهجه كي هولكي (اولکي) وارخطا  
ته ويل کيږي.

ميرزاخان انصاري ويلي دي:  
د قيامت هول و هيبت راباندي تېر شو  
د اجل پياله يې راکړه پر حيات شوم  
(۹۲ - مخ)

شمس الدين كاكروايي :  
له دوامغزی پيچمه لکه طفل  
زړه مي هول دطبيب له دواوخور  
(۵۹مخ)

+++++

یک لخته :

په کلاسیک ادب کي زیات راغلی دئ. د  
کندهار په لهجه کي د (یومخیزه) په معنا  
رواج لري. خوشحال وايي:  
یا د مارغوندي راضي له خپله بخته  
چي د غم له پوسته ووتم یک لخته  
(۱۹۵- مخ)

یا:

په وخت د ښو گلونو وصال  
باده نوشلي  
د زړه اندوه دې واړه دا عشرت یوسي یکلخته  
(۱۹۸- مخ)

+++++

یوم :

د پښتو په نورو لهجوکي د (یوم) له  
پاره (بېل) لغت عام استعمال لري. خوشحال  
خان يي (یوم) بولي.  
د دهقان فهم په پانه؟ یا په یوم دی  
د سپاهي نظر په توره، په تیرکش وي  
(۳۶۷- مخ)

میرزاخان وايي:

د پندار پـــــــه نوک يي گروي  
شرک يي عين د زړه یوم دی  
(۵۲ - مخ)

+++++

یوې :

په نورو لهجوکي يي قلبه بولي.  
اشرف خان هجري ويلي دي:  
د فرقت یوې مي دل هسي سادين کر  
چي يي بېخ د عیش یور د غم په سپاره  
(۱۲۰- مخ)

حمید ويلي دي:

ستور په يوې کې په کيل برابر درومي  
ولې ته له شـــــــــــــــــــــــــــــــــرعي درومي ناصواب  
(کليات - ٣٣مخ)

+++++

## ۴ ، ۲: متفرقات

### ده غلامان:

په دې نامه د کندهار په جنوب کي يو کلی سته .کندهاريان يو متل لري چي وايي:  
 "په مريانو که ابادېدلای، اوس به ده غلامان اباد وای". رحمان بابا هم "ده غلامان" د خای او کلي په معنا راوړی دئ (۱۹۳- مخ). داسي ښکاري چي د سيمي له پاره دا نوم يوازي په کندهار پوري محدود پاته سوی نه دئ.

+++++

### چغتی:

په کندهار کي چغتایانو (مغولو) ته چغتی وايي. د چغتي په نامه په کندهار کي يوه کورنی سته. هجري وايي:

\_\_\_\_\_ا به محبس غ\_\_\_\_\_مونه

ژوول

که رشوت د چغتي په دربار پور وای (۵۱۵ - مخ)

په چاپي متن کي "وی" دئ.

+++++

### مغولگی:

د خوشحال خان خټک په يوه بيت کي پارسي ژبه "مغولگی" بلله سوې ده. ما ساده پښتانه څه زده چې يې وايي پـــه پارسی پارسی خبرو مغولگی (۴۹۳- مخ)

هجری هم وايي:

د پښتو ژبه مي ناوې کره په نظم

د مغلو په شعر هم عالي مکان يم

(۱۰۱- مخ)

د فارسي ژبي له پاره دا نوم ما له ملاعبدالباقي افغان پرته د بل چا په کلام کي



که لوستلی نه دئ. ملاعبدالباقی افغان په  
تهذیب الواجبات (شپږم مخ) کې وایي:  
فارسي خواره د کم ځای چې آب و نان و څه ته  
وایي

مغولي ژبې بلله، پښتنو ته کله ښایي  
دا مشابهت ما ته په زړه پوري دئ خو دا  
خبره د ژبني مشابهت په کتار کې نه شمېرم،  
هسي مي د حسن ختام په توگه راوور.

+++++

### ۴ ، ۳: نتیجه:

د پښتو په کلاسیکه مرحله کې د پښتو  
قواعد، لغتونه، اصطلاحات، تلفظي ځانگړتیاوي  
تر ډېري اندازې پوري د پښتونخوا له یوه  
سره تر بله سره پوري سره یو شان او یا سره  
نزدې وې. په دغه دوران کې لکه "ټول پښتون  
چې له کندهاره تر اټکه د ننگ په کار کې پټ  
و آشکار" سره یو وو، دغه راز یې ژبه او  
لهجې هم د نن په شان سره لیري نه وې. تر  
کلاسیکي مرحلې وروسته، چې د کال و میاشتي  
په حساب یې ما ته نېټه ټاکل مشکله خبره  
ده، پر پښتنو او پښتو باندي مخکني و  
اسماني اپتونه نازل سوي دي او دې اپتو یې  
پر ژبه هم درني اغېزې کړی دي. په پښتو کې  
خورا ژور گرامري، تلفظي او لغوي بدلونونه  
راغلي دي. په دې بدلونو کې د اقتصادي،  
سیاسي او ټولنیزو حوادثو تر اغېزې لاندي د  
پښتو ژبې لهجو د یووالي او نزدیکت پر ځای  
د سره لیري والي لار اخیستې ده او دا لری  
تر دا ننه هم روانه ده.

تر څو په پښتنو کې د قبیلویت روحیه  
واکمنه وي، د ژبې د لهجو موسسات به یې هم  
ژوندي او فعال وي. د لهجو نفي کول له ځان  
سره نوري ستونزي راولاړوي خو نزدیکت یې هم  
ځان ته خپل تادا و غواړي. دا تادا و په  
نصیحت کولو نه ودانېږي، بلکې د پښتنو په  
ژوند کې د اقتصادي او ټولنیزو بدلونو په  
راتگ سره د فرهنگ او ژبې موسسه هم ورسره



**Get more e-books from [www.ketabton.com](http://www.ketabton.com)  
Ketabton.com: The Digital Library**